

# **DAMAGE BOOK**

UNIVERSAL  
LIBRARY

**OU\_192116**

UNIVERSAL  
LIBRARY



19216

OUP—881—5-8-74—15,000

**OSMANIA UNIVERSITY LIBRARY**

Call No. M 910      Accession No. M 1285

Author J 49 T

Title గోట్ల తి. హస్క రావుచంద్రి.

This book should be returned on or before the date last marked below

---



# तीर्थरूप महाराष्ट्र

पं. महादेवशास्त्री जोशी

द्वितीयावृत्ति  
१९५३

मूल्य दोन रुपये

प्रकाशक :  
सौ. सुधा महादेव जोशी,  
शानराज प्रकाशनाकरितां,  
४१ शनिवार पेठ, पुणे २.

सर्व हक्क लेखकाच्या स्वाधीन

मुद्रक :  
श्री. र. राजगुरु,  
राजगुरु प्रेस,  
४०५ नारायण, पुणे २.



माझे कृपावंत सासू-सासरे

ती. श्री. दत्तात्रेय घनश्याम फडके

आणि

ती. सौ. जानकीवाई फडके

यांस सादर समर्पण





## प्रस्थान

महाराष्ट्र म्हटला कीं एक विस्तीर्ण त्रिकोण आपल्या डोळ्यांपुढे उभा राहतो. उत्तरेला तो सातपुऱ्याच्या पर्वतश्रेणीला जाऊन भिडला आहे. त्याचें दक्षिण टोंक कारवारपर्यंत खालीं गेलें आहे. पूर्व बाजूने तेलंगण ही त्याची सीमारेपा आहे. आणि पश्चिमेला सद्याद्रीचा घाट उतरुन तो थेट अरबी समुद्रांत जाऊन भिजला आहे. ‘महाराष्ट्र म्हणिजे महंत राष्ट्र। म्हणौन महाराष्ट्र।’ आणि तो आपला महाराष्ट्र!

महाराष्ट्राच्या पाठीशीं सुमारे तीन हजार वर्षांची परंपरा आहे. अगस्त्यापासून महाराष्ट्राच्या कर्त्या पुरुषांची पीठिका सुरु होते. दंडकारण्यांत महाराष्ट्राच्या निर्मितीची सुहूतमेढ त्याने रोवली. शकपूर्व सातव्या शतकापासून या प्रदेशांत आर्यांची रीघ लागली. शकपूर्व तिसऱ्या शतकांत इथे रङ्गांची छोटी छोटी राज्ये निर्माण झालीं. आर्यपैकींच शेंकडॉं गोत्रांचे रुद्र म्हणजे शाण्णव कुर्लींचे मराठे इथे वेगवेगळ्या विभागांवर वर्चस्व गाजवूं लागले. पुढे या छोट्या राष्ट्रांचे मिळून महाराष्ट्र सिद्ध झाले. जें महाकांतार होते तेंच महाराष्ट्र बनले. ‘ताकापुरते रामायण’ म्हणतात तसा महाराष्ट्रनिर्मितीचा थोडक्यांत कथाभाग असा आहे.

या प्रदीर्घ कालावर्धीतल्या महाराष्ट्राच्या इतिहासाचे समग्र दर्शन ध्यायचे तर ते ‘विश्वरूपदर्शन’च ठरेल. मौर्योपासून इंग्रजांपर्यंत किती तरी राजवटी इथे ‘उत्पव्यन्ते विलीयन्ते’ झाल्या. अनेक संघर्ष माजले आणि शमले. किलेक धर्मपंथ आणि उपासनामार्ग यांचा इथे विकास आणि संकोच झाला. अनेक पुरें-पट्टणे भरभराटलीं आणि पडलीं. नवे देव आले, नवे आदर्श निर्माण झाले आणि नवीं तीर्थेहि माहात्म्य पावलीं. बन्यावाईट दोन्ही प्रकारांनी महाराष्ट्राचा इतिहास हा अद्भुत इतिहास आहे.

महाराष्ट्राच्या एकेका अंगाचें दर्शन अनेक विद्वान् संशोधकांनी परिश्रमपूर्वक घेतले आहे. कोणीं राजकारणाचें, कोणीं इतिहासाचें, कोणीं वाङ्मयाचें कोणीं संस्कृतीचें, कोणीं विद्याकलांचें तर कोणीं शिल्प आणि स्थापत्य यांचे. महाराष्ट्राच्या तीर्थक्षेत्रांचीहि प्रवासवर्णने झालेली आहेतच. आणि या ज्ञान-

भांडारांतून माझ्या अल्पशा मुठींत मावळे तेवढे द्रव्य घेऊन मीं या तीर्थयात्रेचे प्रस्थान ठेवले आहे.

माणूस ज्या वेळी एखाद्या प्रांतांत पदार्पण करू इच्छितो, त्या वेळी पूर्वी कोणी तरी ती वाट मठवलेली आहे की काय तं पहाण्याची त्याला सहजच जिज्ञासा होते. त्याप्रमाणे मींहि महाराष्ट्राच्या स्थलवर्णनाचीं याचिकांनी आणि प्रवाश्यांनी लिहिलेलीं कांहीं पुस्तके वाचलीं. त्या त्या क्षेत्रापुरतीं मर्यादित असलेलीं वर्णनात्मक पुस्तके मिळण्यासारखीं होतीं तींहि मिळवून नजरेखालीं घातलीं. आणि हे सर्व वाढ्य वाचून मला असे वाटले की, याहून अगदीं वेगळ्या रीतीने तीर्थरूप महाराष्ट्राचे माहात्म्य आजच्या पिंडीला सांगतां येण्या-सारखे आहे आणि सांगणे जरूर आहे. केवळ प्रवासवर्णन हे पछवग्राही होतें. केवळ पुराणांतले आधार देऊन त्या क्षेत्रांतल्या प्रत्येक स्थानाचे माहात्म्य प्रतिपादिणे हे उपहासास्पद ठरते. आणि प्रत्येक गोर्धीचा बारीकसारीक तपशील देण्याची गरज नसते. या सर्व गोर्धीत तारतम्य राखून, लेख वाचून वाचकाला क्षेत्राचे दिव्यत्व आणि पावकत्व प्रतीत व्हावें अशा धोरणाने मीं ही लेखमाला लिहिण्याचा प्रयत्न केला आहे.

माझ्या डोळ्यांपुढे जो वाचकवर्ग मीं कल्पिला आहे, तो सश्रद्ध तर आहेच ; शिवाय रसिक आणि तत्त्वजिज्ञासुहि आहे. त्याच्या मनःप्रसादासाठीं ही माझी साहित्यसाधना आहे. त्यामुळे, क्षेत्रांत असें असें देऊळ आहे, अशी अशी देवप्रतिमा आहे आणि असा असा तिचा परिवार आहे, एवढ्या वर्णनावरच मी थांबलों नाही. तर त्या देवतेच्या मार्गे केवढा इतिहास उभा आहे, त्या दैवतसंप्रदायाचा महाराष्ट्रावर कोणता प्रभाव पडला आहे, तिथले स्थापत्य आणि शिल्प कोणत्या जातीचे आणि कालांतले आहे, कोणते दिव्य, भौम उत्पात आणि विधर्मीयांचे अत्याचार त्या त्या क्षेत्राला सोसावे लागले आहेत, त्या त्या तीर्थाविषयी आणि देवतेविषयीं पुराणकारांची आणि कर्वीची रसवंती काय बोलली आहे, आणि महाराष्ट्राच्या लोकगीतांतून आणि स्त्रीगीतां-तून त्यासंबंधीचे कोणते उल्लेख आढळतात, इत्यादि गोर्धींचे यावच्छक्य निदर्शन प्रवासवर्णनाच्या अनुरोधाने मीं केले आहे.

तीर्थ आणि देव यांचा आपण समजतों त्याहून फार मोठा व्यापक अर्थ आहे. केवळ कुंड किंवा जलप्रवाह म्हणजे तीर्थ नव्हे. केवळ मूर्ति म्हणजे

देव नव्हे. पुण्यक्षेत्राक महाभागांनी जें वसवलें, कृष्णमुनींनी जिथे तर्पे आणि वर्ते आचरलीं, संतमहंतांनी जिथे राहून असंख्य जनांना कर्म-भक्ति-ज्ञान उपदेशिले, ते क्षेत्र म्हणजेच तीर्थ. तपोनिधि आणि भक्तराज हेच जलांना तीर्थपदवी देतात आणि मूर्तीना देवकळा चढवतात. पितृभक्त पुंडलीक भीमेच्या तीरावर सेवाधर्म आचरीत बसला आणि मग परब्रह्म त्याच्या भेटीस आले. आर्धी अगस्त्यमुनींने आणि नंतर रामप्रभूंने वास्तव्य केल्यामुळे पंचवटी-परिसराला तीर्थरूपता लाभली. गौतमाची तपोभूमि म्हणूनच ब्रह्मगिरीचा महिमा विस्तारला. श्रीनरसिंहसरस्वती देशोद्धारासाठी बारा वर्षे राहिले म्हणूनच कृष्णातीराला आगळे महत्त्व आले. हा सर्व अर्थ लक्षांत घेऊनच कविकुलगुरुंने तीर्थ शब्दाची व्याख्या केली आहे—

**“यदध्यासितर्महद्विस्तद्धि तीर्थं प्रचक्षते।”**

जे पूज्य पुरुषश्रेष्ठांनी वसवले तेच तीर्थ !

आपला महाराष्ट्र सद्यादीने उतुंग झाला आहे, सागराने गंभीर झाला आहे आणि कृष्णा, गोदा, भीमा, तापी या चार सरितांच्या प्रवाहांनी रसमय झाला आहे. महाराष्ट्रांतलीं बर्दीचर्शी क्षेत्रे या नद्यांच्या परिसरांतच आहेत. या क्षेत्रांचे तीन वर्ग कल्पितां येतात ; १ देवताक्षेत्रे, २ अवतारक्षेत्रे आणि ३ संतक्षेत्रे. या पुस्तकांतलीं पंढरूर, करवीर, श्यंबकेश्वर, मोरगांव, हींदी देवताक्षेत्रे आहेत. नरसोबाची वाडी, औंडुबर व पंचवटी हींदी अवतारक्षेत्रे आहेत आणि सज्जनगड हैं संतक्षेत्र आहे. पुढच्या मागासाठी मनांत योजून ठेवलेली आळंदी, देहू, पैठण हीं क्षेत्रेहि संतक्षेत्रेंच होत. याशिवाय तीर्थाचा आणखी एक चौथा प्रकार कल्पिण्याजोगा आहे. आणि तो म्हणजे महाराष्ट्राची धारातीर्थी. जिथे स्वराज्यासाठी रकाच्या नद्या वाहिल्या, जिथे धर्मरक्षणासाठी आणि स्वामिभक्तीसाठी रणयज्ञांत पंचप्राणांची अवदाने पडलीं, जिथे पुण्यक्षेत्राकनृपावळीत अग्रगण्य आणि महाराष्ट्राचे उद्धारक छत्रपति शिवाजीमहाराज यांचे दिव्य जन्म-कर्म आणि राज्यारोहण, वर्गे घडले तीं गढ-किल्ल्यांची स्थानेहि महाराष्ट्रजनांना तीर्थरूपच आहेत.

भरतखंडात महाराष्ट्र प्रांत अनेक दृष्टींनी वैशिष्ट्यपूर्ण आहे असें म्हटले तर तो ‘प्रांतीयतेचा संकुचित अभिमान’ ठरू नये. तीर्थक्षेत्रांच्या बाबतींतहि महाराष्ट्राला असामान्यत्व आहे. करवीर आणि नाशिक-श्यंबकेश्वर हीं भारतीय

कीर्तीचीं दोन पुराणक्षेत्रे महाराष्ट्रांत आहेत. शिवशंकराची तर या प्रांतावर विशेषपन्च कृपा. बारा ज्योतिर्लिंगांपैकीं पांच ज्योतिर्लिंगे एकट्या महाराष्ट्राच्या वांत्याला आलीं आहेत. अष्टविनायक हे गणपतीचे आठ अवतार तर सर्वस्वीं महाराष्ट्राचेच आहेत. दत्तावताराचे कार्यक्षेत्रे तर महाराष्ट्र हेच. भारतवर्षीत जगदंबेचीं जीं साडेतीन पीठे आहेत त्यांतले करवीर हें मुख्य पीठ महाराष्ट्रांतच मांडले आहे. आणि महाराष्ट्राला परम भाग्यानें लाभलेली ज्ञानेश्वरादि संत-परंपरा या बाबतीत कोणीहि महाराष्ट्राला ‘धन्य धन्य’ म्हणावें.

महाराष्ट्राचीं तीर्थं म्हटले तरी सर्व तीर्थीची वंदना मला करतां येणार नाही. मीं पंधरा-सोळा प्रमुख आणि प्रातिनिधिक क्षेत्रे पहायचीं आणि लिहायचीं म्हणून निवडलीं आहेत आणि संकलितांपैकीं अर्धा भाग या पुस्तकांत पुरा केला आहे. हा भाग आपल्यापरी पूर्ण आहे असें म्हणायला हरकत नाही. कारण शिव, विष्णु, देवी आणि गणपति हीच आपलीं प्रमुख दैवते आहेत आणि त्या सर्वांची ‘वाइमयी पूजा’ या ठिकाऱ्यां ज्ञालेली आहे. कृष्णा, गोदा, भीमा या महानद्यांच्याहि यशोलहरी यांत उठलेल्या आहेतच.

आतां नांवाबद्दल दोन शब्द सांगितले पाहिजेत. पुस्तकाला नांव काय यावें याविष्यां पी बरेच दिवस बुचकळयांत होतो. ‘महाराष्ट्राचीं तीर्थक्षेत्रे’, ‘महाराष्ट्रक्षेत्रवर्णन’ अशीं कांहीं तरी नांवे माझ्या जिमेवर घोळत होतीं आणि तीं बोजड किंवा गद्य म्हणून भी त्यांचा आदर करीत नव्हतों. माझे कविमित्र श्री. बा. भ. बोरकर याच्याशीं या विषयाची चर्चा करीत असतांना नामकरणाची ही अडचण मीं त्यांच्यापुढे मांडली. त्यांच्या सहजस्फूर्तीतून ‘तीर्थरूप महाराष्ट्र’ हीं अक्षरे निघालीं आणि मीं तीं वरच्यावर झेललीं. मला तें नांव एकदम पसंत पडले. यांत दुहेरी अर्थ आहे आणि ते दोन्ही अर्थ मला अभिप्रेत आहेत. मी जो महाराष्ट्र पहायला निघालो आहें तो तीर्थरूप आहे. वडिलांना ‘तीर्थरूप’ म्हणतात. पितृस्थान हें एक महान् तीर्थ आहे. त्या दृष्टीनिं ज्या महाराष्ट्रांत आपण जन्मलों आणि ज्याच्या मांडीवर खेळलों-वाढलों तो समग्र महाराष्ट्रच आपल्याला तीर्थरूप आहे.

माझे मित्र आणि ख्यातनाम साहित्यकार श्री. य. गो. जोशी यांनीं या लेखमालेला आपल्या ‘प्रसाद’ मासिकांत स्थान दिले याबद्दल आणि पुढचे लेखांकहि त्याच मासिकांतून लिहिण्याच्या माझ्या संकल्पाला ‘मम’ म्हटल्या-

बद्दल मला त्याचे मनःपूर्वक आभार मानले पाहिजेत. ही लेखमाला चालू असतांना महाराष्ट्राच्या सर्वं भागांतून अनेक रसिकांनी आणि जाणत्यांनी संपादकांना व मला अभिनंदनपत्रे पाठवून जें प्रोत्साहन दिले त्याबद्दल मी त्यांचा विशेष क्रुणी आहे. ‘सावधान श्रोता’ हे जर्से वक्त्याचे भाग्य तसेच वाचकांनी दिलेली भलाई हें लेखकाला ‘मधुर पौष्टिक’ असते. राजगुरु छापखान्याचे व्यवस्थापक श्री. श्री. ज. गानू हे आतां माझे प्रकाशनव्यवसायांतले आसच झाले आहेत. तेव्हा पुस्तकछपाइच्या सर्वं बाबतीत मी ‘आसवाक्यं प्रमाणम्’ म्हणून निश्चित असतो. या पुस्तकाच्या मुख्यपृष्ठावरचे चित्र श्री. दलाल आणि आंतलीं रेखाचित्रे श्री. ग. वि. देशपांडे यांची आहेत. पुस्तकाच्या प्रसाधनाचे श्रेय सर्वसर्वी त्यांनाच.

झाले तेवढे वाचकांच्या सेवेसी सादर करून आतां पुढच्या यात्रेसाठी प्रस्थान ठेवतों.

विजयादशमी, शके १८७२.  
पुणे २.

— लेखक

मुलां साठीं गमती चीं वाचन - पुस्तके

## जगांतील जमती

लेखिका : सौ. मालतीबाई दांडेकर

किमत १२ आणे (ट. ख. वेगळा)

दुरंगी सुंदर कवहर, भरपूर चित्रे व सुवक छपाई

अनेक देशांतील लोकांचे पेहेराव, धरे, केश - वेपभूपणे,

प्रवास - साधने, खाद्य - पेये, चालीरीती वगैरेबद्दल

गमतीची माहिती देणारे पुस्तक.

## बाल महारथी

(अभिमन्यु )

लेखक : दा. गं. बेडेकर

मारतीय युद्धांतील अस्यंत हृदयस्पर्शी प्रसंग यांत वर्णिला

अमून, मुलांनी अवश्य वाचावा असा आहे.

पृष्ठे ७२, भरपूर चित्रे - दुरंगी कवहर

किमत १२ आणे (ट. ख. वेगळा)



मिळण्याचे ठिकाण : —

एस. जगन्नाथ आणि कंपनी,

५२८ नारायण, भटवाडी, पुणे २

# चित्रसूची

पृष्ठ

- |     |                        |
|-----|------------------------|
| २   | चंद्रभागा              |
| ७   | पंढरपूरचा विठोचा       |
| १०  | विठोचाचे देऊळ          |
| १२  | विष्णुपद               |
| २२  | अंबाचाईचे देऊळ         |
| २६  | अंबाचाई                |
| ३२  | अंबरखाना               |
| ३४  | ज्योतिचाचे देऊळ        |
| ३९  | कृष्णा नदी व दत्तमंदिर |
| ४९  | औदुंबरचे दत्तमंदिर     |
| ४७  | त्रैमूर्ति             |
| ५१  | भुवनेश्वरी             |
| ५७  | गोदाघाट                |
| ६२  | नारो शंकरचे देऊळ       |
| ६९  | काळया रामाचे देऊळ      |
| ७२  | पांडवलेण्यांतील चैत्य  |
| ८१  | श्यंबकेश्वराचे देऊळ    |
| ८९  | ब्रह्मगिरीचा कडा       |
| ८८  | मूळगंगा                |
| ९०  | गोदावरीचा उगम          |
| ९६  | सजनगड-दूरदर्शन         |
| ९७  | समर्थाचे राममंदिर      |
| ९९  | समर्थाचे समाधिस्थान    |
| १०९ | मोरगांवचा गणपति        |
| १११ | गणपतीचे देऊळ           |
| ११३ | गणेशयोगीद्रांची समाधि  |



## अनुक्रम

१	विटेवरचे परब्रह्म	...	१
२	दक्षिण काशी-करवीर	...	२०
३	कृष्णातीर्ति नरहरि	...	३६
४	पंचवटीच्या परिसरांत	...	५४
५	ब्रह्मगिरीच्चा महिमा	...	७५
६	सज्जनगड	...	९२
७	मोरगांवच्चा मयूरेश्वर	...	१०६
८	गाणगापूर	...	१२२



: १ :

## विटेवरचे परब्रह्म

मीं पंढरपूरचे प्रस्थान काढले ते दिवस दिवाळीच्या आर्धीचे होते. संध्याकाळीं साडेपांच वाजतां आमची गाडी चंद्रभागेच्या पुलावर आली. सोनेरी सूर्य-किरणांत घरे, झाडे, शिखरे अशा संकीर्ण स्वरूपांत मला पंढरीचे दूरदर्शन घडले. ‘पावलों पंढरी वैकुंठभुवन। धन्य आजि दिन सोनियाचा’ अशा भावभरी वृत्तीतच मीं स्टेशनवर पाय ठेवला.

रातळाजवळच नारदाश्रमांत आम्हांला रहायला जागा मिळाली हैं फार छान झाले. त्यामुळे मनांत येईल तेब्हां तेब्हां दर्शनाचा लाहो घेणे शक्य होते. चंद्रभागेचे स्नान करायचे, पुंडलिकाचे दर्शन करायचे आणि मग पांडुरंगाची भेट ध्यायची असा तिथला रिवाज. पण मी तिथे पोचलों ती कातरवेळ असल्यामुळे स्नानाला अनुकूल नव्हती आणि सकाळपर्यंत मला दम निघण्यासारखा नव्हता. तेब्हां ‘यः स्मरेत्पुण्डरीकाक्षं स बाह्याभ्यन्तरः शुचिः’ हा सोयीचा मध्यम मार्ग मीं पत्करला आणि उत्तरद्वारानें मंदिरांत शिरलो. विष्णुलाच्या समचरणांवर मस्तक ठेवून तिथून मस्तकीच्या सुवर्णमुकुटापर्यंत दृष्टि वर नेतो न नेतों तोंच वेत्रधारी डोंग्यानें मला गाभाच्याच्या बाहेर येण्याचा इशारा दिला. कारण आतां धूपारतीचा समय झाला होता. बडवे, पुजारी, वेणारी, वगैरे हक्कदार सेवेकरी उपचारसामग्रीसह आंत येऊ लागले होते.

मी कमानीच्याबाहेर ‘चौखांबी’ मंडपांत येऊन सन्मुख उभा राहिलो. हां हां म्हणतां माझ्याभोवर्ती पुरुषांची मंडपघसणी झाली. त्याच्यामागचा ‘सोळखांबी’ मंडप ख्रियांनी भरून टाकला. माणसांनी आंत यावें तें मुळीं ‘वासुदेऽऽव हरीऽ! ’ अशी हांक देतच.

प्रथम पुजाच्यानें देवाचे चरणप्रक्षालन केले. नंतर कपाळी आडवा चंदनलेप दिला. देवाच्या गळ्यांत घवधवीत माळा घातल्या. आर्धी धूप अन् मग दीप ओवाळले. त्या पंचारतीच्या प्रकाशांत विष्णुलाचे ‘श्रीमुख’ झाळाळून दिसत होते. समाधि-उन्मनी क्षणभर स्पर्श करून जात होत्या. ज्यांना एका क्षणाचाच उशीर झाला होता ते आतां उभय बाजूंच्या खांबांवर चढून

आणि वरचा देह सुकवून मोळ्या सायासानें दर्शनाची धर्णी पुरवून घेत होते. त्या सोळखांबांत जणुं तात्पुरत्या सचेतन कमानीच उभारल्या गेल्या होत्या. नैवेद्यसमर्पणाच्या वेळीं देवापुढे पडदा सोडण्यांत आला तशी मायभगिनीच्या कोमल कंठांतून देवाची मनधरणी सुरु झाली—

**“ सख्या हरी रे तूं। जेविं बा सगुणा — ”**

सकाळी उटून चंद्रभागेवर स्नानाला गेलौ. वस्तुतः तिचे नांव भीमा आहे. पण या ठिकाऱ्यां तिला चंद्रकोरीसारखा बांक मिळाल्यामुळे ती चंद्रभागा झाली. भीमाशंकराच्या ढोगरावरून उगम पावलेली ही सरिता महाराष्ट्रांतली एक सामान्य नदीच म्हणावी लागेल. तिची लांची दोनदेश मैलांहून अधिक नाही. रायचूरजवळ ती कृष्णेला आत्मार्पण करून नाम-रूपांतून मुक्त होते. पण तिच्या कांठी पुंडलीक हा भक्तराज जन्मला आणि मागाहून त्याला वर देण्यासाठी आलेल्या श्रीविठ्ठलाला त्यांने ‘युगें अष्टावीस’ विटेवर उमें केले, या अलौकिक घटनेमुळे ती दैवागळी ठरली आहे. प्रतिवर्षी लक्षावधि मानवदेह अन् तेवढ्याच भगव्या पताका तिच्यांत बुझून वर निघतात. संतांच्या अंतरांत आणि वाड्यांतहि तिला फार मोठे स्थान मिळालें आहे.



भीमा ही त्रिपुरविजयी शंकराची स्वेदधारा आहे, त्यावरून पंढरपुरांत तिला अकरा घाट असणे हें रुद्रसंखयेला धरूनच आहे. पण या घाटांचा आणि तिच्या प्रवाहांचा आतां बादरायणसंबंधच उरला आहे. पात्र असे दूर

गेल्यामुळे वाळवंट आपोआपच विस्तृत झाले आहे. पंढरपूरच्या निरुद्द बोळांच्या चक्रव्यूहांत शुसमटलेला जीव चंद्रभागेवर येताच मोकळा मोकळा होतो. कार्तिकवारीची निम्मी-पाऊण यात्रा या वाळवंटांतच उतरते. निरनिराळया फडावर भजनाचे मृदंग धिमधिमूळे लागले कीं ‘विठोबार्ची वेडी’ भावोन्मत्त होऊन नाचतात, रंगतात तीं इथेच. इथें कोणाला लाज, भीड नसते. इथे कोणी उंच-निंच नसतो. इथें कोणी राव-रंक नसतो. सगळे एकाच देवाचे उपासक. सगळेच आस-स्वजन.

भजनांत निरूपण अन् निरूपणांत भजन अशा दोन भक्तिसाधनांची इथे खेळीमेळी चालते. ‘कृष्ण विष्णु हरि गोविंद। या नामांचे निस्तिल प्रबंध। माजी आत्मचक्रो विशद। उदंड गाती॥’ संतांच्या मुखांतून हरिकथेची ऊर्ध्ववाहिनी गंगा धो धो वाहूळे लागली कीं भिवरा आपला निर्घोष बंद ठेवून तिचा आदर करते. उत्तरेस जें महत्त्व कुरुक्षेत्राला तेच दक्षिणेस या वाळवंटाला. तिथें अद्वैतामृतवर्षिणी भगवद्गीता प्रगटली तर इथें भागवत-धर्मांची ध्वजा फडकली. दुसऱ्या दृष्टीनें पहायचें तर कुरुक्षेत्राची भूमि अखेर रक्तानें न्हाली; पण इथेले वाळवंट मात्र भाविकांच्या प्रेमाश्रूर्नांच भिजत राहिले आहे. तिथें अगणित मानवांचा संदार झाला; पण इथें काम-क्रोध या मानव-जातीच्या अतःशत्रूनाहि कोणीं कंठस्नान घातले नाहीं. त्यांना अलगद उचलून विछलाच्या पायांवर वाहिले गेले. ‘कामक्रोध आम्हीं वाहिले विछली’ ही इथली अहिसक युद्धपद्धति.

इथें नामदेव-तुकोबांनीं अभंगांचे गोड घांस पांडुरंगाला भरवले आहेत.

“ श्रीनामदेव तुकया, तदभंग प्रभुसि गोड घांस तसे।

गर्हिवरतसे परिसतां, नाचतसे पांडुरंग हांसतसे॥”

इथें ज्ञानियांच्या राजाचीं रातोत्पलासारखीं पाउले उमटलीं आहेत. इथेच गोरोबाकाकांची ब्रह्मानंदीं टाळी लागली आहे. चोत्वोबानें भक्त-भागवतांना इथेच नम्रपणें जाणवले आहे कीं—

“ चोखा डोंगा परि भाव नोहे डोंगा।

काय भुललासी वरलिया रंगा॥”

ज्याला आपले चित्त शुद्ध ब्हावें असें वाटत असेल त्यानें या वाळवटांत लोळावें, घोळावें. ‘साधुसंतांच्या दाटणी। तुका जाय लोटांगणी.’

चंद्रभागेचे स्नान झाल्यावर पुंडलिकाच्या दर्शनासाठी फार लांब जायला नको. ज्याचे शिखर सर्वात उंच तें पुंडलिकाचे मंदिर. त्याच्या मातापित्यांची समाधिमंदिरे हि तिर्थेच जवळ आहेत. एका शिवलिंगाला घातलेल्या मुखवट्याच्या रूपाने पुंडलीक तिर्थे दिसतो. शंकराचे पुजारी जसे गुरव, तसे या पुंडलिकाचे कोळी. प्रथम बाइलवेडा बनून आईबापांना छळणारा, यात्रेला जात असतां त्यांना अनवाणी चालवून बायकोची नि आपली घोड्यावरून वरात काढणारा, कुकुटमुनीच्या आश्रमांत गंगा-यमुना-सरस्वतीच्या उपदेशाने पश्चात्ताप पावणारा आणि अर्ती मायबापांच्या सेवेचे खडतर तप आचरून वर देण्यासाठी आलेल्या देवाला विटेवर तिष्ठृत ठेवणारा हा पुंडलीक, शके अकराशेंच्या सुमारास झाला असावा असे इतिहासकार सांगतात. त्याचे प्रथम देऊळ बांधले ते चांगदेवाने. त्याच्या दर्शनाच्या आधीं देवाचे दर्शन वर्ज्य. देव म्हणतो, ‘आधीं माझ्या भक्ताच्या पायां पडा. मी तुमचा देव असलौ तरी तो माझा देव आहे.’ आर्य-संस्कृतीचा एक फार मोठा गुण यांत दिसून येतो. ज्यानें क्षेत्र वसविलें, ज्यानें तीर्थ निर्मिलें, त्याचें दर्शन आधीं करणे ही एक प्रकारची कृतज्ञता आहे. असले हे संकेत परंपरेशीं आपला संबंध निगडित ठेवतात.

सगळ्या संतांनीं पुंडलिकाला गायले आहे. तुकोबा तर वरपांगीं देवाला खुष करण्यासाठीं पण आंतून पुंडलिकाला गौरविण्यासाठीं त्याला म्हणतात—

**“कां रे पुंड्या मातलासी**

**उभें केले विद्वलासी”**

संत पंढरीला माहेर म्हणतात. विठोबा-रखुमाई हे बाप-माय, पुंडलीक हा भाऊ आणि भीमाबाई ही बहीण अशी हीं माहिरचीं नातीं आहेत.

राउळांत प्रवेश करतांना महाद्वाराच्या पहिल्या पायरीवर पाय पडू न देण्याची खबरदारी घेतली पाहिजे. कारण ती नामदेवाची पायरी आहे. जातां येतां संतांची चरणधूलि आपल्या अंगावर पडावी म्हणून नामदेवाने तिर्थे जागा मागितली. ‘पाषाण करी तरी पायरीच्या भिंपे। तुझ्या द्वारां वसै ऐसे करी’ हे त्याचे आर्त देवाने पुरविले. ती पायरी पितळी पक्ष्याने मढविलेली असून नामदेवाचा पितळी मुखवटा तिच्या उजव्या अंगाला

ठेवलेला असतो. लोक त्या पायरीला पदस्पर्शं न करतां हस्तस्पर्शं करतात, तोच हात निंदळाला लावतात आणि मंडकप्लुतीने दुसरी पायरी गांठतात.

देवदारीं समाधि घेणारा नामदेव कांहीं एकटाच नाहीं. चोखोबाच्या 'विष्णु विष्णु' नाद बुमवणाच्या अस्थीहि तिर्थेच मंदिरासमोर विसावल्या आहेत. एका चौकोनी उथळ कुंडांत एक उभा दगड आणि त्यावर एक ठेंगणे छत्र या स्वरूपांत 'जोहार मायबाप जोहार' म्हणणारा सर्वभूतीं नम्र असा चोखोबा आपल्या भावचक्षुंना दिसतो.

महाद्वाराच्या पायन्या चढत असतांना तीनशे पक्कास फूट लांब आणि एकशे सत्तर फूट रुंद अशा एका विस्तीर्ण, विशाल मंदिरांत आपला आतां प्रवेश होणार याची मुळींच कल्पना येत नाहीं. पायन्या संपल्या कीं आपण मुक्तिमंडपांत उमे राहतो. लगेच तिर्थे डाब्या बाजूच्या कोनाढ्यांतून गणपति आपल्याला दर्शन देतो. तिथून चार पायन्या खालीं उत्तरल्यावर लांकडी सभामंडपांत प्रवेश होतो. 'गरुड हनुमंत पुढे उमे रहाती' ते इर्थेच. श्रीहीरचीं वाहन गरुड. त्यामुळे वस्तुतः देवाच्या अग्रभारीं उमे रहण्याचा मान त्याचा. पण इथे त्याने हनुमंताला आपल्यापुढे जागा दिली आहे. कारण हनुमंत इर्थे पाहुणा असल्यामुळे गरुडाला अतिथिधर्माला जागणे भाग पडले. अस्थागताची सौय आधीं पाहायची.

देवासाठीं महानैवेद्य जिथे सिद्ध होतो ती पाकशाळा इथून उजव्या बाजूला दिसते. डाब्या हाताला माळी, माळिणी हारीने बसून फुलांचे हार गुंफीत असतात. गरुडाच्या उजव्या हाताला आणखी एक मारुति आहे. तो 'भीमरूपी महारुद्र' भासतो. समर्थ रामदासांनी त्याची स्थापना केल्याचे सांगतात.

रामदास एकदां पंढरीस आले होते. 'अनेकीं सदा एक देवासि पाहे' या त्यांच्याच उक्तीप्रमाणे ते सर्वत्र राम पहात होते. त्यामुळे विष्णुलदर्शन होतांच 'वासुदेव हरी' च्या ऐवर्जीं 'जय जय रघुवीर समर्थ!' हाच जयघोष स्थांच्या वैरर्णीतून उमटला. तो ऐकतांच बडवे खवळले. त्यांच्या दृष्टीने हा अपराध अक्षम्य होता. त्यांनी समर्थीना रागानें घेरले. त्या वेळीं नयनांत प्रेमाश्रू आणून सद्गदित कंठानें ते देवाला आळवते झाले—

“ येथें कां रे उभा रामा  
मनमोहन मेघश्यामा ”

“ प्रभुराया, येथे पंढरींत आलास, तो अयोध्या नगरी काय केलीस ? तुझ्या वामांकीं सीतामाईं कां बरं दिसत नाहीं ? धनुष्य-बाण टाकून देवा, इथें कटेवर हात कां बरं घेतलेस ?..... ”

आणि काय सांगावें ! सगळा देखावा एकदम बदलला. विठोबा रामरूप नटला. त्या गर्भांगारांत आयोध्येचा दरबार थाटला. समर्थ देवाला अनु बडवे समर्थीना लोटांगणी गेले. वर सांगितलेल्या मारुतीची स्थापना याच वेळी झाली असावी.

या समांडपाची फरशी सगळीकडे ओरखडे उठल्यासारखी दिसते. काय आहे म्हणून पहायला जावें तों कांही नांवें वाचायला मिळतात. कोणाची हीं नांवें ? देणगीं देणारांचीं का संत-महंतांचीं ? छें ! तुमच्या-आमच्यासारख्या भाविकांचीं. देवदर्शनासाठीं येणाऱ्या भक्तजनांच्या पायदर्ढीं पडून आपले नांव पुनीत ब्हावें, आपल्याला मोक्षाचा अधिकार लाभावा अशा हेतुने तीं कोरलेलीं आहेत. मीं म्हटलें, अहंकाराचें फणामर्दन ब्हायला किती सुंदर उपाय आहे हा !

इथून वर जातांना जय-विजय ओऱ्यावर डाव्या हाताला एक अडीच फुटीं घंटा टांगलिली दिसते. ‘कुरु घंटे रवं तत्र’ म्हणून पुढे ब्हावें, तर लोळीच आहे कुठें तिला ! लोळीवांचून घंटा म्हणजे प्राणावाचून कुडी. अथोत् तिच्याकडे कोणाचे लक्ष जात नाहीं. त्या पितळी दरवाजांतून आंत गेले कीं सोळखांबींत प्रवेश मिळतो. इथल्या डाव्या हाताच्या दुसऱ्या खांबाचे नांव गरुडखांब असें आहे. हा सोन्याशायानें मढलेला आहे. याला आर्धीं कवटाळायचे, मग त्याच्या शेजारच्या वाटोळ्या रंगशिळेवर दोन्ही कान धरून प्रदक्षिणित गिरकी ध्यायची आणि मग रुयाचा दरवाजा ओलांडून चौखांबींत पाऊल टाकायचे. आंत शिरतांच उजव्या हाताला नजर वळली तर भिंतीच्या भोळ्या फडताळांत विठोबाचे शेजघर दिसेल. रुप्याचा पलंग अनु त्यावर गाद्यागिरद्या असा त्याचा थाट आहे. चौखांबीच्या पुढची चौरस जागा ती कमान. तिच्यांतून सरळ गर्भांगारांत प्रवेश करायचा. आर्धीं नामस्मरण, मग चित्तशुद्धि, नंतर ज्ञान आणि ज्ञानानें आत्मसाक्षात्कार, अशा साधनमार्ग-प्रमाणेच हा विठ्ठलदर्शनाचा प्रवास आहे.

गर्भांगारांत पुढेच एक तुळईसारखी पितळी पऱ्याची दांडी आहे. तिच्याभागै दगडी चौथरा, वर रुपेरी चवरडोल. आणि त्याच्या आंत 'विटेवरी उभा कटेवरी हात' अशी एक कृष्णपाषाणाची मूर्ति. काळा असून 'पांडुरंग' तो हात. ज्ञानेश्वराचा 'बाप रखुमादेवीवरु' तोहि हात. तुकोबांनीं अंतरी उल्हासून स्तोत्र केलेते याचेच.



"देवा, माऊलीहून तूं मायाळ. चंद्राहून शीतळ. पाण्याहून पातळ. अमृत तूंच निर्माण केलंस; पण त्याहून तूं गोड गोड आहेस. तुला कशाची उपमा देऊ! तुझ्यापुढे वाचाळपणा नको. तुला निवांत नमन करून चरणीं माथा ठेवावा हेच बरें. "

विश्वामित्र झटलें कीं त्याच्या दोन्ही बाजूंना राही-रुक्मिणी दिसायच्या—निदान एकटी रखुमाई तरी. यावरून पंढरपुरांत हि तसेच असेल अशी कोणीं कल्पना केल्यास ती साफ चुकेल. इथें देव एकटा आहे. रुक्मिणी आहे; पण

ती त्याच्यामार्गे वाशव्य कोपन्यांत. तिथें तिळा स्वतंत्र मंदिर आहे. रुक्मिणी यादवराण्यावर रसून या दिंडीरवनांत येऊन बसली. प्रिय पट्टराणीचा रसवा; त्यामुळे देवाला 'करमेना घडी' असें झाले. देव तिळा शोधीत शोधीत इथवर आला. वाटेत दिसला भक्त पुंडलीक. 'भक्तकाजकल्पटुम' ही बिरुदावलि मिरवणाऱ्या देवानें त्याला वरप्रसाद दिल्यावांचून पुढे कर्से जायचे! 'पितृसेवेसी अन्यंत रत' असलेल्या पुंडलीकाने त्याला आसन म्हणून फेकली जवळची वाई. ती रुक्मिणीच्या शेजारी पडायची ती जरा अलीकडे पडली. आणि देवाला तिच्यावर युगानुयुगे तिष्ठत राहणे भाग पडले. पुंछ्या त्याला विटेवरून उतरीत नाही आणि रुक्मिणी आपला रसवा सोडून जरा अलीकडे सरकत नाही. त्यामुळे दोर्खेहि 'यथास्थित' च राहिली.

रुक्मिणीसमोर दीपमाळ आहे. कथा-कीर्तने प्रशस्तपणे चालतील असा सभामंडपहि आहे. देवाचे बडवे तसे तिचे 'उत्पात' स्वतंत्रपणे तिचे सर्व उपचार चालवतात. रुक्मिणीच्या सभामंडपाच्या पायन्या चढून वर आले म्हणजे एक ओटा लागतो. तिथून सोळखांबीत प्रवेश करतांना समोरच्या भिरीत एक शिलालेख आहे. त्याला चौन्यांयशीर्णीचा लेख म्हणतात. देवस्थानाला देणग्या देणाऱ्या चौन्यांयशीर्णी दाळांचा त्यावर नामनिर्देश आहे. वस्तुत: इतिहासाच्या भोक्यानें जिज्ञासा धरून पाहण्याचा तो विषय. पण आज यात्रेकरूकडून आणखी पैसा मिळविण्याचे तें एक साधन बनले आहे. नुसत्या लेखाला कोण विचारणार; म्हणून त्यावर देवीची मूर्ति बसविली, चौन्यांयशीर्णे चौन्यांयशीर्णे लक्ष केले आणि बडवे येत्या जात्याला सांगत सुटले, 'या दगडाला पाठ धासा; म्हणजे तुमचा चौन्यांयशीर्णी लक्ष योर्नीचा फेरा चुकेल.' श्रद्धाळू माणसाच्या मनांत चौन्यांयशीर्णीच्या फेर्याचे जें एक सूक्ष्म भय असते, त्याचाच नेमका फायदा त्यांनी घेतला आहे. राकट तशाच नाजुक पाठी सतत घासल्या जाऊन आजमितीस त्या शिलालेखाचा वरचा अर्धा भाग 'स्वच्छ' होत आला आहे. इतिहासाची याहून जीवघेणी थऱ्या दुसरी कोणती असून शकेल!

सोळखांबीच्या दक्षिण दरवाजाला तरटी दरवाजा म्हणतात त्याचे कारण तिथेले तरटीचे झाड. त्या झाडाच्या मुळाशी एक करुणगंभीर असा इतिहास आहे. आधुनिक पिंगला कान्होपात्रा सौंदर्यलंपट यवन बादशाहाचे

धरणे आलेले पाहून मंगळवेळ्याहून धावत धावत इथे आली आणि तिने देवाला दंडप्रणाम करून पंचप्राणांचे विरडे मोकळे केले. पांडुरंगाने तिला आपल्या मांडीत कायमचा आश्रय दिला आणि त्याच वेळी हे झाड उगवले अशी आख्यायिका सांगतात. यात्रेकरू त्याच्या फांयांना माठा धालतात आणि त्याची पाने प्रसाद म्हणून नेतात. त्याच्याच खाली कान्होपात्रेची मूर्ति बसविलेली आहे.

पांडुरंगाचा हा प्रकार अशा अनेक घटनांचे आणि पौराणिक कथांचे स्मरण घडवतो. व्यंकटेशाचे दर्शन घडले कीं त्यांचे माहात्म्य आठवते. राहीला पाहिले कीं कृष्णप्रेमाला पात्र झालेल्या त्या रमणीवर मराठी शाहिरांनी चढवलेले ते कवनांचे 'शिणगार' स्मरतात. सत्यभामेला पाहून तिच्या हड्डाने भूतलावर आणलेल्या पारिजातकाची आठवण अपरिहार्य होते. अन्नपूर्णपुढे माथा नमवतांना वाराणसीत सर्वांना जेवूं घालून मगच मुर्वीं ग्रास घेणारी ती विश्वजननी साक्षात् पुढे उमी आहे, अशी भावना होते. पितळी कुळ्यावर आरूढ झालेली ती काळभैरवाची मूर्ति पाहतांच हा विश्वेश्वराचा कोतवाल पंढरीस कोणत्या काजासाठी आला असावा, अशी पृच्छा उत्पन्न होते.

महाद्वारावरच्या एका लेखावरून ते रखमाजी अनंत पिंगळे यांने शके १९४० त बाधल्याचे कळून येते. 'सोऽखालांची' सुमोरे दीडशे वपांपूर्वी दौँडकर नांवाच्या कोण्या श्रीमंत भक्तांने बांधल्याचे सांगतात. देवळांचे शिखर भोरच्या संस्थानिकांनी शके १७५२ त बांधले अशी माहिती मिळते. शक्मणीचा सभामंडप निजामाचा दिवाण श्री. चंदुलाल याच्या देणगीने उभारला गेला आहे.

अशी ही मंदिरप्रदक्षिणा झाल्यावर उरते ती नगरप्रदक्षिणा. ती केल्या-शिवाय अन्य देवतांचे दर्शन करून ब्हायचे आणि क्षेत्राचे विशालत्व तरी कसे कळायचे? कासारघाटावरचे नामदेवमंदिर प्रशस्त, स्वच्छ आणि रम्य आहे. शोडा वेळ तिथं विसावल्यावांचून पाऊल पुढे पडत नाही. नामदेवाच्या पूर्वील निवासस्थानावरच ते उभारले आहे. नामदेव हे त्या काळी पंढरीचे भूपण होते. त्यांने जरी देवाच्या पाशाशीं मुर्कुड घातली असली तरी देवाजवळ तो आपला बोज राखून होता. स्वतः कीर्तन करावे आणि देवाला पुढे नाचवावे असा त्याचा अधिकार होता. आपल्या या

अधिकाराची त्याला जाणीवहि होती. ‘आम्ही भक्त तरी तुं भक्तवत्सल’ म्हणून तो देवाला बजावीत असलेला दिसतो. ‘वेदशास्त्र पुराणांनी उबगून तुला साडले आणि अशा तुला आम्ही हृदयकमळी धरले’ ही जाणीव तो आपल्या ‘केशिराजा’ला आयला कमी करीत नाही. देवानें त्याला आपल्या



‘माथां मुकुट’ केले होतें. तो निजांगे नामदेवाचीं साकडीं निवारीत होता. देवाचा आणि त्याचा साक्षात् संवाद चाले. नामदेवाची अनन्यशरणता कनिष्ठिकेवर मोजली तर ‘अनामिका सार्थवती बभूव’ असें पुनः एकदां म्हणावै लागेल.

दत्तधाटावर विप्रांच्या मठांत शाळिग्रामशिळेची जी दत्तमूर्ति आहे तिचे वैशिष्ट्य हें की, सहा हात; पण शिर एकच. पंढरपुरांत इतकी नयनाभिराम मूर्ति दुसरी नाही. उत्तरेस वाढवंटाच्या कडेला लखुबाई बसली आहे. लखुबाई म्हणजेच रुक्मिणी. ‘रल्योरभेदः।’ तिचे लहानसेच हेमाडपंती देऊल आहे. सभोवतीं चिचांचे बन असल्यामुळे जनांत असूनहि ती विजनवासिनी वाटते. गामांच्यांत तिची चतुर्भुज मूर्ति आहे. इथे तांबडा आणि काळा असे दोन मारुति आहेत आणि त्यांत काळ्या मारुतीची प्रतिष्ठा अधिक

आहे. एकनाथमहाराजांचे पणजोबा भानुदास विजयानगरच्या कोण्या राजानें तिकडे नेलेल्या विष्णुलास परत आणण्यासाठी निघाले तेब्दीं स्वीकृत कायर्तं यश मिळण्यासाठीं त्यांनी हा मारुति स्थापत्याचें सांगतात. त्यामुळे वारकरी मंडळीला हा मारुति प्रिय आहे. दिंडी निघाली असतां याच्या द्वारीं दोन अभंग म्हटल्याशिवाय ते पुढे जात नाहीत. याच्या जवळ रावणाच्या जंबुमाळ्याची मूर्ति आहे. याला शेदूर माखीत नाहीत म्हणूनच तो काळा राहिला आहे. श्री. खाजगीवाल्यांच्या वाढ्यांत राही, रखुमाई आणि विष्णुल अशा तीन सुवर्णमूर्ति आहेत. आपांदी कार्तिकीला रथांतून मिरवणूक निघते ती याच मूर्तीची.


पंढरपुरांत संतमहंतांचे मठहि थोडेथोडके नाहीत. पूज्य साने गुरुजींनी अस्पृश्यांना मंदिरप्रवेश मिळावा म्हणून जे प्राणपणाचें उपोषण मांडलें ते स्टेगनाजवळच्या तन्पुरेमहाराजांच्या मठांत. या मठांतून भजने, प्रवचने, वगैरे कार्यक्रम चालतात.

आतां मुख्य राहिले तें विष्णुपद आणि त्याच्याजवळचे गोपाळपूर. विष्णुपदाचा सोळखांबी दगडी मंडप चंद्रभागेच्या पात्रांतच आहे. पुंडलिकाच्या देवळापासून त्याचें अंतर मैलाच्या अंतच भरेल. वाटल्यास वरच्या रस्त्यानें जावे अथवा जलमार्ग स्वीकारावा. यात्रेकरू बहुधा दुसराच पसंत करतात. तेवढीच जलप्रवासाची गंमत. पुंडलिकाजवळ त्यासाठीं किती तरी नावा असतात. तुम्ही वाळवंटांत पाय ठेवलात कीं एखादा गुहकाचा वंशज पुढे येऊन ‘चलायचं का गोपाळपूरला ?’ म्हणून तुमचा पिच्छा पुरवतोच. पुंडलीक हें या नाविकांचे दैवत, चंद्रभागा हें जीवन आणि होडी हें साधन.

नावाड्याशीं बोलीभास करून आम्ही चार-पांच सहयात्रिकांनी होडति पाय ठेवला, त्या वेळीं सायंकाळचे पांच वाजले होते. पाठोपाठ एक बडवे गृहस्थ आपल्याकडच्या कांहीं यात्रेकरिणीना घेऊन होडीत चढले. त्या चौधी तामीळ ललनांच्या सहास्य कंकणध्वनीनें आमची नाव मुखर झाली. होडी अर्ध्या वाटेवर पोंचली असेल नसेल तोंच सदर बडवे तीराकडे पहात एकदम उद्गारले, ‘अरे, तें बघ कांसव; त्या कडेच्या आडव्या खोडावर बसलं आहे. आपण त्याला पकडू चल. मला तें हौदांत सोडायचं आहे.’

आणि एखाद्या नस्वरेल कंचनीप्रमाणे आमच्या होडीनें गिरकी घेतली. ती उलट वर जाऊ लागली. त्या कासवाला मराठी येत होते आणि या माणसांचा कावाहि उमगला होता. होडी कांठाला घसटली अन् बडवे आतां पंजा टाकणार तोंच 'दुवुक' शाळे आणि कासवाच्याएवजी त्याचा 'अभाव' तेवढाच त्या खोडावर उरला. 'ब्रह्म सत्यं जगन्मिथ्या' अशा आविर्भावाने त्यांनी एकमेकांकडे पाहिले. कासव सांपडले अथवा न सांपडले तरी आम्हांला काय? 'रामाय स्वस्ति रावणाय स्वस्ति.'

पण ही मौज आम्हांला बरीच महागंत पडली. एवढ्या अवर्धीत चाहूल न लागू देतां गनिमी काव्याने एक कृष्णभेद आमच्या डोक्यावर चढला होता आणि त्यानें आपले भांडार फोडले होते. भी वर पाहून मनाशीं म्हटले, बोलून चालून शरन्मेघ हा! करील योडासा शिडकाव अन् जाईल तोङ 'गोर' करून. पण आज त्याचे औदार्य शिगेला आले. आणि आमचे अगतिकपणहि तसेच नदीच्या पात्रांत, ऐन मध्यावर, उघड्या नावेत, ब्रह्मांडकटाहाखालीं आम्ही प्रतिकारशून्य होऊन ते धाराताडन सोशीत होतो. आम्हां पुरुषांचे सोडा; पण नावेतल्या त्या ललनांची अवस्था दयनीय होती. संकोचून संकोचून त्या अगदी कळ्या झाल्या होत्या. भी हळूच म्हणालो, 'नवन्यानें



अन् पावसानें झोडपले तर दाद कोणाकडे मागायचो! ' त्यांनी आपले लज्जेतले सुखदुःख एकमेकांना खेटून चटकन् सामायिक करून घेतले. मेघाला

‘अकारणकारुणिक’ म्हणून गौरवणारा तो संस्कृत कवि या वेळी त्याच्या-  
पुढे आला असता तर त्यांच्या भुवयांची कमान खासत्र चढली असती.

विष्णुपदाच्या पायरीला होडी टेकली आणि आम्ही अक्षरशः अंगावरचे  
कपडे पिलले. तें विष्णुपद म्हणजे गयेच्या विष्णुपदाची लहानशी प्रतिकृति  
आहे. त्यांत गायीचीं पावळे, देव जेवला ती दगडी वाई, समचरण आणि  
देहुडाचरण अर्शी दोन्ही प्रकारचीं पावळे आहेत. या विष्णुपदावर पितरांच्या  
उद्देशाने पिंडदान करून यात्रेकरू गयाश्राद्धाचे पुण्य मिळवतात.

विष्णुपद आणि किनारा यांना जोडणारा एक लहानसा पूल आहे. त्या-  
वरून पलीकडे जाऊन आम्ही गोपाळपुरची वाट चालू लागलो. आतां पाऊस  
ओसरला होता आणि पूर्वेच्या आकाशांत एकावर एक अर्शी दोन इंद्रधनुष्ये  
उगवलीं होतीं. गडद निळ्या पार्वत्यांमूर्तिवर सप्तरंगाची दुगुणी शोभा विलसली  
होती. बापाने रागाच्या भरांत मुलाला आर्धीं बदम झोडपावें आणि मग पश्चात्ताप  
वाढून मुर्ठींनी खाऊ चारावा तशीच गत शरदाकाशाने आमच्या बाबतींत  
केली होती. पण नुकतेंच आमचे अंग वाळत होते; त्यामुळे त्या धनुष्याच्या  
कमानीला बाण तर जोडलेला नाहीं ना, अशा संशयी नजरेनेच मी तिकडे  
पाहूं लागलो.

गोपाळपूर ही लहानशी वाडी आहे. मुइकोटासारखे तिथे जें एक दगडी  
देऊळ आहे, तें पाहण्यासाठीच तिकडे जायचे.

### “देहुडाचरणीं वाजवितो वेणु गोपिकारमणु स्वामी माझा”

हें नामदेवाने केलेले वर्णन याच मूर्तींचे असावें. आपाढी आणि कार्तिकी  
पौर्णिमेला इथे मधल्या चौकांत काला होतो. वारीची सगळी यात्रा त्या वेळी  
तिथे लोटते. काल्याचा प्रसाद घेतल्याशिवाय वारकन्याला पंढरपूर सोडण्याची  
परवानगी नसते.

गोपाळकृष्णाच्या मागच्या बाजूस त्याचे शशुर भीमकम्हाराज आपल्या  
लेकीसह उमे आहेत. रुक्मणीचा रुसवा फिरून तिचा अन् श्रीहरीचा  
नीरक्षीरासारखा समेट झाला तो इथेच. मंदिराच्या प्राकारांत यशोदेचा ‘उखळ,  
मुसळ, जाते’ असा सगळा संसार मांडून ठेवलेला आहे. तिथेच आमेयीला

तळघरांत 'नामयाची जनी' आहे. तिचे स्वैंपाकघर, खाट, आणि गोधडी तिथे दाखवतात. याच जनीने 'प्रेमसूत्र दोरी' लावून पीतांचर नेसलेल्या देवाला आपल्यामागे रानोमाळ फिरवले होते. या महाराष्ट्राच्या मीरेपुढे माथा नमवतांना मीं म्हटले, 'तुझ्या अंतरांतल्या हरिप्रेमाचा एक कण जरी मला दिलास तरी माझं जीवन कृतार्थ होईल.'

गोपाळपुराजवळ पुष्पावती ही 'कुल्या' भिवरेला भेटते. मंदिराच्या गच्छावरून मीं लांचर तिचे पात्र न्याहाठले. पण तिथे एकहि पुष्प मला दिसेना. दिसली ती चिनखड्याची गाळीव गुळगुळीत माती.

आम्ही जसे होडीने गेलो तसेच परत आलो. किनाऱ्याला पाय लागला तेव्हां धूपारतीर्ची वाद्ये वाजूलागली होतीं. जलसहर्लीत परिचित झालेले रा. बाळासाहेब शिंदे बडवे मला म्हणाले, 'तुम्हीं उद्यां पहांटेस देवळांत या म्हणजे देवाचं पंचामृतस्नान पाहायला मिळेल.' मीं म्हटले, 'अलंभ लाभ.' पागोटे घातलेला सुवर्णमुकुट चढवलेला, सुवेष, साळंकृत 'बरवा पाङ्डुरंग' मीं पाहिला होता. पण अजून मला 'मोकळा' देव पहायचा होता. 'सावळिये दुंथी सावळिये रूप' या झानेश्वरांच्या उक्तीसारखा. मीं योग्य वेळीं तिथे हजर झालू. यथाकाळ सगळे सेवेकरी जमले. उपाध्यायानें—

“ उत्तिष्ठोत्तिष्ठ गोविन्द उत्तिष्ठ गरुडध्वज  
उत्तिष्ठ कमलाकान्त बैलोकयं मङ्गलं कुरु ”

हा मंत्र म्हणून प्रथम देवाला जागें केले. पुजाऱ्यानें देवाचे पाय धुऊन नवे गंध लावले. तसेच पुढचे उपचाराहि झाले आणि नंतर काकडा-आरतीला प्रारंभ झाला. मंदिरांत जमलेल्या समुदायानें आरती म्हणायला सुरवात केली—

“ अनुपस्थ्य नगर पंढरपूर, भीमा मनोहर, संतांचे माहेर, अव्यक्त आदिमूर्ति परब्रह्म साकार, विटेवरी उभे नीट कार्दिं ढेवूनी कर

जयदेवा पाङ्डुरंगा, जय आनंदकंदा, आरती ओवाळीन पुंडलीकवरदा— ”

काकडा झाल्यावर पुजाऱ्यानें देवाचीं वस्त्रे उतरली. मूर्ति आपादमस्तक अनावृत झाली. माझ्या नेत्रांना टक लागले. जरा अधिक जवळीक करून मीं तें समग्र ध्यान न्यहाळूळ लागले. मूर्ति ज्या विटेवर उभी आहे, तिच्याखालीं

पालथें कमळ आहे. १८७३ सालीं कुठला एक गोसावी आला कोण जाणे ! त्याने दर्शनाच्या मिषाने देवाच्या उजव्या पायावर धोडा घातला. मूर्ति दुखावली आणि त्या पायाच्या मार्गे टेकण थावें लागले. विष्णुलाच्या पायावर नव्हे; तर असंख्य भागवतांच्या हृदयावर वज्राघात होता तो ! पण थोडक्यांत निभावले. हा गोसावी कोणत्या दैवताचा उपासक असेल तो असो ! पण दुसऱ्यांचीं दैवते मोहून आपले दैवत श्रेष्ठ ठरवतां येत नाहीं, हे त्या बिचार्याला समजले नसावें. या कृत्याने अंधभक्तीचा आसुरी प्रकारच त्याने दाखवला असे म्हटले पाहिजे. पाषाणाची मूर्ति फोडतां आली तरी हृदयांतली मूर्ति कोण फोडू शकेल !

देवाचे दोन्ही हात कटेवर असले तरी त्यांची ठेवण वेगळी आहे. डावा हात एका शंखाच्या पोटांत चोटे अडकवलेल्या स्थिरीत असून उजवा हात कमलनालासह उताणा आहे. कमलकलिका मांडीवर टेकली आहे. कमरेत तिपेढी मेस्वला आणि गळ्यांत कौस्तुभ दिसला. उजव्या हृदयावर श्रीवत्सलांच्छन आढळले. कानांतर्ली मकरकुळ्यां रुक्षघभागावर विसावर्ली आहेत. मुखमुद्रा लांबट आहे. दहि, दूध, लोणी नित्य आस्वादिल्यामुळेच जणुं गाल फुगीर झाले आहेत. खालीं कंगोरा असलेला, उमट पण अगदीं टोपीसारखा मुकुट मस्तकीं आहे. पण साधुसंत म्हणतात कीं, तो मुकुट नसून शिवलिंग आहे. ‘विठोने शिरी वाहिला देवराणा’ असे समर्थीनीं सांगितले आहे. विष्णु म्हणजे विष्णु आणि त्याच्या माथां मुकुटरूप शिव. हरिहरांचे ऐक्य दाखविणारी ही कल्पना निःसंशय हृदयंगम आहे. शिल्पवेते सांगतात कीं, प्राचीन मूर्तिकलेत आढळणारे अंगसौष्ठव या मूर्तीला नाहीं. मध्ययुगीन कृत्रिमताहि नाहीं. त्यावरून ही मूर्ति फारशी पुराणकालीन नसावी. पण भक्त भागवताना या नव्या-जन्याच्या चर्चेशीं कांहीच कर्तव्य नाहीं. ‘युरों अष्टावीस’ ही त्यांची खूणगांठ पक्की बांधलेली आहे.

पंढरीच्या या पाडुरंगाने विजयनगरचा प्रवास केला होता किंवा नाहीं याविषयीहि विद्वानांनी चर्चा केलेल्या आहेत. संतचरित्रिकार महीपति सांगतो कीं, ‘विजयनगरच्या रामराजाने पंढरीची विष्णुमूर्ति नेली आणि भानुदासाने ती परत आणली.’ पण भानुदासाचा निर्याणकाल शके १४३५ किंवा ३६ असे मानतात आणि इतिहास तर रामराजा शके १४६५ पर्यंत कांहीं हातपाय

हालवीत असल्याचें कधूलच करीत नाहीं. तेव्हां हे कसें जमायचें? अर्थात् तो रामराजा नसून कृष्णदेवराय असावा हे दुसरे मत पुढे आले. भानुदासाशीं समकाळीन असलेला तोच आहे. इतर अनेक ठिकाणांहून अनेक मूर्ती त्याने विजयानगरांत पूजेला लावल्या होत्या असे पुरावेहि मिळतात. त्यावरून या मूर्तीचा 'उचल्या'हि तोच असणे शक्य आहे. पण ही कल्पना एवढ्यावरच थांबली नाहीं. भानुदासाला मूर्ति परत मिळाली ती मूळचीच मिळाली का नवी बनवलेली, असे आणखी तिला पंख फुटले आहेत. कारण एक विठ्ठलमूर्ति तिथल्या उत्खननांत सापडली असून ती आजच्या पंढरपुरस्थ मूर्तीहून अधिक सुंदर आणि कलापूर्ण आहे. असो.

उपाध्यायाने पंचामृताचा मंत्र म्हटला, पुजान्याने दुधाचा तांब्या देवाच्या मस्तकावर उपडा केला आणि मी भूतकाळांतून वरेमानांत आलों. त्या दुग्धधारा मुखावरून, स्कंधावरून, हृदयावरून, कोपरांवरून खाली उड्या घेत होत्या अन् देवाच्या पावळांभोवर्ती घोटाळत होत्या. मातृस्तर्नीच्या दुग्धाचा एक 'वोगळ' तान्हुत्या रामाच्या मुखांतून गळला आणि हृदयावर पाघळला तर लगेच मोरोपंतांना उत्प्रेक्षा मुचली.

**"मंदाकिनीचा गगर्नीं प्रवाह तो  
चंद्रप्रभापांडुर काय वाहतो!"**

पण इथे तर मेघश्याम सगळाच्या सगळाच दुधाने धवळलेला मी पहात होतों. मी आतां कोणती उत्प्रेक्षा करू? अन् मला गद्य माणसाला सुचणार तरी काय? खरें पंचामृतस्नान मीं त्या दिवशीं पाहिले. नाहीं तर संध्येच्या पर्ढीत सगळे एकत्र करून मीही घरच्या देवाला म्हणतच होतों, 'पञ्चामृतैः स्नपयिष्ये !'

कांहीं महाभागांचा निर्धार होता की, जोंवर हरिजनांना मंदिरांत प्रवेश मिळत नाहीं तोंवर आपणहि आंत जायचे नाहीं. 'रसलासे नामा देवाशीं न बोले' तसेच आपणहि करायचे. पण देवाने त्यांचा मार्ग आतां मोकळा केला आहे. मात्र त्याच कारणाने पंढरपुरांतल्या काहीं सनातनी म्हणवणाऱ्या मंडळींनी देवाशी आतां नवा असहकार मांडला आहे. पहिला असहकार माणूसधर्मावर अधिष्ठित असल्यामुळे मला त्यांतले माधुर्य प्रतीत होऊं शकले. पण या नव्या असह-

कारांत एका अहंकाराधिवाय मला तरी दुसरें तिसरें काहीं दिसत नाहीं. ज्या मुख्यानें देवाला पतितपावन म्हणायचे त्याच मुख्यानें ‘देव विटाळला’ अशी ओरड करायची यांतली विसंगति त्यांना कोण समजावूं शकेल!

वारकरी संप्रदाय हा महाराष्ट्रांतला सर्वांत मोठा संप्रदाय आहे. वारी म्हणजे खेप. दर एकादशीला अथवा आषाढी-कार्तिकीला पंढरीच्या खेपा करणारा तो वारकरी. कर्नाटकांतसुद्धा विठ्ठलभक्तीचा बराच प्रसार आहे. किंवद्दुना विठ्ठल हा मुळांत ‘कानडा’ च आहे. विठ्ठलच नव्हे, तर भक्तिमार्गसुद्धा दक्षिणेकडूनच वर आलेला आहे. भागवतमाहात्म्यांत भक्ति स्वमुख्यानें आपल्या जन्माचा आणि वृद्धीचा इतिहास सांगत आहे. ‘उत्पन्ना द्रविडे साऽहं वृद्धि कर्नाटके गता’

याच भक्तिमार्गाचे पूर्ण विकसित स्वरूप म्हणजे संतांचा भागवत धर्म. वैदिक धर्मांचाच मधुर असा हा परिपाक आहे. ज्ञानदेवानें याचा पाया रचला आणि तुका कळस झाला. बाकीचे सगळे संत या दोघांत समाविष्ट समजावे.

भागवतधर्म हा ‘बहु सोपा’ अशी तुकोबांर्नी खाही दिलेली आहे. याच्यात सोवळ्याचा अतिरेक नाही, कर्माची कटकट नाही, कीं तंत्राची भानगड नाही. त्यामुळे सर्वांना तो सुलभ आहे. वारकरी जसा साधाभोळा तसाच त्याचा देवही. आणि या दोघांना जोडणारा दुवा म्हणजे ‘रामकृष्णहरि’ हा भंत्र. तो सुद्धां तुळशीच्या माळेसह फार सोप्यांत मिळतो.

केवळ वारकर्न्यांच्याच नव्हे; तर उभ्या महाराष्ट्राच्या जनमनांत विठ्ठल भरून उरला आहे. काशी-वाराणशीच्या आधीं पंढरपूरला जाण्यासाठीं तें तळमळत असतें. ‘पाण्यासि कैचें पंढरपूर’ या वाक्प्रचारात केवढे आर्त भरून राहिले आहे त्याची कल्पना करा. गोमंतकापासून तों वळ्हाड-खानदेशापर्यंत कुठेही जा. पहांटेच्या रामपान्यांत बायका दलण मांडून बसल्या कीं खालीलसारख्या किती तरी भावभरी ओव्या तुमच्या कर्णकुपिंकेत पडताली—

“पंढरीचा राणा । चला पहायाला जाऊं ।

संसारांत होऊं । कृतकृत्य ॥

पंढरपुरांत । वीण्याशीं वीणा दाटे ।

साधूला संत भेटे । वाळवंटीं ॥

बाईं पंढरपुरांत । कपिला गाय येली ।  
 विठोबाचे जेवणाला । दुधाची सीर केली ॥  
 बाईं पंढरपुरांत । कायचा कळा होई ।  
 चुडा भरिते रुकिमणी । राजा विठू बाकी देई ॥”

मला एक लोकगीत मिळाले आहे. त्याची पीठिका अशी कीं, नामदेव विठोबाला विचारतो, ‘देवा, तू इथें आल्यापासून या स्थानाचं महत्त्व वाढलं हे आम्ही पहातों-ऐकतों. पण ‘त्येच्या पलंगिडे’ इथें कोणतं तीर्थ होतं अन् त्याचं माहात्म्य काय तें मला सांग.’ त्यावर—

“विठोबा सांगतो नामदेवाला, ऐक सांगतों तुला ।  
 सदाशिव पार्वती जाती पंचमीला, वरुणाच्या भेटीला ।  
 जातां, तहान लागली गिरिजेला, मग बोलली शिवाला ।  
 स्वामी पाणी पाजावं तुम्ही मला……”

मग शंकरानें त्रिशूल भूर्मीत खुपसला आणि पाताळीच्या भोगावतीचैं जळ वर काढले. गिरिजा पाणी घ्याली. त्या तीर्थाचें मग सरोवर झाले. लोक स्नानें करू लागले. सर्वांचा उद्धार झाला. यमपुरी ओसाड पडली. साध्वी अहल्येशीं पापकर्म आचरून इंद्राला सहस्र भर्गे पडलीं होतीं. तें पाप धुऊन टाकण्यासाठीं देवांनी त्याला तीर्थयात्रा उपदेशिली. त्याच्या हातांत एक लोहदंड देऊन त्याला सांगितले कीं, ‘हा ज्या उदकांत तरेल तिथेंच तुझीं भर्गे जातील.’ इंद्राला तसा अनुभव आला तो या ठिकाणी.

चार दिवसांच्या तिथल्या वास्तव्यानंतर परत फिरतांना मनांत हुरहुर दाठली. आपले कांहीं तरी मार्गे राहिले आहे असे सारखे वाटू लागले. राहिले होते तें मन आणि तेही चोरीस गेले होते. अशा चोऽया तिथें दिवसाठवळ्या अनादिकाळापासून होत असाव्या. उगाच नाही एका कवीनें जनांना इशारा दिला—

“मा यात पान्थाः पथि भीमरथ्याः  
 दिग्म्बरः कोऽपि तमालनीलः ।  
 विन्यस्तहस्तोऽपि नितम्बविम्बे  
 धूर्तः समाकर्षति चित्तवित्तम् ॥”

‘पथिकांनो, भीमा नदीच्या रस्त्याला जाऊ नका. तिथें एक सांवळा दिगंबर राहतो. त्याचे हात कटेवर असले तरी तो असा धूर्त आहे कीं, केब्हांच चित्तरूप वित्त चोरून घेतो.’

रात्री नऊ वाजतां क्षिम् क्षिम् पावसांत जणुं देवाच्या कृपावृष्टीत भिजत मी गाडीत चढलो. चंद्रभागेच्या पुलावर येतांच मला वाटले कीं, भागवतधर्माच्या या पुण्यसरितेचे एकवार जातेवेळचे दर्शन घ्यावें. पण ती तर अंधाराच्या सागरांत विलीन झाली होती. पण एवढ्यात विद्युल्लतेच्या रूपानें माझें भाग्य उजळले. एक क्षणच; पण तो वक्र प्रवाह आणि तें विस्तीर्ण वाळवंट लखलखले. मीं भावभक्तीचा अंजलिसंपुट जोडला. पण तो मस्तकीं टेकायच्या आंताच दाटलेल्या तमानें तिच्यावर पुनश्च आच्छादन टाकले.

: २ :

## दक्षिणकाशी-करवीर

कोल्हापूर हे आज सुंचई प्रांतांत विलीन झालेले दक्षिण महाराष्रांतले सर्वोत्तमोठे संस्थान होय. यालाच करवीरक्षेत्र असे पुरातन नांव असून 'दक्षिण काशी' अशी त्याची प्रसिद्धि आहे. कोल्हापूर आणि त्याची पंचकोशी ही देवांची आणि तपोधन ऋषींची निवासभूमि आहे. प्राचीन शिल्पकलेचे तें एक उघडें प्रदर्शन आहे. वनशोभेची खाणी उघडून बसलेले डॉगर, त्यांच्या अंगावरून ओघलणाऱ्या सरिता, उंच, बछकट किळेकोट आणि आभाळाचे आरसेच जणुं असे विस्तीर्ण तलाव यांनी तिथला निसर्ग भव्य, रमणीय आहे.

उत्तर काशी ही विश्वनाथाची नगरी तर दक्षिणकाशी ही आदिमायेची पुण्यपुरी. जगदंबेचीं जीं साडेतीन पीठे आहेत त्यांतले कोल्हापूर हे मुख्य पीठ समजले जातें. एकच आदिशक्ति गुणमेदामुळे तीन रूपांनी नटली आहे. तमोगुणी महाकाळी कलकत्यांत आणि दक्षिणेस माहूरगडावर राहिली आहे. रजोगुणी महासरस्वतीने उत्तरेस हिमाचल आणि दक्षिणेत तुळजापूर पसंत केले आहे आणि 'सत्त्वागळी' महालक्ष्मी ही करवीरनिवासिनी झाली आहे.

कोल्हासुर, त्याचे पुत्र आणि सगेसोयरे हे दैत्य मातले आणि जगाला उपद्रव करूं लागले ; तेव्हां त्यांचा बीमोड करण्यासाठीं जगदंबेला इथें यावें लागलें. कैलासशिखराइतकाच हा सह्याद्रीचा माथा तिला आवडला असावा ; म्हणून असुरसंहाराचें कार्य समाप्त झाल्यावरही ती इथेंच राहिली. ती आली तसे तिचा माणोवा घेत सगले सुरगण आले, समस्त तीर्थे आलों, तिचे अनुचर भैरवहि आले आणि बरेचसे क्रषिमुनीहि याच मोहोरेला लागले.

पराशराने पन्हाळ्यावर गुहा खोदली. चिटक्या-मिटक्या टेकडीवर सिद्ध बटुकेशाने वास्तव्य केले. गोमती-जयंतीच्या संगमावर श्रीकृष्णाने नवी द्वारका वसविली. वाढीरत्नागिरीचे शिखर केदारेशाने आत्मसात् केले. दत्तात्रेयाची माध्याह्नभिक्षा इथेंच होऊं लागली. आणि क्षेत्राचे माहात्म्य वाढले.

हरिवंश पुराणांत करवीरक्षेत्राचा उल्लेख मिळतो. फार पुरातन काळीं यादव वंशांतला एक पुरुष इथे राज्य करीत होता आणि तो आपल्या सद-गुणांपेक्षां दुर्गुणांबद्दलच अधिक प्रसिद्ध होता असे सांगतात. इ. स. च्या

पहिल्या शतकांत इथे आंग्रेमृत्यांची राजवट चालू असल्याचें उत्खननांत सांपडलेल्या कांहीं नाणयांवरून समजते. इ. स. २२५ ते ५५० या सव्वातीनशे वर्षांच्या काळांत वाकाटक, कदंब, सेंद्रक आणि मौर्य अशा चार राजवंशांनी इथे सत्तेचे खांदेपालट केले. पुढे हा प्रांत चालुक्यांच्या ताब्यांत आला. सत्याश्रय पुलकेशी (दुसरा) हा एक लोकप्रिय राजा चालुक्य वंशांत जन्मला. सगळे दक्षिण हिंदुस्थान त्यांने पादाक्रांत केले होते. अर्थात् कोल्हापूरहि त्यांत आलेच. आपला राज्याविस्तार सुव्यवस्थित चालावा यासाठी त्यांने आपल्याच नात्यागोत्यांतले लायक पुरुष निरनिराळ्या प्रांतीं सुमेदार नेमले होते. त्यांपैकी कर्णदेव हा संगमेश्वरीं राहून कोल्हापुरासह कोंकणचा कारभार पाहत होता. कोल्हापुरास कांहीं काल क्षेत्रवास करून त्यांनेच इ. स. ६३४ सालीं अंबाबाईचे आजचे गर्भागर उभारले असा इतिहासज्ञांचा तर्क आहे. चालुक्यांच्या साम्राज्यवैभवाच्या काळांतच हे क्षेत्रहि वैभवाला चढले आणि त्याला 'दक्षिणकाशी' ही गौरवाची उपाधि लाभली.

पुढे चालुक्यांना हुसकून शिलाहार आले. इ. स. ११८० पर्यंत त्यांनी या प्रदेशावर राज्य केले. शिलाहारांच्या वंशांत अनेक महापराक्रमी राजपुरुष निपजले. मारसिंह हाहि एक त्यांपैकीच होता. तथाच्या अमदानींत कोल्हापूर प्रांतांत समृद्धि आणि शांति या जोडीने नांदल्या. मारसिंहाने त्या काळांत अनेक मंदिरे उभारली. अंबाबाईच्या मंदिराचा कलापूर्ण विस्तार करण्याचा उपक्रम यानेच केला आणि त्याचा मुलगा गंडरादित्य यांने त्यावर कळस चढवला. कोल्हापुरांतलीं बहुतेक जुनीं मंदिरे शिलाहारांच्याच हातचीं आहेत. इ. स. ११८० मध्ये शिलाहारांचे पर्व समाप्त होऊन देवगिरीच्या यादवांचे पर्व सुरु झाले.

कोल्हापूरच्या इतिहासाशीं संलग्न झालेला यादवांचा पहिला पुरुष सिंघणदेव. त्याच्या सत्ताकालांत १२१८ मध्ये महालक्ष्मी मंदिराला उत्तर बाजूने महाकालीचे आणि दक्षिण बाजूने महासरस्वतीचे अशीं दोन मंदिरे जोडलीं गेली. अंबाबाईच्या महाद्वाराची कमान भव्य आणि उत्तुंग आहे. पंढरपूरचे महाद्वार हे महाद्वार वाटत नाही, तर अंबाबाईच्या महाद्वारांतून आंत प्रवेश करतांना आपल्याला आंत कांहीं तरी भव्य, दिव्य दर्शन घडणार आहे अशी आगाऊच कल्पना येते.

आंत शिरतांच समोर सभामंडप आणि डाव्या हाताला एका उंच दगडी चौथन्यावर दीपमाळांचे पंचायतन डोळ्यांत भरते. त्याला लागूनच एका



पुष्करिणीत कारंजे युईयुई उडत असते. जवळ जाऊन उमे राहिले तर वाञ्याने वाहून आणलेले त्याचे कोंब्यासारखे तुपारहि अंगावर घेतां येतात. पुढचा सभामंडप अलीकडच्या काळांतला आहे. तो सोडला तर अंबाचाईचे मंदिर ताराकृति किवा कमलाकृति आहे. इतर मंदिरांप्रमाणे याला समोरून प्रवेश नसून पक्षद्वाराने आंत जावे लागते. आंत जातांच आपण कोरीव खांबांच्या चक्रबूद्धांत सांपडतो. जिकडे पहावे तिकडे खांबच खांब ! कांहीं सुटे, तर कांहीं भिर्तीत कोरलेले. या खांबांची मोजदाद करणे कठीण आहे. करू नये असेहि सांगतात. ज्यांनी हट्टाने तसा प्रयत्न केला त्याना कांहीं तरी टोला बसल्यावांचून राहिला नाहीं अशाहि आखयायिका आहेत.

मी त्या नादांत पडलों नाहीं. म्हटलें, विषाची परीक्षा ध्यावी कोणी ? आपण आपले सरळ जगदंबेचे चरण गांठावे हेच बरें. गर्भागारांतलि उच्च वेदीवर अधिष्ठित असलेल्या दीड हात उंचीच्या त्या पापाणमूर्तीला भावार्द्ध दृष्टीने न्यहाळून मर्ही करसंपुट जोडला—

“ नमो देवयै महादेवयै शिवायै सततं नमः ।

नमः प्रकृत्यै भद्रायै नियताः प्रणताः स्म ताम् ॥ ”

गर्भागरांतला देखावा प्रसन्न. गंभीर होता. देवीला ‘ सकळै शृंगार ’ केलेला होता. माथां मुकुट, गळ्यांत हार आणि पुष्पमाला, सुंदर साडी-चोढी, पायांत जोडवीर्णी, पोल्हारे आणि पाठीमार्गे शोभविलेली प्रभावळ हा सगळा सुवेष उभय बाजूंच्या दिव्यांच्या प्रकाशांत लकाकत होता. महालक्ष्मीला अलंकाराची उणीच म्हणजे सूर्याला प्रकाशाचा दुकाळ म्हणण्यापैकीच होईल तें. पण दागिन्यांच्या गर्दीमुळे तिचें अनलंकृत मूलस्वरूप दर्शनाला दुर्लभ होतें हीच काय ती उणीच भासते. देवीचे वाहन जो सिंह तो तिच्या मार्गे खडा आहे. मूर्ति चतुर्मुज असून वरच्या दोन हातांपैकी उजव्यात गदा, डाव्यांत खेटक, खालच्या दोहो-पैकी उजव्यांत पानपात्र आणि डाव्यांत श्रीफल अशी तिची साधनसंपदा आहे.

मंदिरांतल्या प्रदक्षिणेचा मार्ग सरळ नसून कमलाकृति आहे. मातुलिंगाचें दर्शन ध्यायला याच मंदिराच्या दुसऱ्या मजल्यावर जावें लागेतें. ‘ कमले कमलोत्पत्ति : ’ तसें देवळावर पुनः दुसरे देऊळ अशी विस्मयजनक ही रचना आहे. तिथले शिवलिंग ठीक अंबाबाईच्या मस्तकावर येते. तिथे भिणभिण जळणारे दिवे तिथला अंधार उजळायला समर्थ होत नाहीत. तिथें जो एक कुबट दर्प भरून राहिलेला असतो तो आपणांस फार वेळ तिथें थांबू देत नाही. तिथून वर गच्छीवर पाय ठेवला कीं श्वास मोकळा होतो आणि सभोवतीं पसरलेल्या नगरीचे विहंगमदर्शन घेतां येतें.

अंबाबाईच्या उजव्या हाताला महाकाली एका स्वतंत्र मंदिरांत वसली असून तिच्या भेटीला जाण्याचा मार्ग मुख्य मंदिरांतूनच आहे. वाटें श्रीचक्राचें स्थान लागेतें. हें एका काळ्या पाषाणावर कोरलेले आहे. देवीच्या उपासनेत या श्रीचक्राला फार महत्त्व आदे. उत्तरेस गंगेच्या कांठीं श्रीनगर नांवाचें जें एक सिद्धपीठ आहे, तिथोंहि एक असेंच श्रीचक्र आहे. देवीच्या कृपाप्रसादासाठीं प्राचीन काळीं या चक्रावर नरबलीहि देत असत. भगवान् आद्य शंकराचार्याना ही हकीकत समजली आणि त्यांचे करुणामय अंतःकरण कळवळले. तशाच एका बलीच्या प्रसंगीं ते लगचर्गानें तिथें गेले आणि त्यांनी ती श्रीचक्राची शिळा उल्थून टाकली. जनसंमर्दे या तेजोनिधि तरुण संन्याशाच्या त्या कृतीकडे पहातच राहिला. अमोघ वाणीनें त्यांनी लोकांना

बजावले की, ‘आजपासून इथें नरमेघ होतां कामा नये.’ आणि त्या दिवसापासून ती हिंसक रूढी चंद पडली.

महाकालीचे मंदिर म्हणजे स्थापत्य शिल्पाचा एक नमुना आहे; तर उजव्या हाताचे महासरस्वतीचे मंदिर तितकेच ओबडघोबड आहे. ज्ञानियांचे राजे सरस्वतीचे वर्णन ‘चातुर्यकलाकामिनी’ असें करतात. पण इथें सगळी कला संहारशील कालीनेच आपल्या सेवेत राबवल्यामुळे सरस्वतीच्या वांच्याला कांहीच उरले नाही. हीं दोन्ही मंदिरे एकाच वेळी उभारलीं गेलीं आहेत. पण कालीमंदिरालाच सगळी कलासामुग्री खर्ची पडली असावी आणि उरलेल्या सामानांत कसेवसे हे मंदिर उमें करून ते स्थपति आपल्या स्वीकृत कार्यातून मोकळे झाले असावेत. विधात्याचेहि एकदां असेंच झाल्याचें कालिदास सांगतो—

‘पार्वतीला निर्माण करण्याच्या प्रसंगीं विधात्यानें विश्वांतल्या नामवंत वस्तूतून सौदर्य गोळा केले होतें. पण तिच्या सुवृत्त, नितळ आणि पुष्ट मांड्या घडवतांनाच तें सगळे समाप्त झाले आणि मग उरलेल्या अवयवांत लावण्य आणण्याच्या कार्मी त्याला खूप परिश्रम करावे लागले.’

बाहेरच्या बाजूने मंदिराच्या कटिंबंधावर कांहीं खीमूर्ति कोरून काढलेल्या आहेत. प्रत्येक मूर्ति कोणत्या तरी नृत्याचा आविष्कार करून उभी आहे. त्या लहान असल्या तरी रेखीव आहेत. अंबावाईच्या सेवेसाठी उपस्थित झालेल्या चौसष्ट योगिनी म्हणून लोक त्यांची ओळख करून देतात. पण त्यांना योगिनी म्हणायला मन कचरते. चौसष्ट योगिनीपैकीं शुष्कांगी, नरमोजनी, प्रेताक्षी, वाराही, दीर्घलंबौष्ठी यांचें लालित्य आणि सौंदर्य त्यांच्या नांवावरूनच कळून येत नाही काय? मग त्यांचा आणि या नृत्यांगनांचा मेळ कसा घालयचा? त्यापेक्षां द्रविडियन लोकांत त्यांना ‘मदनाच्या हातांतल्या बाहुल्या’ म्हणतात तेंच अधिक समुचित आणि सरस वाटते. त्यांतल्या कांहीं मूर्ती मुसलमानी राजवर्टीत भग्न झाल्या होत्या. त्यांच्या जागी आतां तशाच प्रस्तरच्या करून बसविल्या आहेत.

या मंदिराला दिशासाधन आहे. देवीचे मुख अगदीं रेखीव पश्चिमेला आहे. सूर्य पूर्वेला उगवतो आणि पश्चिमेला मावळतो हें सत्य असलें तरी तें

कांटेकोर नाही. खन्या पूर्व-पश्चिम रेपेवरून वर्पांतून फक्त दोनच दिवस सूर्याचा एकचक्र रथ चालतो. या दोन दिवसांना विपुवदिन अशी संज्ञा आहे. ( मार्च ता. २१ व सप्टेंबर ता. २१. ) या दोन दिवशीं संध्याकाळीं सूर्योस्ताच्या आधीं थोडा वेळ सूर्यक्रिया मुखमंडपावरच्या झरोक्यांतून देवीच्या मुखावर पडतात. ती कृष्णपापाणाची मूर्ति अंगावरच्या वस्त्राभरणांसह तेजानें पुंजाळते. सगळा गाभाराच उजळून निघतो. तो क्षणप्रकाश त्या बंदिस्त गर्भांगाराच्या कोनाकोपन्यांत कायमचे घर करून बसलेल्या अंधाराला दुसऱ्यून काढतो. हे दोन्ही दिवस बहुधा देवीच्या उभय नवरात्रांतच येतात. आश्विनांत शारदानवरात्र आणि चैत्रांत वासंतिक नवरात्र. त्या दिवसांत यात्रा पुष्कळ असते आणि देवीच्या भक्तांना तिच्या किरणस्नानाचा हा डोळ्यांची धणी पुरवणारा सोहळा पहायला मिळतो.

अंबाबाईच्या प्राकारांतून एक प्रदक्षिणा केली कीं शेषशायी, दत्तात्रेय, नवग्रह, विश्वेश्वर, काशी, मनकर्णिका इत्यादि अनेक देवांचे आणि तीर्थांचे दर्शन घडते. कुठे बुवा-बैरागी चिलमीशीं मुखमीलन करून दाढीमिशांच्या रानांतून धुराचे लोट सोडतांना दिसतात, कुठे ज्योतिषी पंचांगे उघडून पृच्छाकांचे ललाटलेख वाचतांना आढळतात, कुठे भिक्षुक-संघाचे दुसऱ्या दिवशींच्या लघुरुद्राचे अथवा सप्तशतीच्या पाठाचे बेत कानांवर येतात, कुठे नागर पुरंग्रीचा कलरव चालतो, कुठे पुराणश्रण घडते आणि कुठे भिन्न भाषांचे आलापसंलापहि कर्णसंपुटांत शिरतात. दुपारची 'जगन्नाथाची वेळ' सोडली तर हा मंदिरप्राकार नेहमीच जनाकीर्ण असतो.

रोज पहांटे पांच वाजतां जगदंबेची काकडा आरती होते. सकाळीं पोडशोपचार समर्पिले जातात. दुपारीं आरतीबरोबर महानैवेद्य होतो. तिसऱ्या प्रहराच्या अखेरीस अलंकारपूजा होते. संध्याकाळीं धूपारती आणि रात्रौ शोजारती होते. शुक्रवारीं जो तिथें पोचेल त्याला पालखीचा समारंभ पहायला मिळेल. नवरात्रांत देवीचा महोत्सव होत असतो. हे नऊ दिवस म्हणजे देवीनं महिषामुराशीं मांडलेल्या तुंबळाचे स्मृतिदिन होत.

महिषासुर हा अतुर्बली त्रिभुवनसम्माद् होता. अष्ट लोकपालांवरहि त्यानें आपली जरब बसवली होती. सगळे देव त्रस्त आणि ग्रस्त झाले होते. आपली सोडवणूक व्हावी म्हणून ते मग परमात्म्याला लोटांगर्णी गेले. त्यांची

ती असहाय्य अवस्था पाहून तिन्ही बड्या देवांच्या शरीरांतून पुण्यप्रकोप उसळला. त्यानेच शक्तीचा आकार धरला. देवांनी आपापलीं आयुधे तिच्या हातीं दिलीं लगेच ती सायुध सुसज्ज होऊन महिषासुराला सामोरी झाली.



आश्रिन शुद्ध प्रतिपदेपासून नवमीपर्यंत हैं घनघोर युद्ध चालले आणि अखेरीस जगाचा कर्दनकाळ झालेला तो महिषासुर देवीच्या हातून निवटला. ‘जेव्हां जेव्हां दैय माजतील आणि जगांत उच्छाद मांडतील तेव्हां तेव्हां मी अवतार घेऊन त्यांचे निर्दलण करीन’ असें त्याच वेळीं सर्व जगाला तिनें आश्वासन देऊन ठेवले.

“**पुण्यान्देहि धनं देहि सर्वान् कामांश्च देहि मे।  
रूपं देहि जयं देहि यशो देहि द्विषो जाहि ॥**”

ही सप्तशर्तीतली प्रार्थना तियें सर्वत्र निनादत असते. पण तिथून परत फिरतांना मला मात्र जगदंबेकडे इतकी आपस्वार्थी मागणी करवेना. बरेवाईट कसें का असेना, रूप मला जन्मतःच मिळाले आहे. यश हैं तर

स्वतन्त्र्या कर्तव्यगारीवरच अवलंभून असणार. सर्व काम जर देवीनेच बसल्या जागी पूर्ण केले तर माझ्या पुरुपार्थाचे तें मरणच नाहों का ! निष्क्रिय म्हणूनच नीरस जीवन मग मी कसें सोसुं ? 'शत्रुंना ठार कर' असें विनवायला मला आधीं शत्रूच नाहींत अन् असले तरी मी त्यांचे असले अमद्र चितिणार नाहीं. तेव्हां हें सगळे बाजूला ठेवून देवीला मीं प्रार्थिले तें हें कीं—

**"बैलोक्यवासिनामीङ्ये ! लोकानां वरदा भव "**

जुन्या राजवाड्यांत तिथें आणाऱ्या एक अंचेचे मंदिर आहे. राजघराण्यांतल्या खाशा मंडळीला निराबाध पूजा-अर्चां करायला मिळावी म्हणून तिथें निराळ्या मूर्तीची प्रतिष्ठा झाली आहे. आजमितीस तुम्ही तिथें गेलांत तर मंदिराच्या मधल्या चौकांत हरणे, चित्ते, ढाण्ये वाघ आणि गवा रेडा असें पशुसंमेलन दिसेल. त्या वाघांना न भितां, न कचरता निःशंकपणे पुढे जावे. कारण ते पेंढा भरलेले आहेत. तो गवाही तसाच. कै. छत्रपती राजाराममहाराज यांनी ज्या धाडसी शिकारी मारल्या त्यांचे तें प्रदर्शन आहे. त्यांनी यमराजाला दुसरे वाहन म्हणून पाठवून दिलेला तो गवा रेडा इतका उग्र, मस्त, सर्वांगी भरदार आहे कीं, चर्मावशेष स्थिरतीतहि त्याच्याजवळ जायला मन धास्तावतें. त्याच्या उग्रतेतहि सुंदरता वास्तव्य करीत असल्याचे माझ्या निर्दर्शनाला आले आणि सिंहाच्या गैरहजेरीत त्याला कामचलाऊ वनराज म्हणून खुशाल नियुक्त करावें अशीहि खात्री झाली.

कोल्हापुरांत निरनिराळ्या तीर्थनामांचे अनेक लहानमोठे तलाव आहेत. त्यांपैकी बरेचसे हल्दीं बुजवून नामशेप केले गेले आहेत. पद्मालयतीर्थ म्हणजे पद्माळे. हें आतां घोडदौडीचे रंगण बनले आहे. कपिलतीर्थ आता महिषी-दोहनाचे ठिकाण झाले आहे. रंकाळे मात्र अजून 'यथास्थित' आहे. रंकाळ्याचा तलाव पहायला योग्य समय म्हणजे सूर्योस्ताच्या पूर्वी एक घटका. त्याच्या दगडी कठखाला टेकून पश्चिमाभिमुख व्हावें आणि मजा पहावी. वाञ्याला अवखल्पणा दाखवायला फार छान जागा आहे ती. सुमारे तीन मैलांचा घेर असलेल्या त्या निळ्या गंभीर जलाशयावर वायुलहर्षीनी आघात केला कीं जललहर्षीचे लास्य सुरु होतें. त्यांनी फेर धरला कीं पश्चिमाकाश त्यांच्यावर गुलालाच्या पिच्काच्या मारूं लागते. पाण्याच्या वर्ण पालटतो. सगळे

जलग्रुष्ट लालच लाल बनतें. मधून मधून निळ्या-तांचड्याचे एक निराळेंच मिश्रण चमकून जातें. त्या लहरो मग रासरसांत सहनृत्य करण्यासाठी मावळतीच्या सूर्योकिरणांनाहि खालीं ओढतात. तेही मग त्यांच्यासंगे झुलायला लागतात. भगवान् सविता ही कीडा सौम्य दृष्टीने थोडा वेळ पहात राहतो. पण त्याला फार वेळ सबड कुठली! दुसरे गोलार्ध उजलण्यासाठी त्याला तिकडे नेमलेल्या घटकेला पोंचायचें असतें. त्याच्यामागोमाग किरणजालहि ओसरतें. तो उसळत्या रंगाचा सागर भान हरपून पहात असतां सूर्य घसरत घसरत केव्हां अटश्य झाला त्याचा आपल्याला पत्ताहि लागत नाही. थोड्या वेळानें गुलालाच्या विचकाऱ्याहि थांबतात. तळ्याच्या स्वाभाविक निळ्या वर्णांत आकाशाची निळावंती मिसळते आणि सगळीकडे गडद गंभीर्य पसरतें. एवढा वेळ उजव्या हाताला प्रतिबिबाच्या द्वारे आपले उलटे रूप दाखवणारा कांठावरचा उत्तुंग शालिनीमहाल, त्या गंभीरतेला भिऊन पाण्यांतून आपले अंग काढून घेतो. डाव्या हाताला पाण्यांत उभारलेल्या संध्यामठांत द्विज-गणांच्याऐवजी अंधारच दाढूं लागतो. हक्कूहक्कू वाराहि पडतो. नाचून कुदून दमल्या भागल्या जललहरी आपोदेवींच्या कुर्शीत रिगतात. आणि असें झालें कीं मग मन सांगूं लागतें, ‘चला परतूं या आतां.’

रंकाळ्याजवळच एक भला मोठा नंदी एका शुमर्टीत बसून राहिला आहे. आम्ही गेलो तेव्हां त्याच्याभैंवतीं गुडघाभर पाणी होतें. नंदीसिमोर शिवालय असायलाच हवे अशा समजुतीने कोणी तरी त्याच्यापुढे लिंगस्थापना केली असावी. त्यामुळे इथें शिव उघड्यावर आणि ‘शिवापुढचा’ मंदिरांत असा उलटा प्रकार झाला आहे. डौलदार ठाणमाण असलेल्या या नंदीचा मुखभंग झालेला पाहून मनाला विघाद वाटला. माझ्यासारखाच इतर अनेकांनाही वाटला असेल. म्हणून त्यांनी दुसाऱ्या एका दगडाचा ओचडधोबड मुख्याकार बनवून तिथें जोडला आहे. हा नंदी रोज गहूंभर पुढे जातो आणि तिळभर मागें येतो अशी आख्यायिका सांगतात. या गतीने तो ज्या दिवशी रंकाळ्यात उडी घेईल त्या दिवशी विश्वहि प्रलयसागरात बुडणार आहे म्हणे! मी गहूं आणि तिळ यांचा आकार मनाशीं कलिपला, नंदी आणि रंकाळे यांचे चालू घडीचें अंतर दृष्टिपथांत आणले आणि निदान माझ्या हयार्तीत तरी जगाचे कांदीं बरेवाईट होत नाही अशी खात्री करून घेतली. पण त्याच वेळीं मनाने

अशी एक शंका उपस्थित केली की, जगांतली वाढती अनीति आणि माणुसकीचा न्हास यांना उबगून या नंदिकेश्वराने आपली गति वाढवली नि परागति थांबवली तर— ?

भोगावती, कुंभी आणि तुळशी या तीन नव्यांचा संगम कोत्तिहासपूर्ण एका कोसावर झाला आहे. त्या सरिता लहान असतील ; पण त्यांचा तो संगम करवीर क्षेत्राला प्रयागरूप ठरला आहे. या प्रयागस्नानाला जातांना पंचगंगेवरून जावे लागते. तिथेच ब्रह्मगिरीची टेकडी आहे. तिच्या पोटांत फार मोठा इतिहास दडलेला असावा असा सुगावा संशोधकाना लागला. डेक्कन कॉलेज पोस्ट ग्रेज्युएट रिसर्च इन्स्टिट्यूटने १९४५ साली तिचे उत्खनन केले. हे काम चार महिने चालले होते. आंत्र, शिलाहार आणि बहामनी अशा तीन कालखंडांतल्या अनेक वस्तू त्यांत गवसल्या.

कसला तरी दिव्य अथवा भौम उत्पात होऊन तिथली पहिली वस्ती उठली. कांहां काल तो पंचगंगेचा तटप्रांत निर्मनुष्य झाला. त्या भूमीवर कालांतरगाने मातीचा आणखी एक थर चढला. पुनश्च कुटून तरी दुसरा मानवसंघ तिथें दाखवल झाला आणि त्यानें तिथें संसार उभारला. कालचक्राच्या केन्यांत त्याचेहि ‘तीन तेरा’ झाले. त्या भूमीवर आणखी एक थर सांचला. जुन्या मानवाच्या गाडलेल्या संसारावर आणखी कुठल्या तरी भटक्या मानव-जातीनें आपले बस्तान बसविले. अशी सांडीमांडी तीन वेळां तिथे घडलेली आहे.

शेंकडों संवत्सरांच्या माळा फिरल्या. त्या टेकडीला शिशिराने कांकडवळे, ग्रीष्मानें तापवले आणि वर्षीकाळानें असंख्य जलधारा तिच्या उर्ही सोचल्या. पण ती डगमगली नाही की दुमंगली नाही. आपल्या पोटांतले गुप्त धन संशोधकाच्या हवाली करूनच तिने कृतार्थपणे धरणीवर अंग टाकले !

मंशोधकांना खणतां खणतां तिथे एका ठिकाणी बन्याचशा पिचलेल्या बांगळ्या सांपडल्या. त्या पाहून त्यांना वाटले असेल की—

“ उत्पातानें जीं भिंतीचे सर्व बंध तुटले  
न कळे त्यामधिं किती जर्णीचे काकण वाढवले ! ”

फुटलेली खापरे पाहून ते म्हणाले असतील की, किती तरी लोक नशियावर खापर फोडीत इथून निघून गेले असावेत. तेलवारीविना

दीनवाण्या दिसणाऱ्या किती तरी पणत्या वर आल्या. मुसळांचून उखलें सांपडलीं. कितीक सुरया आणि त्यांचे तुकडे आढळले. कोण्या विचाऱ्याच्या नशिबाला न लाभलेला एक ताईत मिळाला. शिजायच्या आर्धांच करपलेले मूठभर तांदूळ हाताला लागले. रोमनपद्धतीची एक बैलगाडी आणि कांही धातुमूर्ती सांपडल्या; त्या पाहून आंत्रकालांत रोमन लोकांशी आपलें दलण-वळण असावै असा तर्क संशोधकांना करतां आला. हे आणि इतर सर्व प्राचीन अवशेष आजमितीस कोल्हापूरच्या वस्तुसंग्रहालयांत व्यवस्थित मांडून ठेवलेले आहेत. बारीक डोळ्यांनी तें प्रदर्शन पहायचै तर दोन तासांची तरी सवड घेऊनच गेलें पाहिजे.

कोल्हापूरचा नवा राजवाडा सुंदर आहे, समुद्र आहे आणि शहराच्या बाहेर चांगल्या हवेशीर जागी बांधलेला आहे. पण माझ्या स्मरणांत तो राहील तो नजीकच्या पशुसंग्रहालयामुळे. विशेषत: हरणांच्या अनेक जाती तिथें आहेत. त्यांच्या जोडीला धड पशु नव्हत, धड पक्षीहि नव्हत असे कांहीं शहामृगहि दिसतात. एका विस्तीर्ण जागेभौवर्तीं कुंपण करून त्यांचै स्वातंत्र्य मर्यादित केलेले आहे. तिथें त्यांच्यासाठीं रान आहे, मैदान आहे, जलाशय आहे आणि वासगृहेहि आहेत. आम्ही तिथें पोचलो तेव्हां सुर्यूं मावळून गेला होता. अंधार पडायच्या आंत त्यांचै नक्तमोजन उरक-ण्याची पद्धत असावी. नोकरानें घंटा वाजवतांच ते सगळे पशु एका लांघ चौकोनी वेदीभौवर्तीं तुरुतुरु गोळा झाले. जुं एखाद्या गुरुकुलांतले शिस्त पाळणारे छात्रच. नोकरानें मिजलेल्या धान्याची त्या वेदीच्या कडेकडेने रांग ओतली. ऐवढा वेळ कठळ्याशीं येऊन शेंगांसाठीं आमच्याकडे तोड वैंगाडणारा तो आगंतुक शहामृगहि दोन तुरकाळ्यांवर आपल्या देहाचै आढऱ्यै ओळें कसेंबसे सांवरीत पोटपूजेसाठीं तिकडे चालता झाला. देवांच्या पंक्तीत राहु तसा तो शहामृग पंक्तीत शुस्तांच जवळच्या हरिणबालकांनी नाखुशी दशेवली आणि तीं तिथून निघून दुसऱ्या जागीं शिरलीं. कसलीहि कुरापत न निघतां तो भोजनसमारंभ सावकाशपणे पार पडला आणि तें पाहून न जेवतांच माझेहि पोट भरले.

कोल्हापूरला जाऊन पन्हाळगड पहायचा नाही इहणजे महाराष्ट्राच्या इतिहासाविषयीं आपल्याला कांहींच कदर नाही असें दाखविण्यासारखें आहे.

आणि तेहि प्रवासाची सोय नियमित आणि उत्तम असताना. एका सुंदर सकाळीं गंगावेशींतून निघणाऱ्या बसमधून मी तिकडे जायला निघालूँ. पंचगंगेचा पूल ओलांडतांच सगळीकडे उसाचे मले दिसूं लागले. त्या उंसाचे निळसर उंच तुरे वाञ्यावर डुलतांना माझ्याएवजी कालिदासानें पाहिले असते तर त्यांने 'शरदाच्या मस्तकावर ढाळल्या जाणाऱ्या चवन्या' म्हणून त्यांना गौरविले असते. शेतें पिकायला आली होती. आसमंत हिंरवागार दिसत होता. दृष्टीला विषाद किंवा उदास वांटेल असे कुठेचं कांहीं नव्हते. रत्नागीरीचा रस्ता सोडून आमची गाडी निराळ्या रस्त्यांने डोंगर चंदूं लागली आणि अर्ध्या तासांत दहा मैलांचे अंतर तोडून गडावरच्या आपल्या मुक्कामाला आली.

मी उतरून जवळच्या मराठी शाळेत गेलो. तिथल्या मुख्य गुरुजींची ओळख करून घेतली. गड फिरून दाखवण्यासाठीं त्यांनी मला एक वाटाड्या पाहून दिला. मी इतिहासपेक्षा वाङ्याचा विशेष चहाता असल्यामुळे पन्हाळा म्हटला कीं मला कविश्रेष्ठ मोरोपंतांची आर्धी आठवण होते. मीं निघतांनाच मनाशीं ठरविले होते कीं, पंतांच्या जन्मभूमीचे दर्शन प्रथम ध्यायचे आणि मगच इतर सर्व गोष्टी करायच्या. मुख्य गुरुजींना मी तशी विनंति करतांच ते स्वतः मजबरोवर आले आणि तिथल्या मामलेदार-कचेरीजवळच्या एका पडिक भूमीवर उभे राहून मला म्हणाले, 'हे पंतांचे जन्मस्थान !'

मी त्या तृणपर्णांच्छादित भूमीला लवून वंदन केले. त्या गडाचा आणि विशेषतः त्या वास्तुचा केवढा महिमा कीं, तिनें महाराष्ट्राला पाऊण लाख 'ग्रंथ' रचणारा एक भगवद्भक्त महाकवि दिला. ज्याची आर्या रसिकांना अमृतरसाहून आगळी वाटली. ज्यांनें त्या वृत्तावर कायमचा आपला शिक्का उठवून ठेवला. त्यांनी आपल्या वयाचीं पहिली दोन तपें इथें घालविलीं. त्यांचा विद्याभ्यासहि इथेंच पांथ्यांच्या पाठशाळेत झाला. कोल्हापूरला गान-सप्राद् मरहूम अल्लादियासां यांचे स्मारक म्हणून त्यांचा अर्धपुतळा उभारला गेला हें ठीक झाले. पण त्या आर्धीं महाराष्ट्राशारदेच्या या कंठमण्याचें इथे स्मारक ब्हायला हवें होतें.

तिथून पुढे होऊन मी जेब्हां गडाचे चढउतार पायाखालून घालूं लागलो तेब्हां मला आंब्यांच्या शेजारीं फणस दिसले. रसबाळगा केळीच्या रांगेत पोफळी

पहायला मिळाल्या. घरांच्या उतरत्या केंबळी छपरांवर चढवलेल्या वेलांना दोंदिल भोपळे लटकलेले आढळले. जास्वंदीच्या संगतींत सोनटकथांनी झुक्कयांनी उगवलेली झुडपेहि दृष्टिपथांत आली. गोंड्याचे गवत तर सगळीकडे उगवले होते आणि पायांखालची वाटहि तांचडीच होती. त्यामुळे मला माझ्या गोमंत-कांतल्या साठरेंगडावरन पोंचल्यासारखे वाटले. त्या प्रदेशाविषयी एकदम अंतरांत कोवळीक दुणावली.

‘ क्रीडावें मुक्तीनीं माहेरीं जेविं लाडक्या मुलिनीं ’  
तसा मी त्या गडावर स्वच्छंद बागडलो.

सजेकोठीजिवळ जातांच काळ्या तोडाच्या रामदूतांनी आमचे स्वागत केले. रखवालदारानें दार उघडून आम्हांला वरच्या भजल्यावर नेले आणि सिद्धी जोहाराचा गडाला वेढा पडला असतां शिवाजीमहाराजांनी जिथून उडी मारून त्या यवन सरदाराच्या हातावर तुरी दिल्या, ती तूर्त बुजवलेली खिडकी दाखवली. महाराजांचे जिवावरचे साहसकर्म होते तें. त्यांनी पदस्पर्शीने पुनीत केलेल्या एका महालांत भी उभा आहे, या भावनेने मनाला पवित्र आणि उदात्त वाटले.



तिथून पुढे महाराजांनीच बांधलेल्या अंचरखान्याकडे गेलो. अंचरखाना म्हणजे धान्याची तीन कोठारे आहेत. गंगा-यमुना-सरस्वती अशीं त्यांची पवित्र नांवे आहेत. पंचवीस हजार खंडी धान्य त्यांत साठवतां येते, असे


तिथलाच फलक वाचून कळले. गडावर मोठी शिंबंदी सांभाळायची आणि गडाला शत्रुचा वेढा पडला असतां उपासमार टाळायची तर एवढा भक्तम पुरवठा हवाच. आजमितीस तीं कोठारे रितीं म्हणून भकास वाटतात. त्यांच्या अंतर्भागांत हळीं वटवाघळांनी वसाहत केली आहे.

वाघदरवाजाच्या जवळ गेले कीं खालीं टोपाच्या आकाराची एक मोठी घळ दिसते. तिच्यांत बळुळी, नारळी आणि जांभळी शेजारधर्म संभाळून राहिल्या आहेत. तिच्यापुढे डोळे फाटून जातील एवढा विस्तीर्ण भूप्रदेश पुसरलेला दिसतो आणि त्यांत वारणा नदीचा वळणावाकणांनी जाणारा निळसर पट्ठा उन्हांत लकाकतो. वाघदरवाजापेक्षांही ‘तीनदरवाजा’ भव्य आहे. त्याच्या कमानी कोरीव आहेत. खालून वर चढतांना जी दर्शनी कमान लागते तिचा एक लहानसा टवका उडाला असून ती सिद्धी जोहाराने डागलेल्या तोफेची निशाणी असल्याचे सांगतात. तीनदरजाजवळच अंधारबाव आहे. तिच्यांत डोकावतांना एखादा खलपुरुषाच्या अंतरंगांत डोकावल्यासारखे वाटते. नायकिणीचा सज्जा म्हणून जो एक पडका बुरुज दाखवतात तिथून गडाची दुसरी बाजू चढतांना वाटेत एका वृक्षाच्या घनदाट छायेत नागशरी झुळझुळतांना दिसते. त्यापुढे पश्चिमाभिमुख पराशराची गुहा आहे. गडाच्या दक्षिण बाजूला दुहेरी तटबंदी आहे. ती बाजू आक्रमणाला सोपी म्हणूनच हा विशेष बंदोचस्त असला पाहिजे. पन्हाळगडाचा धाकटा भाऊ पावनगड इथून अगदीं लगत दिसतो.

एका कालीं राजकीय घडामोर्डीचे केंद्र असलेला हा अभेद्य गिरिदुर्ग आज मितीस हौशी श्रीमंतांचे थंड हवेचे विलासस्थान बनला आहे. जियें एका काळीं मर्द मराठे रणधुमाळी खेळले, तियेच आज सिनेमावाले तोंडाला रंग फासलेल्या नटनटींना प्रणयाची पाठशिवणी खेळायला लावून तिचें चित्रण करतांना दिसतात. कालाची करणी विचित्र खरी !

ज्योतिबाचा डोंगर पन्हाळयाजवळच आहे खरा ; पण पन्हाळयाचे निसर्ग-वैभव त्याला लाभलेले नाही. कागदोपत्रीं वाडी रत्नागिरी असें याचें नांव आहे. बारा ज्योतिर्लिंगांची बारा उपलिंगे आहेत त्यांतले एक या ठिकाणी ती. म....३

आहे. कोल्हासुराचा संद्वार करण्यासाठी महालक्ष्मी निघाली तेव्हां तिनें जमदग्नीकङ्गन नोंद भागून घेतला आणि कार्य झाल्यावर त्याची इथे स्थापना



केली, तोच हा क्रोधमूर्ति ज्योतिबा. गवालहेरच्या शियांचें हे कुलदैवत आहे. इथले मंदिरहि त्यांनीच बांधले आहे. चैत्री पौर्णिमेला इथे यात्रा जमते. ज्योतिबाला भजणारा फार मोठा समाज महाराष्ट्रांत आहे.

कोल्हापूरच्या वायव्येला नऊ मैलांवर हे स्थान येते. वरच्या पठारावर एक भव्य दगडी कमान उभारलेली आहे; पण जवळपास झाडपेढ नसल्यामुळे ती एखाद्या विराणीसारखी द्यनीय वाटते. ज्योतिबाच्या मंदिराकडे जाण्यासाठी या प्रवेशद्वारांतून दुसऱ्या बाजूने थोडे खाली उतरावें लागते. कोल्हापूरच्या मंदिरांत खांचांचा सुकाळ तसा इथें दीपमाळांचा. या सगळ्या ज्या रात्री पाजळत असतील तेव्हां आकाशांतल्या तारागणांनाहि हेवा वाटावा असें दृश्य दिसत असेल. तो प्रकाश तरी कसा? रखरखीत आणि अंधाराला खाऊन टाकणारा नव्हे; तर गारुडी जसा आपल्या हातांतली कांडी फिरवीत जमाव बाजूला हटवतो आणि खेळापुरेशी जागा मोकळी करून घेतो, त्याप्रमाणे हलक्या हातानें अंधाराला हटवून आपल्यासाठी वरुळ बनवणारा. डोळ्यांना ताप देणारा नव्हे; तर सिनग्ध आणि मंद.

मंदिराच्या प्राकारांतच एक व्यवस्थितपणे बांधून काढलेला तलाव आहे. तो तिथल्या लोकवस्तीला जीवन देतो. गुरव तिथले पुजारी आणि त्यांचीच

वस्ती प्रामुख्यानें तिथें आहे. स्वच्छ दगडी फरशीवरून तिथें हिंडतांना मनांत विचार आला तो हा की, वनश्री या देवावर रुसली कां? का या संतप्त क्रोध-मूर्तीच्या निःश्वासांनीं ती जळून गेली? अलीकडच्या पालथाणाला यमाईनें मात्र आपली जागा छान निवडली आहे. तिचा आसमंत आमराईनें शोभवला आहे का कळकीच्या बेटांनीं शोभवला आहे त्याचा निर्णय करतां येत नाहीं. डॉगरवस्तीचीं गुरेंदोरे तिच्या आश्रयानें चरतात. तिच्याच्च शेजारच्या तळ्याचें स्वच्छ, शीतल जल पितात आणि दुपारच्या वेळीं गोठणीला बसून डुलक्या घेतात.

परत फिरायला थोडा उशीर होता, त्याचा फायदा घेऊन मी सगळ्या बाजू हिंडलों आणि सर्व दिशा अवलोकल्या. काल पन्हाळ्यावरून मीं ज्योतिच्या पाहिला होता आणि आज इथून पन्हाळा पाहिला. म्हणजे काशीची कावड रामेश्वराला आणि रामेश्वराचा सेतु काशीला असाच प्रकार झाला तो.

चार दिवसांच्या कोल्हापूरच्या मुकामांत शक्य झालें तेवढे हिंडून अन पाहून मीं पुढे नरसोबाच्या वाडीला जाणारी मोटार पकडली.

: ३ :

## कृष्णातीर्रि नरहरि

विद्भं देशांतल्या करंज गांवांत अंबाभवानी आणि माधव यांच्या पोटीं शुभ दिवशी एका बालकाने जन्म घेतला. जन्मतांच 'टयंहां' करायच्या-ऐवर्जीं त्याने ऑकाराचे उच्चारण केले. मातापित्यांनी त्याचे नांव नरहरि ठेवले. ज्योतिष्यांनी 'हा जगाचा गुरुदेव होईल' असे त्याचे जातक वर्तविले होते. पण बापाला वाटले, सात वर्षे पुरीं झालीं तरी हा उऱ्हिवाय अवाक्षरहि तोडांतून काढीत नाही; मग हा विद्रान् होणार कसा आणि विद्या नाहीं तर जगाचा गुरु होणार कसा? पण मुंजीच्या वेळीं त्याचा हा संशय फिटला. आईने त्याला तीनदां भिक्षावळ घातली तर तीन वेदांचे मंत्र म्हणून या बदूने तिचा स्वीकार केला. जमलेले लोक आश्र्वयचकित झाले. माउलीचा जीव तर हरखून गेला. तिने कौतुकाने म्हटले, 'आतां ब्रह्मचारी झालास ना? यापुढे गुरुग्रहीं राहून माधुकरी मागायची.' तेवढी पडत्या फळाची आज्ञा त्याला पुरली. तो गृहत्याग करायला निघाला. आईला वाटले की, कुठली बोलले!

पण शब्द गेला होता. दीनोद्धारासाठी अवतीर्ण झालेला तो कुमार कसल्याहि विनवणीला मान देईना. मातापितरे कटी झालीं. पुत्रमोहांत गुरफटलीं. कुमाराने त्याना तत्त्वज्ञान उपदेशिले आणि त्यांचा निरोप घेतला. काशीक्षेत्रीं जाऊन कृष्णसरस्वतीस्वार्मीकङ्गन चतुर्थांश्रम स्वीकारला. नंतर सगळ्या तीर्थ-यात्रा करून दत्ताचा—श्रीपादश्रीवल्लभानंतरचा हा दुसरा अवतार 'नरसिंह-सरस्वती' कृष्णातीर्रि प्राप्त झाला. ज्या दोन ठिकाणीं त्याने वास्तव्य केले तीनच दोन सुप्रसिद्ध दत्तक्षेत्रे म्हणजे औंदुंबर आणि नरसोबाची वाडी. .

ज्या बसने आम्ही कोल्हापुराहून निघालो होतों ती गॅस-फ्लॅटवर चालणारी होती. त्या दिवशी तिचे कांहीं तरी बिनसले होते आणि सासरीं जाणाऱ्या नववधूसारखीं ती कूमेंगति बनली होती. त्यामुळे दोन्ही बाजूंचा परिसर संथपणे पाहतां येत होता. वाटेंत जिकडे तिकडे हळदरीचे मळे पसरले होते. पानमळ्यांत समोवर्तीं दाट कुंपण उभारून शेवरीच्या झाडांवर चढवलेल्या पानवेली चिकाच्या पडव्याआड वावरणाऱ्या राणीवशांतल्या रमणीसारख्या अर्धव्यक्त दिसत होत्या. मधूनच एक दोन उठलेलीं गुन्हाळे दिसलीं. रसाचा

गूळ होऊन बाजारांत बसला होता आणि काढीं थंड चुलखंडे तेवढीं तिथें उरलीं होतीं. मधेच एका भुईमुगांच्या वावरांत दोघे वालि-सुग्रीवांचे वंशज शेपट्या पसरून समोरासमोर बसले होते आणि एकेक वेल उपटून मुळांच्या शेंगा निश्चांकपणे उकरून खात होते. आमची एवढी मोठी गाडी घरघरत शेजाऱ्हन गेली ; पण त्यांनी तिची दखलसुद्धा घेतली नाही. जयसिंगपूर जवळ येऊं लागले तसतशी निसर्गश्री मार्गे राहुं लागली. तुरळक वृक्षांच्या रस्वरर्वीत माळमैदानांतून जाणारा तो रस्ता दत्तक्षेत्राकडे जात असूनहि हिरमुसलेला दिसूं लागला.

जयसिंगपूर हैं मिरज-कोल्हापूर लोहमार्गावरचे एक महत्त्वाचे स्टेशन आहे. पूर्वीचे शिरोळरोड होते तें साईं होते. पण आतांचे जयसिंगपूर प्रमाणबद्ध वसवलेले असून रुबाबदार आहे. लांबलांबर्ची क्षयरोगी माणसें हातापायांच्या काढ्या घेऊन इथे उतरतात आणि काहीं महिने मोकळ्या कोरड्या हवेचा खुराक घेतल्यावर पुनर्जन्म लाभून हसतमुखाने परत जातात. इथून वाडी फक्त नऊ मैलांवर आहे.

सकाळी ११ वाजतां आम्ही वाडीला पौंचलो आणि तीर्थोपाध्यायांचे घर गांठलें. आतां थोड्याच वेळांत आमची दत्तदर्शनाची कामना पूर्ण होणार होती.

“ विश्वासलो दृढ मर्नी तुळिया पदासी  
कीं वारिसील म्हणुनी मम आपदासी  
तें दाविशील नयनीं कधि सांग बा रे  
अद्यापि कां नरहरी करुणा न ये रे ”

म्हणून मी दत्ताचे करुणाष्टक किंवेकदां आढवीत होतों. पण आज त्याला करुणा आली होती. इतर असंख्य तारले तसा आणखी एक ‘शुद्ध दगड’ त्याने आज आपल्या पायांशीं ओढून आणला होता.

‘ दत्ताला नैवेद्य आणि पंचामृत करा ’ हैं उपाध्यायांचे सोयीस्कर सांगणे आम्हीं तात्काळ मान्य केले. प्रथम ते आम्हांला कृष्णेच्या स्नानासाठी घेऊन गेले. त्या अरुंद दगडी बोळखंडीतून एक दोन वळणे घेऊन आम्ही घाटावर उतरले. हा घाट एकदम उतरता असून पायऱ्याही उंच आहेत. घाटाच्या

मध्यभागी समतळ फरसबंदीवर दत्तपादुकांचे स्थान आहे. त्यांना उजवें घालून आम्ही प्रवाहांत उतरलो. इथला कृष्णेचा प्रवाह नेहमीच दत्त अवधूताच्या बाजूला झुकलेला असतो. घाटाच्या पायथ्याशीं दंगामस्ती करीत कृष्ण इथून खाली वहाते. ज्याचे पाय दमदार नसतील तो या प्रवाहाच्या जोराने लटपटल्याशिवाय राहणार नाही. शरदक्रतु संपत आल्यामुळे पाणी पलीकडच्या बाजूने बरेच ओसरले होते. वाळवंट प्रत्यर्हीं अधिकाधिक विस्तीर्ण होत होते.

कमरेइतक्या पाण्यांत उमें राहून मी बुडी मारली आणि आंग चोळतां चोळतां ‘गंगालहरी’ मुरु केली. प. टेबेस्वार्मीनीं ‘कृष्णालहरी’ रचली आहे आणि तिच्यांत प्रतिभेच्या उत्कर्पने गंगेपेशांहि कृष्णेचे महत्त्व प्रतिपादिले आहे हे मला वाचून ठाऊक झाले होते. पण मला त्यांतला कंठगत होता तो एकच श्लोकार्ध—

“मुखं ते सह्याधः सदयहृदयं ते नरहरेः  
पुरेऽप्यान्धे नाभिः प्रपदयुगलं प्राच्यविषये”

कृष्णेची एक विशाल मूर्ति कल्पून ते तिच्या अवयवांची स्थाने सांगतात—‘हे कृष्ण ! तुझे मुख सह्याद्रीच्या पायथ्याशीं वाईक्षेत्रांत आहे. तुझे हृदय नरसोयाच्या वाढीला आहे. आंग्रेप्रदेशांत कुरुगड्ही येथे तुझी नाभि आहे आणि भरतखंडाच्या पूर्वभागांत तुझे पदयुग्म आहे.’ सागराशीं दोन ओघांनी तिची मिळणी होते यावरून कवीला ही दोन चरणांची कल्पना सुचली आहे. अशा अनेक ललितोदात्त कल्पना त्या गीर्वाणखंडकाब्यांत विखुरल्या आहेत. त्या वाचून आठरें मैल लांबीच्या कृष्णेपुढे माथा नमवावा का त्याहूनहि पळेदार अशा टेबेस्वार्मीच्या कविप्रतिभेपुढे नम्र व्हावे याचाच रसिकाला संभ्रम पडेल.

कृष्ण ही हिंदुस्थानांतल्या महानद्यांपैर्की एक आहे. गंगेप्रमाणेच तिचाहि तटप्रांत समृद्ध आहे. महाबलेश्वराच्या कडेकपारीत तिचा उगम होतो. कन्हाडला तिला कोयना उराउरी भेटते. सांगलीजवळ वारणा, कुरुंदवाडला पंचगंगा, विजापूर जिल्ह्यांत मलप्रभा-घटप्रभा, रायचूरजवळ तुंगभद्रा आणि नळगोंडा जिल्ह्यांत मुसी, अशा सतसरिता मार्गात तिच्याशीं एकजीव होतात आणि—

‘ संगच्छध्वं संवदध्वं संवो मनांसि जानताम् ’

अशा वृत्तीने धो धो वहात पूर्वसागराला मिळतात.



स्नान करून धूत वस्त्र नेसून मी मंदिराच्या प्रवेशद्वारांत पादुकांसन्मुख बसली. उपाध्यांनी आमची म्हणून आणलेली पंचामृताची आइती पुजान्याच्या हार्ती दिली. देवस्थानाच्या घराच्या पंचामृतांत आमचीहि पंचामृते भिसलली. पुजान्याने कांही पिकलेली केळी त्यांत मुरङ्गन त्या सगळ्या मिश्राचाचा पादुकांवर लेप दिला. नंतर तो काढून पादुकांना हांडाभर उष्णोदकाचे स्नान घातलै. पादुका स्वच्छ स्वच्छ झाल्या. त्यांचा स्वाभाविक कृष्णवर्ण तकाकूऱ लागला. जेभेतम एका माणसाला वांकून, अंगाचा संकोच करून आंत जातां येईल, एवढाच तो गाभारा आहे. पुजारी त्याच पद्धतीने आंत गेला आणि कोरडे वस्त्र घेऊन त्यांने पादुकांसह ती सगळी शिळा पुसून टिपून काढली. बारक्या करवंदाएवढ्या गंधाच्या गोळ्या करून त्यांने पादुकांवर प्रत्येक अंगुलीच्या जार्गा एकेक अशा ठेवल्या. हिरवीं तुळसी-दलै आणि तांबडीं, पांढरीं फुले यांची त्यांवर कलापूर्ण विरचना केली. वाडीच्या पादुकांना ‘मनोहर पादुका’ अशी संज्ञा आहे. तिची सत्यता त्या क्षणीं मला पटली. वाटले कीं सरल आंत शिरावें आणि त्यांवर ललाट घासावें. पण कायदा आड आला. पुजान्याशिवाय अन्य कोणीहि पादुकांना स्पर्श करायचा नाही अथवा पाणीहि घालायचे नाही असा अलीकडे तिथें निर्बंध झालेला आहे.

एवढ्या अवधींत माझ्या आवर्तींमोवर्तीं बरेच भक्तगण जमा झाले होते. कांहीं समोर ठाण मांडून बसले होते. तर कांहीं करसंपुट जोडून आणि डोळयांचीं कमळे फुलवून उमे होते. प्रत्येक उपचारसमर्पणाच्या वेळी 'श्रीगुरु-देव दत्त' असा भक्तिगदगद नामघोष होई तो श्रवणांना सुख देत होता. पूजा समाप्त झाल्यावर माझ्याचरोबरच किती तरी हात प्रसादासाठीं पुढे झाले. प्रदक्षिणा करणारे सेवेकरीसुद्धां त्याचसाठीं थांबून गर्दीत मुसले.

दत्तमंदिर म्हटले कीं क्षेत्रमाहात्म्य ऐकून आपल्या कल्पनाचक्षूंपुढे एक भव्य देवालयाचा आकार उभा रहातो. पण प्रत्यक्ष पहायला जावे तर तिथें एक लहानशी ओवरी आणि तिच्यामार्गे सामान्यसे औंदुंबराचें झाड. पण दत्तराज योगशाला एवढे बस्स आहे! हवींत कशाला तीं विशाल मंदिरे आणि तीं हंड्या-झुंबरे!

तिथून वर येऊन उमें राहिले कीं घाटावरची गर्दी, पुढे कृष्णेचा पावन प्रवाह, त्यापलीकडे विस्तीर्ण वाळवंट, त्याच्यामार्गे मळ्या आणि त्याहिपली-कडे लपलेले औरवाड हें गांव, एवढे विशाल दर्शन होतें. औरवाड हें यवन-बादशहाने इथल्या देवस्थानाला समर्पिलेले गांव आहे. याचे पूर्वीचे नांव अमरापूर. येथे अमरेश्वराचें प्राचीन देवालय असून टेंबेस्वार्मीचे शिष्य दीक्षित-स्वामी यांनी अलीकडे त्याचा जीर्णोद्धार केला आहे.

पादुकांच्या वरच्या बाजूला हारीने कांहीं सत्पुरुषांच्या समाधी आहेत. याचेकरू आंत जातात, नमस्कार करतात आणि बाहेर येतात. प्रवेशद्वारावरचे त्या सत्पुरुषाचे नांव वाचणारे थोडेच आणि त्यांच्याविषयीं जिज्ञासा दाखवणारे तर अगर्दीच विरळा! पण ते महाभाग यति-मुनी, असे उपेक्षणीय नाहींत. तिथले जाणते लोक एकेकाचे जीवनचारित्र कथन करतात तें ऐकले कीं त्यांच्या साधनेची आणि सिद्धीची माहिती मिळते आणि भक्तिभाव दुणावतो. ती कृष्णामैर्याच तीर्थ नाहीं, त्या पापतापहर पादुकाच तीर्थरूप नाहींत; तर तपांचे निधि आणि योगाचे सागर अशा या महापुरुषानींहि वाडीच्या क्षेत्राला तीर्थरूपता दिली आहे.

पं. जनार्दनशास्त्री दीक्षित यांची माझी ओळख झाली आणि एकंदर वाढीचें माहात्म्य मीं त्यांन पुसलें. मी नामधारक आणि ते सिद्ध अशी आमची जोडी बनली. ते मला एका समाधिमंदिरांत घेऊन गेले आणि म्हणाले.

“ हे रामचंद्रयोगी. कुठले कोण ते न कळे ! महान् योगिराज. पुढे दत्तात्रेयाचे अवतार श्रीनरसिंहसरस्वती या स्थार्णी वास्तव्य करायला येणार हें योगसामर्थ्यानें आधीं जाणून इथे या अश्वत्यातर्थी येऊन बसले. एका सिद्ध योग्यानें दुसऱ्या सिद्ध यतीला इथे ‘ स्वागतम् ’ म्हटले. कांहीं काल स्वार्थीची सेवा केली. त्यांच्या समागमें अध्यात्मरसाची ‘ गुरुगोडी ’ घेतली आणि काळाचीं पावळे आपल्याकडे वळलेलीं दिसतांच ज्ञानेश्वरांसारखी सजीव समाधि घेऊन काळावर मात केली. ज्येष्ठ वद्य चतुर्दशी हा त्या समाधीचा दिवस. ज्या वेळीं कृष्णाला पूर येऊन पादुका जलमग्न होतात त्या वेळीं नेमाचे सेवेकरी या रामचंद्रयोग्यांची सेवा करून आपला नेम पुरा करतात, एवढा यांचा अधिकार आहे.

ही दुसरी समाधि नारायणस्वार्थीची. हे तासगांवजवळच्या विसापूर गांवचे गार्यगोत्री ब्राह्मण. यांच्या घरांत अभिहोत्र होते. पत्नीच्या अकाळीं निघनामुळे तें समाप्त झालें. लगेच दोन मुर्लींना घेऊन हे तीर्थयात्रेसाठीं बाहेर पडले. प्रपंचउपाधि संपल्यामुळे त्यांना आतां परमार्थीची ओढ लागली होती. ईश्वरसाक्षात्कारासाठीं जीव तळमळत होता. त्याच निदिध्यासांत यांचेभ्रमण चाललें होतें. अखेर एक दिवस त्यांना इथे येण्याचा दृष्टान्त झाला. इथे येऊन त्यांनी पादुकांची सेवा सुरु केली. अंतर्मिळ्या दृढ निष्ठेने हे दत्तमहाराजांना प्रिय झाले. चतुर्थाश्रम ध्यावा असें मनानें घेतांच एका रात्रीं साक्षात् महाराजांनी प्रगट होऊन यांना संन्यासदीक्षा दिली. तुकोबारायां-प्रमाणे यांनी सदेह वैकुंठगमन केल्याचें सांगतात. परलोकाच्या प्रस्थानापूर्वी महाराजांनी त्यांना वरप्रसाद दिला, ‘ आजपासून माझ्या पूजेच्या आधीं तुझी पूजा होईल ! ’ अजूनहि हा नेम चालतो. पुजारी प्रथम नारायणस्वार्थीच्या पादुकांवर पाणी घालून मगच खालीं श्रीच्या पूजेला येतो. अगोदर शेजारती इथे आणि मग खालीं.

आतां या मौनी स्वार्थीच्या समाधीचें दर्शन ध्या. या महाभागानें अखंड एक तपपर्यंत अनवाणी पायांनी काशी-रामेश्वर यात्रा केल्या. पुढे वाढीस आले. ते बारा वर्षे ‘ महामौन्य ’ धरून राहिले, म्हणून त्यांना लोक मौनी-स्वामी म्हणू लागले. इथल्या वे. रामभाऊ कवीश्वर यांच्याकरवीं शके १८१३ या वर्षी एक मोठा यज्ञ केला. किती तरी दिवस तें यजनकर्म चाललें होतें.

देशोदेशींचे अगिहोत्री आणि शास्त्री-पंडित यांची सभा दाटली होती. दक्षिणेतील बहुतेक राजेरजवाडे उपस्थित झाले होते. कोल्हापूर इलाख्यांतील सगळे दूध बारा वाटांनी इथे येत होते. अमीपुढचा निर्माल्याचा ढीग काढला तर त्यांतून पांच हजार रुपये निघाले. यावरून यज्ञाला द्रव्य किती मिळाले असेल याची कल्पना करा. अवभृथस्नानासाठीं जातांना मौनीस्वार्मीची हत्तीवरून मिरवणूक काढण्यांत आली. शुक्रतीर्थापासून कुरुंदवाडच्या घाटापर्यंत माणसांची नुसती खेच झाली होती. यजमानाचे स्नान होतांच हत्तीवरचा ध्वज आडवा करण्यांत आला आणि त्या संकेतासरशीं हजारो मस्तके कृष्णेच्या प्रवाहांत बुझन निघाली. अशी कीर्ति आहे या मौनी स्वार्मीची. ही आणखी एक समाधि प. टेंबेस्वार्मीची. दत्तभक्तांच्या मालिकेत टेंबेस्वार्मीचीं स्थान असाधारण आहे. त्यांचे चरित्र अनेक यौगिक चमत्कारांनी भरलेले आहे.”

ज्या घाटावर श्रींच्या पादुका आहेत, तो जनादेंस्वार्मीच्या आज्ञेवरून एकनाथ-महाराजांनी बांधला आहे. श्रींच्या स्थानापासून खालीं थोड्याच अंतरावर पांच बहिणी मिळून जुळून आपल्याला भेटायला येणार म्हणूनच जणुं कृष्णेला इथे घाई झालेली दिसते. दत्तदिगंबराच्या कृपेचे उपायन घेऊन ती बहिणींचे आतिथ्य करायला धांवते. अनसूया आणि प्रियंवदा या दोन सख्या एका दिलानें जसें शकुंतलेचे सुख वाढवीत होत्या, तसेच या ठिकाणीं या पांच सरितांनी आत्मभाव समर्पून कृष्णेचे जीवन समृद्ध केले आहे. संगम म्हणजे दोन प्रवाहांचे एकीकरण. संगम म्हणजे एकरूपताच नव्हे; तर एकरसताहि. जिवाशिवांचे सामरस्य साधूं पहाणाऱ्या आणि तें साध्य केलेल्या महात्म्यांना असले स्थान न आवडले तरच नवल ! नरसिंहरस्वती इथें बारा वर्षे राहिले. चौसूट योगिनी गुस रूपानें प्रवाहाखालच्या आपल्या मंदिरांत नेऊन त्यांना भोजन घालीत होत्या. योगिनींना श्रींची परम भक्ति होती. इथून गाणगापुरी जातांना त्यांच्या आग्रहासाठींच नरसिंहसरस्वतींनी वाळूच्या पादुका करून इथे स्थापिल्या आणि बहिरंभटाची त्यांच्या पूजे-अर्चेसाठीं नेमणूक केली. हा बहिरंभट म्हणजे आलास नंवाच्या तीन कोसांवरच्या एका गांवचा भारद्वाज-गोत्री ग्राहण. वाढीच्या सगळ्या पुजाऱ्यांचा मूळपुरुष हाच.

चातुर्मास्य सोङ्गन दर शनिवारी इथे श्रींची पालखी निघते. गाणगापुरी

गुरुवाराचे महत्व आहे. सहस्रार्जुनाला गुरुवारीं आणि जनार्दन स्वार्मीना शनिवारीं दत्ताचा उपदेश झाला म्हणून हे दोन वार दत्तसंप्रदायांत महत्वाचे ठरले आहेत. वाढीला नेहमीच यात्रा असते. भवतापतस जीव अंतरांत अनेक कामना धरून इथें येतात. पिशाचयाधा झालेल्या दुर्दैवी प्राण्यांना त्या जाचांतून सोडविण्यासाठीं बहुधा इथेंचे आणण्यांत येते. संध्याकाळीं आरंतीच्या वेळीं धूपाचा वास दरवळला कीं झडपणी झालेल्या माणसांच्या अंगांत वारे भरते. कोणी खुमूळा लागतात, कोणी स्वांच पकडतात, तर कोणी 'सोडव रे, सोडव रे' अशा आरंत हाका फोडतात. तें अंग घुसलणे, तें दांत-ओठ खाणे, ते कर्कश चीत्कार, असले त्यांचे चाळे सुरु झाले कीं हरणाचे काळीज असलेल्या प्रेक्षकांच्या अंगावर भयाचा कांटाच उभा राहतो. खन्याखोट्याची शहानिशा करायला आलेल्या कित्येक संशोधकांचे हि अशा वेळीं काळीज घडघडतांना ऐकूं येते. आपापले पकडलेले 'झाड' सोहन कित्येक भुते इथें कृष्णप्रवाहांत मुक्ति घेतात आणि त्या त्या व्यक्ती पुनश्च 'माणसांत' येऊन संसाराला लागतात, असे अनुभव किती म्हणून सांगावे !

साधकांना गोळाभर अन्न सुखेनैव मिळावे म्हणून कित्येक संस्थानिकांनी इथें अन्नछत्रे ठेवलेली होतीं. पण आज त्यांचीच स्थिति पालटल्यामुळे हें अन्नदान आजभितीस बंद झाले आहे. जी स्थिति वाढीची तीच औंदुंबराची.

नरसोबाच्यावाढीला जाणाऱ्या याचेकरूने त्याच प्रवासांत औंदुंबराहि साधून ध्यावे. कारण हीं दोन्ही क्षेत्रे एकाच महापुरुषाचीं वास्तव्यस्थाने असून दोन्ही सामान्यपणे जवळजवळ आहेत. वाढीहून निघून जयतिंगपूरला गाढी पकडावी आणि भिलवडी स्टेशनला सोडावी. तिथून चार मैलांवर औंदुंबर आहे. भिलवडीला आम्ही उतरलो, ती वेळ सूर्यास्ताच्या आर्धीची होती.

आम्ही दरदाम ठरवून टांग्यांत चढलो. टांगेवाला चाशूक हालवीत एक एक उतारु आणून भरू लागला. मीं मोजायला सुरवात केली. सहा... सात...आठ ! कोणाला खरे वाटायचे नाहीं, पण त्याने नऊ माणसे टांग्यांत कोंबली. यांत मूळ एकहि नव्हते. आणि एवढा अतिरिक्त भार ओढीत टांगेवाळ्याचा तो श्यामकर्ण औंदुंबराच्या रस्याला लागला. टप्...टप्...टप् ! आजहि मला या गोष्टीचे आश्रय वाटते. ठराविक आकाराच्या त्या

वाहनांत आम्ही नऊ माणसे बसलो कर्शी ? योगमार्गातली एवढी अणिमा सिद्धि आम्हांला कुठून प्रास झाली ? त्या टांग्याची घाव मोडली नाही कशी ? तो घोडा शाश्वत राहिला कसा ? आणि आम्ही सगळे हातपाय ‘धड’ घेऊन मुक्कामाला पौचलो कसे ?

रक्तवस्त्र पांधुरलेला पश्चिम आकाशांतला तो तेजोगोल क्षणाक्षणाला अधिकाधिक सौम्य होत खाली खाली जात होता. जणुं कसल्या तरी अनामिक भयाने त्याचे चिब थरथरतांना दिसत होते. आमच्या हृदयाचीहि अवस्था तीच होती. कृष्णेच्या पात्रांतल्या फरशीवरून अंधार पडायच्या आंत आम्हांला परतीर गांटायचे होते. तशाहि परिथिर्तीत जिवाची तमा न बाळगतां आम्ही टांगेवाल्याला आलवीत होतो, ‘बाबा रे, जरा जलदी कर.’

त्यावर टांगेवाल्याने आम्हांला एखाद्या महामंड्याच्या रुचाबांत गंभीर आश्वासन दिले—


“ तुम्ही राव काळजी करू नका. मी वेळेवर तुम्हांला पौचवितो. तुम्हीं जर माझ्याशीं भाड्यासाठीं घासाधीस केली असती तर माझाहि घोडा आंखडला असता. अहो, आवं तसं ध्यावं ! ”

“ खरं आहे बाबा तुझं म्हणणं ! ” आम्हीं एकमुखाने त्याला पाठिंचा दिला. आम्ही गमतीगमतीने त्याच्याशीं बोलत होतों अन् तोहि तितक्याच अभिनिवेशाने त्याची परतफेड करीत होता. पोटाचा पुजारी असूनहि त्याची मान ताठ होती. कदाचित् तो स्वाभिमानी असावा. कदाचित् आमच्या अगतिकपणाचा फायदाहि घेत असावा. कोण सांगणार ? पण कसेहि असले तरी त्याने ‘सहोकित’ अलंकार साधला एवढे खरें. सूर्य क्षितिजाखालीं उतरायला आणि आम्ही टाग्यांतून उतरायला एक गांठ पडली. अवघडलेले हातपाय झाझून झटकून आम्ही कायेंक्षम केले आणि नदीच्या उताराला लागलो.

पात्रांतली ती फरशी दोन-अडीच हात रुंद असावी. तिच्यावर शेवाळ दाटले होते अन् गुडध्याच्या वर पाणी होते. खालच्या खळाळावर पश्चिम आकाशाचा रक्तपीत सांध्य रंग हृच्छावरपणे पसरला होता. उजवी बाजू इथामगंभीर दिसत होती. आमच्यामध्ये जे सडे होते ते सुलभपणे तरून गेले. जे परिग्रही होते त्यांना पुनश्च ‘पाणिग्रहण’ करावे लागले. लग्नांतली सतपदी

भूमीवर गृह्णामीच्या भोंवतीं तर ही शतपदी खळखळत्या जोरकस जलधारे-मधून. सतपदीच्या वेळचे रोमांच अनाद्रात सुखाचे तर या वेळचे रोमांच सूक्ष्म भयानें आणि थंडीतल्या शीतस्पर्शानें उठलेले. कांहीही असलें तरी माझ्या सोबत्यांनी आपापली ‘जवाबदारी’ अक्षरशः पार पाडली हें खरें. आम्ही सगळीं सुखरूप पैलपार ज्ञात्यावर कोणीं तरी विनोदाने म्हटलें, ‘सगळीं माणसें मोजून ध्या एकदा.’

देवाच्या पायाशीं पौंचायला अजून अर्धी मैल वाट चालायची होती आणि तीहि शेतामधली कांव्याकुट्यांची. आम्ही प्रवासी तर असे बहादर कीं, एकाच्याहि खिशांत विद्युदीपिका नव्हती. आगपेटी असती तरीहि बुडत्याला ‘काढीचा आघार’ ज्ञाला असता. अंचा, दुला, निततनी, वगैरे सतकृत्तिकांचा



पुंज क्षितिजावर आला होता. ती चंद्राची नाजूक नार रोहिणीहि त्यांच्या वरच्या भागाला लक्षकत होती. पण तो लुकलुकता प्रकाश आम्हांला मार्ग दाखवूं शकत नव्हता. ‘अन्धेनैव नीयमाना यथान्धाः’ तसे आम्ही पुढच्याचा पालव धरून एकेक पाऊल टाकीत एकदांचे कवि सुधांशूच्या दारीं अकलिप्त

अतिथी झालो. खन्या कवीच्या विशद अंतःकरणानें त्यांनी आमचें स्वागत केले. दत्तमंदिराच्या वरच्या बाजूलाच त्यांचें घर आहे.

हातपाय धुऊन आम्ही दर्शनासाठी खाली उतरलों तों शनिवारची पालखी नुकतीच निघाली होती आणि पहिल्या टप्प्याचें पद सुरु झाले होते—

**“धन्य हो प्रदक्षिणा सद्गुरुरायाची,  
झाली त्वरा सुरवरं विमान उतरायाची.”**

वाडीच्या मानानें इथे यात्रा कमी असते, अर्थात् थाटमाटहि कर्मीच. पालखीबिरोबर नित्याचे सेवेकरी आणि इतर मिळून जेमतेम वीस पंचवीस माणसें होतों. आम्हीं पांच सहा माणसांची त्या संख्येत अधिक भर घातली. पण वाडीपिक्षां इथें कांहीं निराळाच परिणाम मनावर होतो असें माझ्या अनुभवास आले. पालखीच्या मागोमाग आम्हीहि प्रदक्षिणा करूं लागलो. दाटलेल्या अंधारांत आणि वृक्षांच्या परिवारांत ती शुभ्र मेघडंचरी दत्तपादुका हृदयांत सांठवून बसली होती. शंकराचे ध्यान लावून हिमाचलावर अहोरात्र तपःसंचय करणाऱ्या गौरीसारखी मला ती वाटली. आणि ते वरचें निलें स्वच्छ आकाश ! त्या लहानशा शुमर्टीत मला फक्त दत्ताच्या पादुकाच दिसत होते. उत्तरेला सारथिपुंजांतला ब्रह्महृदयाचा तो ठळक तारा म्हणजे श्रीविष्णु. त्याच्या पदकमलापासून निघालेली, आणि कृत्तिकापुंजाच्या रेपेत ब्रह्महृदयाच्या दक्षिणेस असलेल्या अग्नीलाच जर रुद्र मानले, तर त्याच्या जटेतून खाली कोसळणारी ती स्वर्धुनी म्हणजे आकाशगंगा. तो जवळच रोहिणी नक्षत्राचा अधिपति म्हणून उलेखलेला ब्रह्मा. असे हे ब्रह्मा-विष्णु-महेश आपापल्या स्थानीं विराजमान होते.

पण पुढे काय झाले ? एक दिवस श्रीहृष्टापुढे निरुपाय होऊन अनसूयेच्या सत्त्वदरणासाठीं त्यांना अत्रीच्या आश्रमांत जावै लागले. पण झाला प्रकार उलटा. त्या महासतीचे सामर्थ्य त्यांच्याहून आगले ठरले. तिनें त्यांना अर्भके बनवलीं आणि त्यांचा पाळणा लोंबवला. चार पायांचे लंबचौकोन मुगनक्षत्र जर पाळण्याच्या जागी कल्पिले तर त्याच्या मधला इपुत्रिकांड हीं तीन गोजिरे बालके शेजारीं शेजारीं अंत पहुडलीं आहेत असें म्हणायला हरकत कोणती?

दुसऱ्या प्रकारानें बोलायचे तर जीव हा अविद्येच्या घोंगडींत गुरफटलेला आणि ईश्वर हा मायेची शाळ पांधरलेला असतो. दत्तोपासनेत घनिष्ठ संबंधानें असलेली त्रिपुरसुंदरी ही मायाच्या आहे. मृगाच्या ठिकाणी जर तिची कल्पना केली तर आंतला इयुत्रिकांड म्हणजेच मायोपाधिक ‘त्रिगुणात्मक त्रैमूर्ति’



दत्त म्हणावें लागेल. दत्ताच्या चित्रांत नेहमी आढळणारीं कुर्तीहि तिथें आहेतच. एक लुळधक मंडळाची शानाकृति आणि दुसरा प्रश्ना. हा सगळा देखावा दक्षिण भागात चकाकत होता. मार्गशीर्ष पौर्णिमेचा प्रदोष हा दत्त-जन्माचा काल आहे. त्या दिवशी सूर्यास्ताला दत्तजन्माचा गुलाल उधळत असतां वर मृगाचा पाळणा आंतल्या तीन बाळांसह पूर्वक्षितिजावर शुलूळ लागतो.

सकाळी थंडीनें हातपाय कांकडत होते, तरीहि घाटावर जाऊन कृष्णेत बुडी मारल्यावर एक नवी ऊब गात्रांत संचरली. जे पोहणार होते त्यांनी चार हात मारून त्या अथांग निळ्या डोहाचा बहुमान केला. बाकीचे पिशवींत आणलेल्या शेंगा माशांना टाकूळ लागले. त्या मटकावण्यासाठी माशांची ही कुंचड उडाली. मासे भले लष्ट होते. त्यांच्या दुहेरी अग्रांच्या शेपट्या पाण्यांत लवलवत होत्या. त्यांतला एखादा जवान गडी अंगाचें घनुष्य करून आणि किंचित् जलपृष्ठावर उसळी घेऊन जेव्हां स्वाली मुसंडी मारी तेव्हां तर त्याच्या कसरतीचें कौतुक करावें तेवढे थोडे असें वाटे. त्या थव्यांत श्रीहेरीच्या

मकरकुंडलांना शोभतील अशा मध्यम आकाराच्या मासोळ्याहि चुळबुळ करीत होत्या. इथल्या परिसरांत कोणीहि माशासाठी गळ टाकायचा नाही असा दंडक आहे.

त्या मत्स्यक्रीडेवर सिळलेली दृष्टि निग्रहानें बाजूला घेऊन मी कृष्णेच्या पात्रांत दूरवर फिरवली. केवढा विस्तर्णि तो डोह ! पाणी जणु हालतच नव्हते ; खालीं वहातच नव्हते. एकच कृष्णा ; पण नरसोबाच्या वाढीला ती आपला अवश्वलपणा दाखविते तर इथे संकल्प-विकल्पांचा उपशम होऊन शांतीनें वरलेल्या स्थितप्रज्ञाची अवस्था दाखवते. वरून सूर्यताप होतो म्हणून ती कढत नाही. आंत मोठमोठाल्या सुसरी वावरतात म्हणून ती उबगत नाही. आपल्या परिसरांतल्या मळ्या महामूर पिकतात म्हणून ती उपकार सांगत नाही. आणि वषोकालांत महापुरामुळे श्रीच्या पादुका बुडतात आणि मागाहून तिथें चिखलाचा डोंगर सांचतो म्हणून ती खंत करीत नाही.

घाटावरून मंदिराकडे येत असतांना कवि सुधांशूर्नी चार ओर्डीत त्या परिसराचे वर्णन ऐकवले.

“ खालुनी वाहते करुणा परमेशाची  
अन् तीरावरतीं बसली माय जगाची  
वटवृक्ष वरी सोडून जटा भूमीस  
प्राचीन वसे जणुं मूर्तीं योगीशाची ”

सुस्नात होऊन दत्ताला प्रदक्षिणा घालतांना सभौंवर्तीच्या ओवन्यांत एक-दीघे अनुष्ठानी गुरुचरित्राचे पारायण करतांना दिसले. ‘पोटापुरते’ मागून एकांतस्थर्दीं देवतेच्या साक्षिधांत साधना करणाऱ्या व्यक्तींबदल मला नेहर्मीच आदर वाटतो. तप करावें, निग्रहाच्या बळाबरोबरच ईश्वराचे अधिष्ठान मिळवावें आणि मग ‘सर्वभूतहिते रत’ होऊन कार्यक्षेत्रांत उतरावें हा आमच्या आर्यसंस्कृतीचा एक आगळा विशेष आहे. विधात्याला चारी खाणी आणि चौन्यांयशीं लक्ष योनी यांचे सुजन करण्याचे सामर्थ्य प्राप्त व्हावें म्हणून त्याच्या जनकानें ‘तप तप’ हा उद्गार त्या शून्याच्या गाभान्यांत घुमवला होता त्याचे तरी तात्पर्य हेच. दत्तात्रेयाचे एकेक शिष्य हे साधनेचे सह्य-विध्य होते. तो कार्तवीर्य सहस्रार्जुन गुरुकृपेसाठीं देहाची आटणी करीत बसला

होता. भार्गव परशुरामहि तसाच. मदालसेचा पुत्र अलर्क यानें मातापुरीं दत्तात्रेयाच्या पार्थीं स्वतःचे शिरकमल वाहिले होते. सब्बा लाख ‘गतिर्णव’ ग्रंथ बुटेदरीच्या गुहेत बसून रचणाऱ्या दासोपंतांनीं प्रथम बारा वर्षे सह्याद्री-वर आणि नंतर बारा वर्षे गोदावरीकांठीं उग्र तप आचरले होते. जनार्दन-स्वामी देवगडावर जी साधना करीत तीहि याच तोलाची होती. या सर्व निष्ठावंत भक्तांवर गुरुकृपा वरसली होती. संगमावर पुरश्चरण करीत असतांना दत्तात्रेय रामदासस्वामीच्या पुढेहि प्रगट झाले होते. त्यांनीं त्यांना अपूर्वे योगसिद्धि दिली होती. समर्थ हे त्यांचे सांकेतिक नांव दत्तदिगंबरानेंचे ठेवले, हे स्मरणांत ठेवण्यासारखे आहे.

दत्तसंप्रदाय पुरातन आहे. अवतारमालिकेत दत्ताला कुठे चौयें, कुठे सहावें, तर कुठे सातवें स्थान मिळालें आहे. पुराणे, भारत-भागवत आणि उपनिषदें यांत दत्तसंप्रदायाचे उल्लेख आढळतात. या संप्रदायांतले लोक राम-कृष्णां-पेक्षांहि दत्तावतार विशिष्ट असल्याचे सांगतात. राम-कृष्ण हे जगरहाटीप्रमाणे मतेच्या उदारातून जन्मलेले तर दत्त अयोनिसंभव. राम-कृष्णांना धर्मसंस्थापनेसाठीं शत्रुबाळाचा आश्रय करावा लागला तर दत्तानें योग आणि ज्ञान या त्याहून वरच्या साधनांनीं तेच कार्य साधले. राम-कृष्ण हे एकव्या वैकुंठपतीर्चीं रूपे तर दत्तमहाराजांत ब्रह्मा-विष्णु-महेश हे तिन्ही देव एक-वटले आहेत. शिवाय दत्त सदा अवधूत. सदा आनंदमम.

सोंवळ्या- अं॒वळ्याच्या बाबर्तींत दत्तसंप्रदाय कडक असला तरी तो प्रपंचाला पराङ्मुख करणारा नाही. बहुतेक प्राचीन दत्तभक्त रजोगुणी क्षात्र-वृत्तीचेच आढळतील. दत्तात्रेयानें निरनिराळ्या भक्तांना केलेल्या उपदेशाचे सार पाहिले तर त्यांत त्याला लोकोपकारार्थ कर्मयोगच अभिप्रेत दिसतो. तो वर्ण-श्रमधर्माचा असीम पुरस्कर्ता आहे आणि वर्णश्रम म्हटले कीं त्यांत सगळा संसार आलाच. तात्पर्य, दत्तोपासना हे मोक्षाइतकेंच अभ्युदयाचेहि साधन आहे.

दत्तसंप्रदाय प्राचीन असला तरी महाराष्ट्रांत तो सुपरिचित आणि सुप्रतिष्ठित ज्ञाला तो नरसिंहसरस्वतीच्यामुळे. शालिवाहन शकाच्या १४ व्या शतकाच्या ती. म. ...४

मध्यभागी त्यांचा अवतार झाला. त्या वेळी उभा महाराष्ट्र यवनी सत्तेच्या टाचेखाली होता. हिंदु जनता अति त्रस्त झाली होती. पोटी भय बाळगून सगळे लोक जीवन कंठीत होते. कोणी आपंगिता नाही, कोणी पुसता नाही, अशी सवत्र अशरणता आली होती. साहजिकपणेंच देवाधर्मावरचा विश्वास डळमळला होता. अशा दुर्धर लोकस्थितीत त्यांनी अवतरून पीडित प्रजेला धीर दिला. आपल्या योगसामर्थ्याचा अनक प्रसंगी साक्षात्कार दाखवला. असंख्य लोकांना दुःखमुक्त केले. खी-पुरुषांना सोज्ज्वल आचारधर्म उपदेशिला. हिंदूवर तशीच अहिंदूवरहि आपल्या तपोबलाची छाप पाढली. आपल्या पायाच्या फोडाचें असाध्य दुखांगे बरै करण्यासाठी खुद्द बेदरचा बादशाहा अल्लाउद्दिन बहामनी नरसिंहसरस्वतीच्या पायांशी आला होता आणि रोगमुक्तहि झाला होता.

शके १३८० या वर्षी नरसिंहसरस्वतीची अवतारसमाप्ति झाली. त्यानंतर मुमारे शंभर वर्षीनी ५३ अध्यायांचा गुरुचरित्र हा ग्रंथ सरस्वती गंगाधरानें रचला. दत्तभक्तीची प्रतिष्ठा याच एका ग्रंथाने वाढविली. दत्तभक्तांच्या धरी हा ग्रंथ कपाटांत न राहतां देवघरांत बसतो. भागवत ग्रंथाच्या सप्ताहांपेक्षांहि गुरुचरित्राचे सप्ताह अधिक होतात.

औंदुंबराच्या छायेतून मी मंदिरप्रदक्षिणा करीत होतो. लहानमोठे अनेक औंदुंबर या क्षेत्राचें नांव सार्थ करतात. दत्ताला औंदुंबर प्रिय आहे. वट-पिण्याप्रमाणेंच औंदुंबरहि पावन वृक्ष आहे. ऐतरेय ब्राह्मणांत याच्या फळांना ‘मधु’ म्हटले आहे. क्षत्रिय कुमाराला उपनयनांत औंदुंबराचाच दंड दिला जातो. यज्ञप्रसंगी यूप उभारीत तो याचाच. ‘दर्वी’ ही याच्याच लांकडाची असे. औंदुंबर हा याजिकांत सर्व औषधींचा प्रतिनिधि होऊं शकतो. इष्ट वृक्षाच्या समिधा मिळूं शकल्या नाहीत तर ‘तदभावे’ औंदुंबराच्याच वापरतात.

वरच्या भागाला एक ‘आजोबा’ वड आहे. त्याच्यावर आम्ही गेलों त्या दिवशीं शुकगणांची महापरिषद् भरली होती. हिरव्या पर्णसंभारांत त्याच्या रक्तचंचू मनोज्ज रंगसंगति दाखवीत होत्या. त्यांची फडफड सुरु होती, त्या अर्थी परिषदेचा अध्यक्ष अजून यायचा असावा. त्या वडाच्या खालून

जाणाऱ्या वाटेने आम्ही ब्रह्मानंदांच्या मठाकडे गेलो. हठयोगाचे आचार्य असलेले हे स्वामी १८२५ सालीं गिरनार पर्वतावरुन इथे आले होते. इर्येच त्यांनी समाधि घेतली. मठस्थान शांत आहे, प्रसन्न आहे आणि पावनहि आहे. त्याच्याचसमोर कृष्णाच्या पात्रांत सिद्धमठ नांवाचा आणखी एक मठ आहे. पण उन्हाळ्यांत सुद्धां त्याच्यावर गुडधाभर पाणी असते. यावरुन असे अनुमान करतां येते की, पूर्वी तो मठ तीरावर असावा आणि नदीचा प्रवाह दत्ताच्या चरणांजवळ सरकल्यामुळे त्या मठाला जलसमाधि मिळाली असावी. ‘पुरा यत्र स्त्रोतः पुलिनमधुना तत्र सरिताम्’ असे जे भवभूति म्हणतो ते निसर्गाच्या अशा उल्थापालथी पाहूनच. औंदुंबर ही अंकलखोप या गांवची वाढी आहे. मुख्यत्वे देवपूजकांचीच इथे वस्ती आहे.



दुपारीं भोजन उरकून आम्ही भुवनेश्वरीच्या दर्शनाला जाण्यासाठी तरीत बसलो. नाव सुसाट निधून पैलतीराला थडकली. भुवनेश्वरीचे स्थान औंदुंबराच्या पूर्वेस आहे. जुनाट देऊळ, एका गुरव पुजाच्याशिवाय मनुष्यवस्तीचा अभाव आणि झाडाच्युदुपाचे नांवसुद्धा नाही. यामुळे इथें फार वेळ थांबावेसे वाटत नाही. ही त्रिभुवनाची इंधरी इथे अनाथासारखी वाटते. मंदिरांत मार्गदर्शकानें गाभाच्याजवळच्या एका जागी बोट दाखवून सांगितले की,

इथें खालीं भुयार असून तें भिलवडीच्या घाटापर्यंत गेले आहे. या स्थानाच्या इतिहासांत एका उग्र गंभीर घटनेची नोंद आहे.

करवीर क्षेत्रींच्या एका मतिमंद ब्राह्मणानें भुवनेश्वरीपुढे विद्येसाठीं धरणे घेतले आणि ती प्रसन्न होईना असें पाहून तो वैतागानें आपली जिहा छेदायला निघाला. मग मात्र देवीने साक्षात्कार दाखवून त्याला सांगितले कीं, ‘नदीच्या पलीकडे जा आणि तिथें औंदुंबरातर्णी एक महातापसी बसला आहे त्याचे पाय धर. तो तुझे आर्त पुरवील.’

हा तापसी म्हणजे नरसिंहसरस्वती. गुप्तरूपानें कांहीं काल राहण्यासाठीं त्यांनी हैं औंदुंबरवन निवडले होते; पण भुवनेश्वरीने या ब्राह्मणाला त्यांच्याकडे धाडून त्यांना उघडकीस आणले. मूढ ब्राह्मण श्रींच्या केवळ वरदहस्ताने वेदशास्त्रसंपन्न झाला. ही वार्ता सर्वत्र पसरली आणि जो तो आपले दैन्य, दुःख घेऊन त्यांच्याकडे धावूं लागला.

भुवनेश्वरीच्या दारांतून आम्ही भिलवडी स्टेशनची ‘मोहोर’ धरली. ती पाऊलवाट शेतांतून जात होती. त्या काळ्याशार जमिनींत अन्नपूर्णा हंसून ढोलत होती. दोन्हीं बांजूनीं लवून आलेल्या भरघोस कणसांना हलुवार हातांनीं दूर करीत आम्हांला जावै लागत होते. हिंदुस्थानात अन्नाचा दुष्काळ आहे या गोष्टीवरचा क्षणभर विश्वासच उडाला ते मोत्यांसारखे दाणे पाहून. आमच्याभोवतीं सगळीकडे हिरवीं विंगट शेतेंच शेते. त्यांत मुख्य पिकाच्या आश्रयानें कडधान्ये आणि पालेभाज्याहि तयार होत होत्या.

भरदुपारचा प्रहर. मोकळ्या निळ्या घुमटाखालची पायवाट. वर ‘नक्षत्र’ तापलेले. आणि आम्ही स्टेशनकडे चाललेले. स्टेशनभागांतर्लीं छपरे दिसत होतीं; पण कितीहि चालले तरी तें जवळच येईना. सुपारीचे खांड चघळूनहि घशाची कोरड कमी होईना. एवळ्यांत डाव्या बाजूच्या शिवारांत दोन झोपळ्या दिसल्या. तिथें पाणी मिळेल ही खात्री झाल्यानें आम्ही वाट सोडून तिकडे वळलो. झोपळ्यांच्या दारांत बैल मध्यान्हाची डुलकी घेत होते. जवळच चारदोन उघडीं पोरे बागडत होतीं. पाहुण्यांचा लोंदा बाहेर आलेल्या पाहून झोपडींतून बाहेर आलेल्या बायकांच्या डोळ्यांत आश्र्य ओर्थंबळे.

लहानशीच पण मोट चालणारी विहीर तिथें होती. आंत उत्तरायला घसरडी वाट होती. पाणी माठांतल्यासारखे गार होतें. ‘कान्तायते स्पर्श-सुखेन वारि’ असेंच एखादा कर्वीनें त्याचें वर्णन केलें असतें. कां नाही तें शीतल असणार! सभोवतीच्या डेरेदार आग्रवृक्षांनीं सूर्यकिरणांचा कधीं स्पर्शच होऊं दिला नव्हता त्याला. तें थोडेसेंच पिऊन आमची तृष्णा हरली. अधिक प्यालों तें लोभ सुटेना म्हणून. आतां स्टेशन अगदीं जवळ दिसत होतें. तें आणखी तीन मैल लांध असतें तरी आतां आम्हांला त्याची पर्वा नव्हती. जातां जातां मीं त्या ‘सरसहृदय’ कूपाला माझी कृतज्ञता कळवली—  
“हे कूप त्वं चिरं जीव ! स्वल्पतोये बहुव्ययः”

---

: ४ :

## पंचवटीच्या परिसरांत

नाशिक-पंचवटीच्या यात्रेसाठी मी पुण्याहून निघालों, ते दिवस वसंत-ऋतूचे होते. आगगाडीपेक्षां बसने जाणे सोईस्कर म्हणून मीं तोच मार्ग धरला. खेड, नारायणगांव, संगमनेर, सिन्नर या गांवांवरून हा रस्ता नाशिकला पोचतो. प्रथम पुष्पोदगम, नंतर नवपळव, त्यापुढे भ्रमरसमुदाय आणि त्याहिवर कोकिलकूजन अशा क्रमाने वसंत अवतीर्ण होतो असे संस्कृत कर्वीच्या काव्यांत वाचलेले आणि कोकणांत अनुभवलेले; पण आमची बस जात होती तो रस्ता रक्ष आणि रखरखीत होता. जिथे वनस्थलीचाच अभाव तिथे वसंताने अवतरायाचे कर्से आणि आपला खेळ मांडायचा तरी कसा?

संगमनेर जवळ येत चालले तों मध्यान्हाचे काव्य तळपूं लागले. खालीं जमीन काढी. डोक्यावर आकाश निळे. झाडी नसल्यामुळे हिरव्या रंगाचाच तेवढा दुष्काळ होता. गांवाच्या आश्रयानेसुद्धा वृक्षांची वाढ झालेली दिसत नव्हती. एका ठिकाणी जवळच्या नदीचे पाणी ढोसून गुरेसुद्धां उन्हांतच गोठणीला बसली होती. सगळ्या घरांवर सकाळपासून संध्याकाळपर्यंत उन्हच उन्ह. लहानपणीं एखाद्यानें खोडी काढल्याची तकार घेऊन आजीकडे गेलीं कीं ती म्हणायची, ‘थांब हं, आपण त्याचं घर उन्हांत बांधू! ’ उन्हांत घर ही केवढी जबर शिक्षा असली पाहिजे हें त्या गांवांवरून जाणतां येण्यासारखे होते.

उन्हाच्या जोडीला कढत वारेहि डोळे आणि कानशिले भाजीत होते. धुरळा तर लोटांनी उठायचा आणि गाडीत धुसायचा. गोदावरीच्या आर्धीं त्यानेच आम्हांला सचैल स्नान घातले. नाकांत, तोंडांत, डोळ्यांच्या पापण्यांवर तोच एक पदार्थ. बाहेर उन्हाळा आणि आंत धुरळा; त्यामुळे जीव कासावीस होऊन लागला. नाशिक हें द्राक्षांसाठी प्रसिद्ध; तेव्हां म्हटलें शहराच्या जवळ पोंचल्यावर तरी आमची बस द्राक्षांच्या मळ्यांतून जाईल. पण तें स्वप्रच ठरलें. एवढ्यांत नाशिक रोड स्टेशन आलें. आतां फक्त ४-५ मैल जायचे होतें, आणि रस्ताहि चांगला होता. कोर्ट, कचेन्या आणि शाळा यांच्या इमारतींवरून आमची बस मुक्कामावर येऊन थडकली. तब्बल साडेसहा तासांनी मीं नाशिक क्षेत्रांत पदार्पण केले.

मुक्कामावर पोचताच जेवण तयार असल्याची सूचना मिळाली. ‘शतं विहाय भोक्तव्यम्’ मनाने सुभाषित सांगितले. पण त्याचा पुढचाच चरण निराळेच सांगत होता. ‘सहस्रं स्नानमाचरेत् !’ हजार गोष्टी मार्गे टाकाव्या आणि आर्धी स्नान करावे. त्या हजारांत जेवणसुद्धां आलेच. मी नाशिकला केवळ भोजनभाऊ म्हणून थोडाच गेलो होतो. भूक समसमली होती है खरे; पण त्याचबरोबर यात्रेकरूच्या अंगी सहजपणे जी एक तितिक्षा येते ती मलाहि आली होती. आणि मुख्य म्हणजे इतके तापून आणि धूल खाऊन आल्यावर स्नानावांचून चैनच पडले नसते. म्हणून मी धोतर-पंचा खांधावर टाकून सरळ नदीची वाट धरली. नाशिक शहर हे नदीकाठी वसल्यामुळे कोणताहि उतरता रस्ता शेवटी गोदावरीलाच जाऊन मिळतो. वस्तुतः पंचवटीच्या बाजूने असलेल्या रामकुँडावर जाऊन स्नान करण्यांत खरे यात्राफल आहे, हे जाणत असूनहि मीं ती गोष्ट त्या वेळी टाळली. रिकाम्या पोटीं तीर्थोपाध्यांच्या चक्रवृद्धांत सांपदण्याची माझी तयारी नव्हती. नाशिक आणि पंचवटी यांना जोडणारा ‘सेतुबंध’ जियून सुरु होतो तिथेच सुंदरनारायणाच्या मंदिराकडून मी खाली उतरलो. तिथें छायाहि होती आणि पाणीहि भरपूर होते.

वपौप्रमाणेच गोदावरीने आपला जीवनरस सूर्यदेवाला समर्पण केला होता. त्यानेहि तो वर्षाकाळीं सहस्रगुणांनी परत करण्याच्या बोलीवर ग्रहण केला होता. गोदेचे बहुतेक पात्र कोरडे पडले होते. त्यांतून वरच्या बाजूला गंगापूर येथे धरण बांधण्याचे काम सुरु असल्यामुळे उरलासुरला ओघ त्यांनी तिथें रोखून धरला होता. त्यामुळे पुलाखालच्या पात्रांत काळे खडक कोरडे आणि मोकळे पसरले होते. पण मी जिथे बुडी मारीत होतों ती जागा पुलातळची होती आणि तिथें लहानसा बंधारा असल्यामुळे कृपणाच्या वित्ताप्रमाणे बरंच पाणी सांचले होते. लंगोट कसलेली किती तरी मुले त्यात घडाघड उड्या घेत होती. नगरपालिकेने ‘जलरक्षक’ म्हणून नियुक्त केलेला एक पंजाबी निर्वासित, मुलांच्या माकडचेष्टा अनावर झाल्या कीं हातांतली छडी हालवीत ‘मा चापलाय’ म्हणून त्याना दटावीत होता.

मी सुस्नात होऊन शुद्ध मराठी मंत्राने औंजळ भरून गोदेला अर्ध देत होतों.—

“ तुज हृदयंगमरवे विहंगम-भाट सकाळीं आळविती  
 तरु तीरींचे, तुजवर वल्लीपलुव चामर चाळविती  
 तुझ्या प्रवाहीं कुंकुम वाही बालरवी जणुं अरुणकरीं  
 जय संजीवनि ! जननि पयोदे ! श्रीगोदे भवताप हरीं.”

राजकवि चंद्रशेखरांच्या गोदागैरवांतल्या या पदपंक्ति आहेत. या गोदागैरवाच्या रूपानें त्यांच्या संस्कारवती वार्णीतून एक प्रसन्न पावन काव्यगंगा अवतीर्ण झाली आहे. गोदामाईची असाधारण भक्ति तिच्यांतून वाहते. जगन्नाथपंडितांची जशी संस्कृत गंगालहरी तसाच हा चंद्रशेखरांचा मराठी ‘रसिके अक्षरे मेळविलेला’ गोदागैरव. जगन्नाथ हा हाडाचा पंडित. अंतरांतली उद्धाराची तळमळ व्यक्त करीत असतांहि पांडित्याने त्याची पाठ सोडली नाही. त्यानें गंगार्मध्यार्शी भक्तिवादाबरोबरच युक्तिवादहि मांडला आहे. कारण ती त्याची जित्याची खोड. पण चंद्रशेखर आपला अनन्यशरण भक्तिभाव तिला समर्पून ‘जय संजीवनि ! जय श्रीगोदे !’ असा तिचा उट्डघोप करतात. जणुं त्यांना हवें होतें ते अभयवचन तिच्या तोऱ्हन मिळालें आहे. जणुं सगळा भवताप शमला आहे!

माझे हे स्तोत्र ऐकून तो मुलांना दटावणारा ‘भद्र्या’ मजकडे वळला. मला वाटले, आपल्यालाहि हा आतां कांहीं तरी सुनावणार. पण त्याचे डोळे तसें सांगत नव्हते. ते कांहींसे तरळले होते. त्याला मी कोणी तरी निराळा वाटलो असेन. जवळ येऊन त्यानें ‘कोण, कुठले’ म्हणून माझी चौकशी केली. हातांतली काठी टाकून आणि घटकाभर आपला सेवाधर्म विसरून तो एका पायरविर बसला. मींन विचारतांच त्याने आपल्या निर्वासनाची कहाणी सुरू केली. बोलतां बोलतां साठीच्या घरांत गेलेल्या, दणकट हाडापेराच्या त्या वृद्धाच्या डोळ्यांतून आसवांचे थेंब त्याच्या करड्या दाढीवर सांझे लागले. देशांत त्याचें दुकान होतें. चार गडीमाणसे पदरी होती. मुलगे आणि सुनाही होत्या. पण एकाएकीं आकाशाची कुन्हाड कोसळली. होतें तें नव्हतेसे झाले असतें तरी हरकत नव्हती. पण घडले तें विपरीत ! कल्पनेसरशीं रक्काचें पाणी करणारे !

त्याची अस्तल पंजाबी मला कळायला कठीण जात होती. माझी मराठी त्याला तशीच वाटली असेल. पण जिमेच्या भाषा अनेक असल्या तरी

हृदयाची भाषा सर्वत्र एकच असते आणि ज्याची माणुसकी शाबूत आहे त्याला ती कलायला उशीर लागत नाही. त्या अंतस्थ भाषेत मीं त्याचें सोलीव दुःख आणि त्याने माझी सहानुभूति जाणली. पण त्याला माझ्याकडून हवी होती ती 'ओली' सहानुभूति. आणि ती मिळतांच त्याने मला एक सलाम करून आपली काठी उचलली. मीं मनांत म्हटलें, कांहीं नुकसान झालें नाही. एर्वीतेवीं मी स्नानविधींची दक्षिणा कोणाला तरी देणारच होतो. 'देशे काले च पात्रेच —'



भाविक असो, वा तार्किक असो, कोणालाहि गोदासनानाची अपूर्वाईच वाटेल. गोदावरीची 'दक्षिणगंगा' अशी ख्याति आहे. गंगा आणि गोदा या दोर्घी-चाहि शंकराच्या जटेशीं संबंध असल्यामुळे त्या 'शांभवी' आहेत. भाविकांची तर अशी धारणा आहे कीं, दोर्घींने संदेश एकमेकींना पौचवणारा एक मध्यस्थ गुप्त प्रवाह भूगर्भातून असला पाहिजे. या महानदीला गंगेच्या खालोखाल, क्वचित् गंगेपेक्षांही वरकड मानतात. रेवातीरीं तप करावें, गंगातीरीं देहठेवावा आणि कुरुक्षेत्रात दान करावें अशी त्या त्या क्षेत्रांची महती आहे; पण या सगळ्या गोष्टी एका गोदातीरीं केल्या तरी तेंच पुण्यफळ लाभतें, असा स्कंद-पुराणाचा निर्वाळा आहे. उगम, मध्य आणि शेवट अशा तिन्ही ठिकाणी ती सारखीच पावन आहे.

गोदेला महाराष्ट्राची 'सरस्वती' म्हणायला मुळींच हरकत नाही. माउली

तर ती आहेच आहे. निराळया दृष्टीने पाहिले तर ती अध्यात्माची सरिता दिसते. तिच्यांतून वाहते ते पाणी नव्हे, तर विशुद्ध सत्त्वगुण. तिच्या तीरावर जें सारस्वत निर्माण झाले ते विश्वात्मैक्याचे आणि सामरस्याचे. तिच्या तीरावरचे खग-मृग आणि पांत्रांतले दगडधोडेसुदां विश्वप्रेमाचीं मंगलसूक्ते गात असतील. गंगेच्या कांठीं तप पोसले. यमुनातीरीं प्रेम दाटले. नर्मदाकिनारीं योग वाढला. कृष्णाकांठीं सामर्थ्य तळपले. आणि गोदातीरीं भास्त्रज्ञानांचा एकमेळ साधून मनुष्यमात्राला मोक्षाचे महाद्वार खुले करण्यांचा एका महान् संस्कृतीचा विस्तार झाला. महाराष्ट्रांतला भागवतधर्म हिचेचे स्तन्य पिऊन पुष्ट झाला आहे. हिच्या कांठचीं नाशिक आणि पैठण हीं दोन नगरे संस्कृति-केंद्रे म्हणून सातवाहनांच्या कालापासून प्रसिद्ध आहेत.

श्यंबकेश्वरी ब्रह्मगिरीवर हिचा उगम झाला. वस्तुतः पश्चिम समुद्र तिला पन्नास मैलांवर होता. तिच्या दोन धाक्या बहिणी वैतरणा आणि दमणगांगा या दोर्घीर्णीं हें जवळचेच 'स्थळ' पसंत केले आणि पश्चिम बाजूने ज्ञेप टाकली. पण गोदावरीचा विचार वेगळा ठरला. तिला सागरभिळणी तर साधायची होतीच ; पण त्याआधीं भूपृष्ठाचे सौंदर्य वाढवायचे होते. तटप्रदेश समुद्र करून जनांचे दन्य दूर करायचे होते. म्हणून तिने पूर्वसमुद्राचा नऊशे मैलांचा मार्ग पसत केला. ती प्रथम एकटीच आपल्या ध्येयमार्गावर आरुढ झाली. पण तिला वाटेत आणखी कांहीं जीवीच्या सांगातिणी भेटल्या. प्रथम तिला दारणा भेटली. नंतर प्रवरा मिळाली. पुढे बालेघाटांतली मांजराहि आली. अजंक्याच्या डोंगरांत जन्मलेल्या पूर्णीनेहि तिचीच कास घरली. सिरोंचा येथे प्राणहितेने तिच्यांत प्राण ओतला. नंतर इंद्रवती आणि शबरी याहि आल्या. या संगमानंतर गोदेने आपली दिशा बदलली. ती दक्षिणवाहिनी झाली. साधकाच्या मार्गीत काम-क्रोध तसे मोठमोठे पर्वत त्या मार्गीत तिला आड पडले. पण तिने त्यांच्याशीं चांगलाच सामना दिला. अनेक नद्यांच्या जलौघाची संघशक्ति तिच्या पाठीशीं असल्यामुळे तिने त्या पर्वतांना फोडोत, तोडीत, राजमहेंद्रीचे मोकळे मैदान गांठले. मद्रास राज्यांत आल्यावर तिने आपल्या एका प्रवाहाचे सप्तप्रवाह केले आणि जणुं सप्तहस्तांनीं सागराला मिठी घातली. जनसेवेत कृतकार्य होऊन आलेल्या या वरवर्णनीला सागराने अनंत-लहरीच्या करांनीं कुरवाळले. त्याच्या संतत हास्यांत तिचेहि हास्य मिसळले.

नाशिक हें क्षेत्र पुरातन आहे. पुराणांतरीं त्याचा डिंडिम वाजत आहे. भारतांतील पांच महातीर्थीत त्याची गणना होते. यालाच 'पश्चिमकाशी' अशी दुसरी संज्ञा आहे. दोनहजार वर्षांपूर्वी हे व्यापारी पेठ आणि क्षेत्र म्हणून प्रसिद्ध असल्याचे इंजिनियन प्रवासी टॉलेमी सांगतो. 'नासिक' असा त्यानें त्याचा उल्लेख केला आहे. पतंजलीच्या महाभाष्यांत 'नासिक्य' असें नांव आढळतें. युगमानाप्रमाणे त्याला अनेक नावे भिळालेलीं आहेत. कृतयुगांत याला पद्मनगर म्हणत. ब्रेतांत त्रिकंटक या नावे ओळखीत. द्वापरांत जनस्थान म्हणून संबोधीत. आजचे नाशिक हे नांव 'नवशिख' शब्दाचा अपभ्रंश असल्याचे सांगतात. याच्या आसपास नऊ टेकड्या असल्यामुळे याला नवशिख म्हणून असावे. बहुजनांना कदाचित् ठाऊक नसेल; पण यवनांच्या सत्ताकालांत त्यांनी याचे 'गुल्शनाबाद' असें नवे नामकरण केले होते. औरंगजेबाच्या एका सुभेदारानें इथर्लीं पंचवीस देवळे पाझून एकचतुर्थीश शतकृत्य केल्याचे इतिहास सांगतो.

गोदावरीच्या दक्षिण तीरावर नाशिक आणि उत्तर तीरावर समोरच पंचवटी आहे. दोन्ही क्षेत्रे समान योग्यतेचीं आणि प्रातःस्मरणीय आहेत. पंचवटीत प्रभु रामचंद्राने आपला आश्रम उभारला होता. रामाच्यापूर्वी किंती तरी वर्धं विंध्य ओळाऱ्हन अगस्त्यमुनि दक्षिणेत उत्तरला होता. कुदलीने डोंगर-कडे तोऱ्हन त्याने दक्षिणापथ तयार केला होता. दक्षिण दिशेला आर्योना वाहूती वाट करून देण्याचे श्रेय अगस्त्यालाच दिले पाहिजे. पंचवटीपासून दोन योजनांवर त्याचे वसतिस्थान होते. अत्रस्थ अनार्यांनी त्याच्या या आक्रमणाला कसून विरोध केला असला पाहिजे. पण तो प्रेमाचा मंत्र घेऊन आला होता. त्यानें हक्कहक्क त्याचा विरोध शमवला. त्या आदिवासी रानटांशीं त्याने सौरस्य निर्माण केले. एक विशाल संस्कृति त्याच्यापार्शी होती. ती देऊन त्यानें त्या अनार्योना 'आर्य' करून टाकले. हा सर्व प्रदेश त्यानें कसा निवैरं बनवला तें खुद रामचंद्रानेच लक्ष्मणाला सांगितले आहे. गोदावरीच्या उत्तर तीराला गौतमतीर आणि दक्षिण तीराला वसिष्ठतीर म्हणतात. यावरून या दोघां क्रुष्णप्रवरांनींहि अगस्त्याच्या या कार्याला हातभार लावला असावा असें अनुमान निघतें. ब्राह्मण आणि क्षत्रिय यांच्या सहकारानेच दक्षिणेतल्या या आर्य वसाहूती सुप्रतिष्ठित झाल्या. त्यांनी मूळ रहिवाशांचे निर्मूलन केले नाहीं; तर त्यांचा आपल्या जयिणु संस्कृतीत समावेश करून टाकला.

प्रभु राम आपला वनवास पुरा करण्यासाठी कदाचित् दुसरीकडे हि कुठें तरी गेला असता. त्याला कांहीं कैकेयींने पंचवटींत राहण्याचा निर्बंध घातला नव्हता. पण अगस्त्याने त्याला इथली गोडी उत्पन्न केली. ‘इथे हरणे असंख्य आहेत. फलांमुळांचीहि वाण नाहीं. वृक्षांची घनदाट छाया आहे. शिवाय गोदावरीसारख्या महानदीचे सानिध्य आहे. तेव्हां तूं या जनस्थानांतच रहा आणि आमच्या यज्ञयागांचा विधवंस करणाऱ्या राक्षसांचा उच्छेद कर.’

रामरायाने त्या तपोवृद्ध मुनीचा आदेश शिरोधार्य मानला. पंचवटींत आश्रम उभारून त्याने पित्याचे वचन आणि राक्षसांचे निर्दालन हीं दोन्ही कांये एकाच काळीं पार पाडलीं. त्या दिवसापासून आजतागायत पंचवटींत राममहिमा गाजून राहिला आहे.

पण ही झाली पुराणकालीन गोष्ट. इतिहासाचा धागादोरा कुठपासून सांपडतो हैं पहायचे तर आंंग्रे-भृत्यांच्या राजवटीपासूनच आपल्याला प्रारंभ करावा लागेल. यांनाच पुढे सातवाहन अशी संज्ञा लाभली. हे सातवाहन सूर्यवंशी म्हणजे रामाच्याच वंशांतले होते. महाराष्ट्राचा पहिला ऐतिहासिक महावंश तो हाच. खि. पू. २०० ते इ. स. २००पर्यंत यांनी महाराष्ट्रावर अधिराज्य केले. महाराष्ट्रांत अनेक ठिकाणी डोंगर पोखरून लेणीं खोदण्यांत आलीं तीं यांच्याच कालखंडात. त्यानंतर या भागाची सत्ता अभीरांच्या हातीं आली. अंजनेरी हा किळ्डा हैं त्यांचे मुख्य ठाणे होतें. सहाव्या शतकाच्या प्रारंभी हा प्रदेश चालुक्यांनी हस्तगत केला. त्यानंतर आले राठोड. त्यांची पहिली राजधानी नाशिक जिल्ह्यांत मयूरखंडी येथे उभी झाली. त्यानंतर देवगिरीच्या यादवांची अमदानी सुरु झाली. त्यांचा काळ फिरल्यावर मुसलमानी सत्ता गाजूलागली. त्यांच्या काळांत या क्षेत्रांची पदक्षेत्र होऊन त्याला अवकळा आली. त्यानंतर अठराव्या शतकाच्या मध्यावर पेशव्यांनी त्याचे मुख उजळ केले. पुढे पेशवाई बुझन इंग्रजांचा अंमल जारी झाला हैं खरें; पण त्यांच्या अमदानींत क्षेत्रांच्या महात्म्याला धक्का लागला नाहीं.

नाशिक-पंचवटींत जीं कलापूर्ण मंदिरे आहेत त्यांतले एक सुंदरनारायणाचे. हे १७५६ साली सरदार चंद्रचूडांनी बांधले. मीं जिथे स्नानाला उतरलो होतों तिथे वरच्याच बाजूला तें असल्यामुळे मीं प्रथम तिकडे वळलो. सत्याला


स्मरून बोलावयाचें तर मला देवापेक्षां देवळाचीच उत्सुकता अधिक होती. प्रवेशद्वारांत उमा राहिलो तर त्यानेंच माझी दृष्टि स्थितवली. कोरीव नक्षीनें खचून राहिलेला असा तो दरवाजा आहे. खाली दोन बाजूना दोन कीर्तिमुखे. त्यांच्या बाजूला दोन पार्पंद. चौकटीवर घुमटींत कोरलेला लबोदर गजवदन. त्यावर दगडी झडप आणि त्याच्यावरहि सुंदर मेहरप. तिथल्या नक्षींतला रेखीवपणा आणि समतोलपणा मुक्तकंठाने प्रशंसावा असा आहे. या मंदिराला दिशासाधन आहे. मार्चन्या २१ तारखेला उगवत्या सूर्याचे किरण सरळ सुंदरनारायणाच्या पायांवर पडतात. या मंदिराच्या तंतोतंत समोर नदीच्या पलीकडे कपालेश्वर मंदिर येते. कपालेश्वराच्या प्रवेशद्वारांतून सुंदर-नारायणाच्या गर्भागारांतला दिवा दिसतो असे सांगतात. कपालेश्वराचें नांव अनायासे आले तेव्हां इथेच त्याला दोन वाक्सुमने वाहून पुढे जावे हैं बरे.

रामकुंडाच्या जवळच तें आहे. उंचावर असल्यामुळे बऱ्याच पायच्या चढून वर जावे लागते. वरून गोदातीराचें विहंगमदर्शन चांगले होते. प्रदक्षिणा करतांना प्राकारांतल्या पिंपळांची सळसळ कानीं पडते. कपालेश्वराचें वैशिष्ट्य हैं की, त्याने आपले वाहन चरायला सोडले आहे. ज्याच्या शिगां-मधून शिवदर्शन घेण्याचा संकेत तो नंदी त्याच्यापुढे नाही. तो नसायला पुराणकालांत एक सबळ कारण घडले आहे.

ब्रह्मदेव आणि शंकर या दोघांत एकदां कसली तरी गंभीर चर्चा सुरु झाली. विधात्याच्या युक्तिवादापुढे शंकराचा टिकाव लागला नाही. त्याने ‘शेष कोपेन पूरयेत्’ असे केले आणि क्रोधाच्या भरांत विधात्याच्या चार मस्तकापैकी एकाचा छेद केला. पण तें ब्रह्मकपाल वर उडालें तें शिवाच्या अंगाला चिकटले. ते कसें झाडून टाकावें ही भूतपतीला विवंचना पडली. त्या पापाच्या परिमार्जनासाठीं तो बर्णंच तीर्थक्षेत्रे हिंडला. पण उपयोग होईना. शिव उबगला. अशा स्थिरीत एक दिवस त्याच्या कानीं संवाद पडला. एक ढवळा बैल आपल्या आईला आसांगत होता.

“आई, माझा धनी मला फार छळतो आहे. मी एक दिवस त्याचा कांटा काढणार आहे.” त्यावर आई त्याला मृणाली, “बाबरे, तुला ब्रह्महत्या लागेल !” मुलाने प्रत्युत्तर केले, “उं: त्यांत काय मोठंस॒ ? गोदावरीत स्नान केलं की, ब्रह्महत्येचं पातक धुऊन निघतं हैं मला ठाऊक आहे.”

शंकर त्या चैलोचाच्या मागावर राहिला. त्यांने उक्कीप्रमाणे कृति केली आणि सरळ जाऊन गोदावरींत बुडी मारली. तो छळवादांतून सुटला तसाच पापांतून हि सुटला. हे शंकराने प्रत्यक्ष पाहिले. त्यांनेहि त्याच उपायाने आपल्या मागच्ये ब्रह्मकपाल दूर केले. शिवाला आनंद झाला आणि बैलाच्या जातीने आपल्यावर उपकार केले म्हणून त्यांने त्याला सेवेतून मुक्त केले.



पंचवटींतले नारोशंकर राजेबहादर याने बांधलेले रामेश्वराचे मंदिर ही तर एक अजब कलाकारी आहे. इतके कुसरीचे देऊळ नाशिक-पंचवटींत दुसरे नाहीच. जियें दृष्टि जाईल तिथेच ती पांगळून राहते. अंतर्भुगापेक्षां चहिर्भागावर मन अधिक जडते. मंदिराच्या बाब्य कटिबंधावर खालीं कोरीव नक्षीची जाळी. सभोवतीं पाहावें तर तिच्यावर त्याच लांबीची मयूरपंक्ति चचुपटांत माला घेऊन उभी दिसते. त्यावरहि पुन्हा 'कीर्तिमुखा' ची तशीच ओळ. दृष्टि वर केली तर चारी दिशांना पापाणमूर्ति गोसावी दिसले. पद्मासन धाळून बसलेले. एका हातीं माळ. दुज्या हातीं पोथी. मस्तकीं जटाभार. मुखावर योगमुद्रा. त्यांच्यापैकीं कांहीचे हात-पाय काळाने विच्छिन्न केले आहेत. पण तरीहि अजून ते डगमगले नाहीत. या मंदिराच्या बाब्य

भागाचे आणखी एक आकषण म्हणजे प्राणिसंमेलन. वाघ, वानर, हत्ती, अशा अनेक प्राण्यांची तिथे हजेरी लागली आहे. सभोवतीं अकरा फूट उंचीचा तट असून त्यावर तीन कोनांना तीन सुबक मेघडंबन्या दिसतात. चौथी म्हणजे डाव्या हाताची पुढची कोणत्या तरी वर्धाच्या महापुरांत गोदावरीने नेली म्हणे. 'नारोशंकराची घंटा' म्हणतात ती याच देवळापुढची. वसईच्या संग्रामांत तिथल्या पोर्नुगीजांच्या चर्चवरून तिचे स्थलांतर झाल्याचे सागतात. तिच्यावर १७२१ असा आंकडा आहे. तटावरून चृदून जाऊन लहान पोराला-सुद्धा त्या घंटेचा प्रचंड नाद उठवितां येईल. पण या देवळांत यात्रेकरूची जाये असली तरी पंचवटीतले मुख्य मंदिर मात्र हे नव्हे.

तो मान काळ्या रामाचा आहे. याचे दर्शन न घेणारा कोण करंटा यात्रे-करू असू शकेल! मी तिथें पौचलो ती वेळ रात्रोच्या पहिल्या प्रहराची होती. मंदिरांत सर्वत्र प्रकाश पसरला होता. राजीवलोचन श्रीराम भक्तभाविकांना नेत्रोत्सव करण्यासाठी सुवेप सालंकृत होऊन उभा होता. त्याची मुखमुद्रा निहाळतां मला असें वाटले कीं, तो जणु प्रयेकाला म्हणतो आहे, 'तूं आलास? ये. मी तुझीच प्रतीक्षा करीत होतो.' स्थानाचा प्रभाव का मनातला भाव कोण जाणे! पण मी त्या मूर्तीपुढे उभा राहतांच हृदयस्थ आत्माराम भुप्रसन्न झाला हे मात्र खेर. रामचंद्र या जोड गबदांत 'रम' धानु आहे तो रमवणारा आहे. 'रामो रमयतां वरः!' आणि 'चंद्र' आहे तो तर आल्हादकच. 'सप्तलोकैकवीर' ही रामप्रभूची चिरुदावलि असली तरी त्याचे दर्शन वृत्तीना चेव आणीत नाही; तर अंतःकरण शांत आणि समाहितच करते.

मी त्या मूर्तीवर डोळे जडवले. पाहतां पाहतां तिथले देऊ अदृश्य होऊन त्या जागी एक पर्णकुटी उभी झाली. सभोवतीं वेताचीं बेंटे डोलूं लागली. वृक्षवेली बहरल्या. कडेवर एक घागर घेऊन रातोत्पलांसारख्या आरक्त पावलांची सीता त्या तणारांतून हळूच बाहेर आली. गोदावरीचे पाणी आणून तिने नुकत्याच स्वहस्ते लावलेल्या बालतरुंचे शिंपणे सुरु केले. कृष्णसार हरिण सभोवतीं घोटाकून तिच्या कामांत गोड अडथळा आणु लागले. काम संपते न संपते तोंच तिचा 'ध्युकुलतिलक' आला. शिकारीहून तो दमून भागून आला होता. त्याला श्रमपरिहारासाठी थोडा वेळ अंग टाकायचे होते. त्यासाठी तो एका लताकुंजाकडे वळला, तशी सीतासाईलाहि तिकडे जाण्याची

लगवग झाली. तिनें आपली 'सुवृत्त' मांडी आपल्या रामभद्राची उशी केली. गोदावरीच्या तरंगांवरून आलेल्या शीतल वायुलहरींना त्याच्या मुखावरचे घर्मचिंदू सुकवले आणि आपोआप त्याचीं नेत्रदळें मिठलीं.

हा एक भावरस्य प्रसंग माझ्या डोळ्यांपुढे चित्रित झाला आणि त्यांतले मुग्धमधुर काव्य मी आस्वादायला प्रवृत्त होतों तोंच दुसऱ्या एका दारुण घटनेने त्याची जागा घेतली.

मारीच मायामृग होऊन तिथें आला. सीतेला त्याच्या कातळ्याची कांचोळी हवीशी वाटली. रामानें त्याचा पाठलाग आरंभला. पाठोपाठ रावण याचकवेपाने तिथें प्रगटला आणि त्यानें सीतेचे हरण केले. प्रभु राम परत येतो तों आश्रम सुना. सीता कुठे दिसेना आणि हांकेला प्रत्युत्तर घेईना. त्याच्या मनांत कुशंकांचे काहूर उठलें. सीता हातची गेली असें वाटलें. रामप्रभु प्रियावियोगानें कासावीस झाला. वृक्षलतांना भिक्षा मारीत सैराट भटकूळ लागला. डोळ्यांत संतत अशुधारा आणि मुखांत 'हा सीते' हा करुण विलाप ! बिचाऱ्या मुक्या वेळींनीं दक्षिण दिशेचे पळव हालवून सीतेचा मार्ग सुचवला. हरिणींनीं मुखांतले दभेकवल टाकून दक्षिणेकडे टक लावली. पण रामाला उमज पडेना. तो दिवसभर भटकला आणि रात्रीं निराश होऊन एका शिलाखंडावर टेकला. सृष्टीवर पसरलेले सौम्य रुपेरी चांदणे पाहून तो लक्ष्मणाला म्हणतो—

"लक्ष्मण ! उन्हांत काय बसला आहेस वेड्यासारखा ! असा सावलींत ये ना."

"दादा, हे उन्ह आहे का ? हे तर चंद्राचं चांदण वरसतं आहे. तो पहा आभाळांत मृगलांछन चंद्र !—"

"काय म्हणालास ? मृग ? मग माझी मृगनयना कुठे रे ? "

आणि रामाला पुनश्च शोकाचा उमाळा आला—'हाय ! माझी सीता ! जनकाची लाडकी कन्या ! वडिलांची आवडती सून !

मज राजकन्यके तूं वरूनियां पावलीस न सुखातें  
खातें हें चित्तातें सांगूं कोणास मी स्वदुःखातें.'

रामरायाचा हा वियोग-विलाप सर्व महाकर्वींनी हृदयांतल्या द्रवानें लिहिला आहे. त्या प्रसंगाची साक्ष पुरवायला आज ती हरिण आणि वृक्षवेळी नाहीत. पण गोदामाईच्या अंतरांत शिरलांत तर ती तुम्हांला या सगळ्या गोषी पाशरत्या डोळयांनी सांगेल. अयोध्येतल्या सिहासनाधिष्ठित राजा रामापेक्षां पंचवटीतला वनवासी राम माझ्या भक्तीला अधिक पटतो. त्याच्या देवपणांतले माणूसपण इथेचं प्रगट झाले आहे.

काळ्या रामाचे हैं वैभवशाली मंदिर ओढेकर जहागिरदारांनी बांधले. १७८२ साली त्यावर कलस चढला. त्याआर्धी पुरते एक तप त्याचें काम चालले होते. रोज दोन हजार माणसांचा धाम गळत होता. तेवीस लाख रुपये त्या कार्मी खर्च झाले. या मंदिरावर कलाकुसर नाही. आहे तो भव्य-पणा आणि डोळयांत भरण्यासारखा नितळपणा. त्याला लागलेले एकजात सगळे दगड रामशेजेच्या डोगरावरून आणले आहेत. मंदिरामोऱ्यांवर्ती दगडी प्राकार असून त्याला लागून चारी दिशांना अग्रशाळा बांधलेल्या आहेत. समोरचे मारुतीचे मंदिरहि मुख्य मंदिराला साजेसेंच आहे.



नाशिक-पंचवटीतली हीं बहुतेक मंदिरे पेशवेकालीन आहेत. आपलीं ती. म. ....५

पवित्र क्षेत्रे मुसलमानांच्या तावडीतून सोडविण्याचे महत्कृत्य पेशव्यांनी तडीला नेले. शाहूमहाराजांनी दक्षिणेत आल्यावर मोंगलसग्राटाकडे त्यंचके-श्वराची मागणी केली होती. पण तिला वाटाण्याच्या अक्षता मिळाल्या. पेशव्यांच्या मनांत ही गांग सलत होती. १७५० च्या सुमारास त्यांनी ही दोन्ही महाक्षेत्रे मराठी राज्यांत आणली. त्यासरांनी तुडवली गेलेली सांस्कृतिक भावना पुनश्च उसळून वर आली. पेशव्यांचे अनेक सरदार, जहागिरदार क्षेत्राची अवकला घालविण्यासाठी पुढे सरसावले. त्यांनी आपली संपत्ति शतधारांनी इर्ये ओतली. पाडलेल्या जागी पुनश्च नव्या सुंदर मंदिरांची उभारणी झाली. महाराष्ट्राचे कलावैभव पुनश्च तळपूळ लागले. स्वामिमानावरची काजळी झडली. यात्रिकांचे विषादशाल्य उपटून निघाले.

इथली प्रसिद्ध मंदिरे हेमाडपंती आहेत. हेमाडपंताचे शुद्ध नांव हेमाद्रि. तेराच्या शतकाच्या उत्तराधीत हा यादवांच्या राज्यांत कारणाधिप होता. आपल्या अधिकारकालांत शेंकडॉ मंदिरे उभारून त्यांने लोकांच्या धर्म-भावनेला बहर आणला. त्यांने रचनेची जी एक विशिष्ट पद्धति स्वीकारली तिला पुढे हेमाडपंती असें नांव पडले. अशा प्रकारच्या मंदिरांचे दगड सांधण्यासाठी चुना वापरलेला नसतो. भूमितिशास्त्राला अनुसरून काटकोन, त्रिकोण, चौकोन अशा आकारांत दगड कापायचे आणि एकमेकांत घट्ट बसवायचे. त्यामुळे मंदिराला सहजच कंगोरे निर्माण होतात. दुसरा विशेष म्हणजे खांबांवर, घुडावर आणि सभामंडपांत रामायण-महाभारतांतले प्रसंग चित्ररूपांने कोरायचे. चालुक्य, द्रविड आणि जैन शिल्पांतले कांही प्रकार या पद्धतीत एकत्र आढळतात. पूर्वकालांतल्या हेमाडपंती देवळांत मूर्तीची विपुलता दिसते तर उत्तरकालीं काटकोन-त्रिकोणांचे नक्षीकाम अधिक आढळते. नाशिक-पंचवटीतल्या या मंदिरांची रचना पुढीलप्रमाणे सांगतां येईल—

समोरचे महाद्वार आणि बाजूचीं दोन पक्षद्वारे. प्रत्येक दरवाज्यावर द्वारमंडप आणि वर त्याला शोभेशी बैठी घुमटी. त्यापुढे चौरस सभामंडप. त्यावरहि आंतून पोखरलेला तसाच घुमट. त्यामार्गे वर्तुलाङ्काति देवमूर्तीचे गर्भागार आणि त्यावर चौकोनीच निमुळते उंच शिखर. द्वारमंडप कमी रुंद असतो आणि गर्भागाराची रुंदी सभामंडपापेक्षांहि अधिक असते. अशा विषम

रचनेचें हे बांधेसूद शिल्प किती प्रेक्षणीय असते ते पाहिल्यावांचून कळायचे नाही.

नाशिक क्षेत्रांत बारा महिने यात्रा असते. भरतखंडांतल्या सर्व जनांना हे क्षेत्र पावन वाटते. दर बारा वर्षीनीं सिंहराशीला गुरु येतो तेव्हां तर यात्रिकांचा महापूर लोटतो. उमें वर्ष नाशिकचे वातावरण गोदेच्या जयघोषाने दुमदुमून रहाते. त्या वर्षी गंगा-यमुनादि सप्तमरिता दक्षिणेतल्या या गोदानाईच्या घरी पाहुणेराला येतात असा पूर्वापार संकेत आहे. ‘सिंहस्थपर्वणी’ म्हणतात ती हीच. प्रथागचा कुंभमेळा तसें नाशिकचे सिंहस्थ.

नेहमीसुद्धा सकाळपासून तो तिसऱ्या प्रहरापर्यंत रामकुंडाभोवर्तीं दाटी असतेच. आबालवृद्ध तिथें आपले मलिन देह बुडवून काढतात. पुलाखालून पात्रांत एक खोल असा पाट खोदून राम-लक्ष्मणांच्या कुंडात पाणी नेलेले आहे. एवढ्या माहात्म्याचे हे रामकुंड; पण त्या मानाने ते विस्तृत नाही. किंत्येक सत्पुत्र आपल्या पितरांची उद्धरणत व्हावी म्हणून त्यांच्या अस्थी इर्थेच आणून विसर्जित करतात. घाटावर ठार्यी ठार्यी पिंडदान चालू असते. आपल्या मण मण वजनाच्या तांबड्या वद्या पोटालून ‘गंगापुत्र’ मोक्षाच्या जागा धरून बसलेले असतात. त्यांची पोटार्यी नजर चौकेर भिरभिरत असते. भी गेलीं त्या दिवशीं सिंधी यात्रिकांचा बराच मोठा पाळा तिथें लोटला होता. घाटावरच त्यांच्या कांहीं मुलांची ‘जनोई’ (मुंज) चालली होती. स्थंडिलावर अस्थि सिद्ध झाला होता. बाजूला लांकडी उपकरणे मांडलेली होतीं. मेखलाबंधन केलेल्या बटूभोवर्तीं नातलग छी-पुरुषांचे घोळके बसले होते आणि त्याला नव्या वस्त्राभरणांनी सजवीत होते. ते दृश्य जितके लोभसवाणे तितकेच शेजारी चाललेले प्रकार निर्दय होते. त्याच मुहूर्तावर कांहीं सिंधी आईबापांनी आपल्या मुलींचेही चौल उरकून ध्यायचे ठरविले होते. दोन-अडीच वर्षांच्या त्या कोवळ्या गोजिन्या मुलींच्या मस्तकावर नापिताचा वस्तरा सरसर चालत होता. त्या पोरी हातपाय झाडून आक्रंदत होत्या. तो कोरडा घाट नेत्रधारांनी भिजवीत होत्या. आयाबायांनीच त्यांना गच्च दाषून धरले होते. बरोबर आहे; पुरुषांपेक्षां बायकांनाच पुण्याची ‘गणना’ आधिक! ते संस्कारकृत्य जेव्हां ‘सफाई’ उरकले तेव्हां कुठे मातृदृदयाला पान्हा

कुटला आणि मग त्या मुंडित अर्भकांची आंजारणीगोंजारणी सुरुज्जाली. घावरून, यातना भोगून, अधेंमेलीं झालेलीं तीं अश्राप बाळे मुटकेचा श्वास सोडून आयांच्या उराशीं चिलगलीं.

काळ्या रामाच्या देवळापासून जवळच एका वटवृक्षाच्या छायेत ‘सीतागुंफा’ आहे. तिच्या मुखावर एक धर्मशाळा बांधलेली आहे. तिथला हक्कदार असलेला एक गोसावी अर्धा आणा घेऊन लोकांना गुहेत सोडतो. त्या निरुंद विवरमार्गातून आत उत्तरतांना बसून घसटत घसटतच जावें लागतें. जाणारा माणूस येणाऱ्याचा मार्ग बंद करतो. सातआठ पायऱ्या असें भूगर्भांत उत्तरल्यावर एका मिणमिणित्या दिव्याच्या प्रकाशांत राम—लक्ष्मण—सीतेच्या मूर्तीं दिसतात. त्याच गुहेला खालीं डाव्या हाताला दुसरा एक फांटा कुटलेला आहे. त्याच्या बुडाशीं एका शिवलिंगाचे दर्शन होतें. तिथें हवा येण्याला दुसरी वाट नाही; तरी पण जीव घावरा होत नाही. तसा कांहीं अपाय असता तर खरदूषणांच्या समरप्रसंगीं रामरायाने आपली चित्कला जानकी हिला तिथें दडवून ठेविलेच नसतें. या गुहेतून रामशेजेच्या डोंगरापर्यंत एक भुयार खोदलेले आहे अशी किंवदंती आहे. पण या बाबर्तीत खऱ्याखोव्याची शहानिशा कोण करणार!

मी गुहेतून बाहेर पडलीं आणि पंचवटीच्या पूर्वेला तपोवनाकडे निघाली. पादत्राणे एका सुरक्षित ठिकाणी ठेवली होतीं तीं घेण्याचे राहूनच गेले. खडे, कांटे पायांत रुतायला लागले तेव्हां त्यांची आठवण झाली. पण मीं मनाला शिकवलें कीं, झाले तें एका अर्थीं योग्यच झाले. ‘विनीतवेपेण प्रवेष्टव्यानि तपोवनानि नाम !’ राजा दुष्यंत कण्वाच्या तपोभूमींत पाय देतांना रथांतून खालीं उत्तरला होता. मग मला निदान अनवाणी तरी जांग भागच्च नव्हते का ?

हें क्रृपांचे तपोवन असले तरी पुराण्या काळीं इथें राक्षसांचाहि मोठा तळ होता. ते कधीं प्रच्छन्नपणे तर कधीं उघडपणे इथे नासधूस करीत होते. खर, दूषण आणि त्रिशिरा या तीन मातबर सेनापर्तीच्या आधिपत्याखालीं चौदा हजार निवडक राक्षससैन्य रावणाने इथें ठेवून दिले होते. दक्षिणेतील वालि—सुग्रिवाधिष्ठित वानरराष्ट्र त्या काळीं महाबळी होते. उत्तरेकडच्या आर्य

राष्ट्रांचा तर रावणाला नेहमीच धाक वाटत होता. या नर--वानरांचा एक-मेळ झाला तर आपल्या पोटावर पाय यायला उशीर लागणार नाही हे धूर्त-पर्णे ओळखून रावणाने या उभय राष्ट्रांच्यामध्ये ही राक्षसमैन्याची पाचर ठोकली होती. रामापूर्वी ही पाचर कोणत्याहि आयं वीराला उपटून टाकतां आली नाही. रामाने मात्र हें काम लीलेने करून टाकले. खर, दूपण, त्रिशरा हे तिन्ही सेनापति याच तपोवनांतून त्यानें यमाच्या घरीं पाहुणे धाडले. आणि उरलेल्या चौदा हजारांचाहि धुब्बा उडवला. हा प्रदेश तूर्ते उजाड दिसतो. तपोवनाची निसर्गसंपदा इथें आढळत नाही. कदाचित् राक्षसांच्या रक्त-मासाचे अजीर्ण होऊन इथला निसर्गे करपून गेला असेल.

बन्याच आधुनिक सुशिक्षितांचा अनेक गोष्टीवर विश्वास नाही, तसाच राक्षसजातीवराहि नाही. राक्षसांची वर्णने वाचतांच ‘पुराणांतल्या अद्भुत गप्पा’ अशा शब्दांनी ते त्यावर्णनांची संभावना करतात. पण धरतीमाता एखादे वेळी आपल्या ठेवणीतून अशा कांहीं चिजा बाहेर काढून दाखविते की, माणसानें अश्रद्धा झाडून नव्या विचाराला प्रवृत्त व्हावे. १८९० सालीं याच गोदावरीच्या तीरावर एक खाण उपसण्याचें काम सुरु झाले आणि मानव शरीराचे कांहीं अजव अवशेष हार्ती लागले. त्यांत जी एक डोक्याची कवटी सांपडली तिची रुंदी तीन हात होती. दोन दांत गवसले ते अध्या फुटाडून अधिक लांब होते. भूमीनैं पुराणवाळ्याचा म्हणून पुरावा जतन करून ठेवलेला हा मुद्देमाल आजमितीस त्रिटिश म्यूझियममध्ये सुरक्षित आहे. यावरून रामकाळीं असले अजव उभे प्राणी इथें वास्तव्य करीत होते हें सिद्ध न्हायला आणि

“ ते बलाहकसंकाशा महाकाया महाबला: ”

हे वाल्मीकीने त्यांचे केलेले वर्णन सत्य मानायला अडचण पडू नये. मग तुम्हीं त्यांना राक्षस म्हणा किंवा मानव म्हणा !

सीतागुंफा, तपोवन, नाशिकमधलां पेशव्यांचा सरकारी वाडा, भद्रकाळीचे देवालय, मुसलमानी राजवटीचे मशिदी वगैरे त्या पुण्यक्षेत्रावरचे वण आणि इतर बन्याच गोष्टी पाहून होईतो संध्याकाळ झाली. विश्रामसुखासाठीं पुनश्च गोदावरीच्या पात्रांत येऊन मीं तिथल्या ‘भव्य शेंदूरलेपन’ मास्तीच्या

जेजारी आसन ठोकले. या हनुमंताला दोन्ही बाजूंर्नी मुखें आहेत. पंचवटीला सन्मुख असलेला मारुति करसंपुट जोड्हन नम्र आहे. कारण त्या दिशेला त्याचा स्वामी आहे. आणि नाशिकाडे तोंड करून असलेला जंबुमाळ्याच्या मस्तकावर पाय देऊन उभा आहे.

नाशिक है समुद्रसपाटीपासून सुमारे दोन हजार फूट उंचीवर असल्यामुळे स्वभावतःच थंड प्रकृतीचे आहे. तशांत सायंकालीन वसंतवायूच्या लहरी, आणि त्यांतहि पौर्णिमेकडचे पिठोरी चांदणे; मग श्रमपरिहाराला काय उशीर! मी बसलो होतों तिथूनच गोदावरीचा एक प्रवाह मंथरगतीने खालीं वाहत होता. किती तरी मुळे माणसे घाटावरच्या यशवंतरावमहाराजांच्या विस्तीर्ण पटांगणांत आणि गोदावरीच्या अंकावर विहृत होतीं. त्या सर्व आसमंतावर लोभाविष्ट दृष्टि टाकतांना पुनश्च माझ्या वैखरीवर चंद्रशेखर अवतरले—

**“मधुमासामार्धे मधुर हवा ती स्पर्श मधुर तव मधुर चवी  
सायं प्रातः सेवियली ती साखर वानिल केविं कवी ?”**

उभय बाजूंच्या घाटांवर विविध वस्तुंचा बाजार माडला होता. दिवे झगमगत होते. अस्पष्ट कोलाहल अनुस्युतपणे उठत होता. त्यांतच मंदिरांतून येणारे घंटानाद मिसळत होते. पात्रावरच्या बैक्या दगडी बांधावरून माणसे ‘ऐलथडी पैलथडी’ करीत होतीं. मधून मधून सांचलेल्या पाण्यांत आभालांतलीं नक्षत्रे तीर्थोपाध्यायांचा डोळा चुकवून स्नान करीत होतीं. एका पुण्यक्षेत्रांत असल्याची जाणीव आणि नव्या वातावरणाचा अनुभव; यामुळे माझ्या हृदयांत सुखाचीं सुगंधी ‘भुईचार्फी’ उगवत होतीं. किती तरी वेळ मी त्या पात्रांतच होतों. अनेक जार्गीं स्थलांतरे करीत होतों. मला वाटले होते कीं, एखादें दांपत्य मुलांबाळांना घेऊन रात्रिभोजनासाठी इथे येईल. इथल्याच एखाद्या स्वच्छ, प्रशस्त शिलाखंडावर मंडलाकार पंगत धरील. सौडलेल्या शिदोर्णीत चंद्रामूर्ताचे कोंवळे कण मिसळून पदार्थाची राची वाढवील. मग मी हृकूच तिर्थे जाऊन लाजभीडन धरतां त्या प्रेमभोजनांतला एक ग्रास मागून घेऊन मुखीं लावीन आणि त्या रसिक कुदंबाला म्हणेन, ‘मधु मधु मधु ! सुमधु ! सर्वांन मधु !’ पण या सगळ्या आकांक्षा कल्पनेनेतच राहिल्या आणि म्हणूनच अजूनहि त्या चवदार आहेत.

दुसऱ्या दिवशी सकाळी टांगा ठरवून मी पांडवलेण्यांचा मार्ग धरला. पण मला त्यांची उत्सुकता असली तरी टांग्याच्या घोड्याला ती नव्हती. खेरे म्हणजे त्या मुंबई-आग्रा राजपथावर त्यानें चारी पायांनी पळायला हवे होतें. तिकडे जातांना मात्र वाईत द्राक्षांचे मळे भेटले. तो द्राक्षांचा ऐन हँगाम होता. कालिदासाच्या उपमांसारखे आणि जश्वदेवाच्या मधुर अष्टपद्यां-सारखे द्राक्षांचे घड मांडवाखाली लोंबत होते. खाऊन त्रुति सगळेच मिळवतात. पण मी तर पाहूनच त्रुति पावली. नगरसीमा ओलांडून कोसभर गेल्यावर मी माझ्या सारथ्याला विचारले.

“अजून किती लांब जायचं आहे?”

“हा काय समोर दिसतो तो डोंगर—” तो म्हणाला.

माझ्या डाव्या-उजव्या हातालाला अंतरा-अंतरावर जे उमे सुळके दिसत होते, त्यांतल्या एका ‘मध्यस्था’च्या पायथ्याशी आणून त्यानें टांगा उभा केला. मी समोर पाहिले तों त्या डोंगराला मध्यभारी एक लांबच्या लांब आडवी खांच दिसत होती. दहाचारा मिनिटांत मी तेवढी चढण चढलों. नाशिकच्या नैऋत्येला पांच मैलांवर मी उभा होतो. आणि माझ्या डोळयासमोर चोबीस लेणी हारीने उमी होती. पहायला कुठून सुरक्षात करावी हाच संभ्रम पडला आणि त्याचा निर्णय होण्याच्या आंतच समोरच्या डाव्या हाताच्या एका गुहेत मी अभावितपणे ओढला गेलों. त्या गुहेला बाहेर पडवी होती, तिला भरदार खांच होते आणि त्यांना यशोदेच्या बुसळण्याच्या डेव्यासारखी बैठक होती.

काळा कातळ फोडून या गुहा खोदलेल्या आहेत. कांदीं उथळ तर कांदीं राक्षसाच्या बँबीसारख्या. कांदीं निर्शंद तर कांदीं राजवाढ्यांतील दिवाणखाना शोभतील अशा. एकदोन ठिकाणी मधल्या दालनाला दोन्ही बाजूनीं लहान लहान ओवन्या दिसल्या. त्या बहुधा बौद्ध भिक्षुंच्या साधनेसाठीं असाव्या. इ. स. पूर्वी दोनशें वर्पीपासून तों इ. स. च्या चौथ्या शतकापर्यंत हैं खोदकाम अखंड चालले होते. कारागिरांच्या पिढ्यांमागून पिढ्या छन्नी-हातोडा घेऊन इथें खपल्या आहेत. डोंगराची संपूर्ण एक बाजू कलावैभवानें नटली आहे. केवढा विशाल दीर्घोद्योग ! जणुं दुसरा भगीरथप्रथनच.

खिस्त शकापूर्वी नाशिक क्षेत्राला फार मोठे राजकीय महत्त्व असले पाहिजे. कारण सगळ्या दक्षिणेसाठी एक धर्ममंत्री तिथे रहान होता. त्यांतले एक लेणे त्याने कोरले आहे. दुसरे एक इथल्या त्या काळज्या धान्यव्यापाऱ्यानी निमिले आहे. ही सगळी चौद्द धर्मीयांची कारागिरी आहे. पांडवांचा तिच्याशीं संबंध जोडणे हें इतिहासाचे परंपरागत अज्ञान समजले पाहिजे.



अगदीं पहिल्याच लेण्यांत पश्चूच्या मजेदार आकृति कोरलेल्या आवैत. आपल्याच मागळ्या पायांचे इंद्रगेठ कुरतडणारा बैल, नरभक्षक वाघ, उधळलेला गजराज, स्वतःच्या खुराने स्वतःच्या तोड ओरबंडणारे हरिण, आणि अशा आणखी कांहीं. पण आजमितीस त्या तितक्याशा स्पष्ट दिसत नाहीत. त्यांचे वर्णन ग्रंथांतरींच वाचावे लागते. दुसऱ्या एका लेण्यांत दुतर्फी उभ्या केलेल्या खांबांच्या मध्यभागी एक बुद्धस्तूप आहे. आणखी एका खोल आणि रुंद लेण्यांत एक महाकाय बुद्धप्रतिमा आहे. दोन्ही पाय एका कमळावर सोडून बुद्ध भगवान् त्या ठिकाणी उच्चासनावर अधिष्ठित आहे. डोंगराच्या पायथ्याशीं

त्या तथागत बुद्धाचा कोणी तरी पुजारी असावा. तो त्याच्याशेजारी दिवा तेवता ठेवतो आणि दारांतल्याच पांढऱ्या चांफयाचीं चार फुले त्याला वाहतो. एका लेण्यांत शिवलिंगाहि आहे. त्या ओसाड, शिलामय डोंगराच्या काळजांत द्रव असेल अशी कल्पनाच करवत नव्हती. पण एका कपारीत निर्मळ वापी पाहून मन शीतल झाले.

इथल्या भिर्तीवर आणि खांबांवर भिक्खून प्राकृत भार्येत सत्तावीस शिलालेख कोरलेले आहेत. मी ते वाच्यण्याच्या भरीला पडलो नाही. कारण माझ्या आर्धाच्च इतिहासवेत्त्यांनी ते वाचून विवंचिले आहेत. त्यांतला एक नमुना जातां जातां तुमच्यापुढे ठेवणे उचित ठरेल—

“ सादनवाहनकुले कन्हे राजिनी नासिकेन ।  
संमणेन महामातेण लेण कारितं । ”

‘ सातवाहनकुलांतला कृष्णराजा राज्य करीत असतां नाशिक येथील श्रमण महामात्यानें लेणे करवले ’ हे त्याचे भाषांतर. १९ व्या लेण्यांतला सर्वांत जुना म्हणजे स्थितपूर्व ११० वर्षीचा हा शिलालेख आहे.

तिथून बच्याच अंतरावर असाच आणखी एक सुळकां डोंगर दिसतो, त्यांतल्या लेण्यांना चांभारलेणीं म्हणतात. इथे बुद्धाच्या, तशा तियें जैन तीर्थकरांच्या मूर्ति आहेत. अकरा-बाराच्या शतकांत या बाजूला जैन धर्माची चढती कळा होती त्या वेळी हीं लेणीं कोरलेली आहेत. नाशिकच्या उत्तरेस पांच मैलांवर हे स्थान येते.

नाशकाहून परत येतांना सिन्नरच्या पुढे एका खेडेगांवांत जत्रा भरली होती. झाडाभुऱ्यांच्या बारक्या डहाळ्या तोहून आणून देवळापुढे मांडव घातला होता. जवळच्याच मोळ्या माळावर एक अभिनव प्रयोग चालला होता. लहान पण भरीव चाकांचा एक बैठा गाडा. त्याच्या धुरेला एका अंगाला बैल जोडलेला तर दुसऱ्या अंगाला घोडा. हातांत कासरा धरून वर एक तगडा जवान उभा. असें तें विचित्र वाहन मैदानांतून पळत होते. घोडा आणि बैल. दोघांच्या आकारांत आणि स्वभावांत जमीन-अस्मानाचें अंतर. त्या दोघाना एका जोखडाखालीं आणून पळवण्यांत कल्पकता तर होतीच ; पण चातुर्यं त्याहून अधिक होते. सभोवतीं लिंबोणीच्या, झाडांखालीं पुंजके

करून उमे असलेले ग्रामीण प्रेक्षक डोळे ताणून ती दौड पाहत होते. आमची गाडी थोडा वेळ तिये थांबली म्हणून मीहि तो खेळ पाहूं शकले. त्या मैदानाचे भर्ले थोरले रंगण घेऊन तो गाडा मूळ ठिकाणी येत होता. बैलाचे पाय आंखूड आणि बांधा अटकर ; त्यामुळे घोड्याच्या गतीशी मेळ घालणे त्याला जमत नव्हते. घोड्याला नाखुपीनेच आपल्या गतीचा संकोच करावा लागत होता. दोघेहि आपापल्या परी कुचंचत होते. पण त्यांना असहकार मात्र पुकारतां येत नव्हता. कारण त्यांचा ‘दादा’ आसूड घेऊन वर उभा होता ना ! महाराष्ट्राचे ते कणखर मनगट मधेच कासरा खेचीत होते आणि मधेच सैल सोडीत होते. तळपत्या उन्हांत तो मर्दं गडी घामाने पुरता निथळत होता. त्याने आपला प्रयोग पुरा केला. लोकांनी आरोळ्या ठोकून आणि टाळ्या पिटून त्याचा ‘उदो उदो’ केला. लोकांचे कौतुकाचे दृष्टिपात झेलीत त्याने खाली उडी टाकली. दोन्हो मुक्या प्राण्यांची पाठ थोपटली. खरोखर उत्साहाला शरीर आणणारे दृश्य होते ते. आमची मोटार चालू झाली तेव्हा मला वाटले ते हैं—

आम्ही शहाणेसुर्ते लोक. महाराष्ट्रांत राहतो. महाराष्ट्राचा अभिमानहि वाहतो. पण आपण महाराष्ट्र पाहिलेला नाही. महाराष्ट्राचा आत्मा कोणकोणत्या पाकळ्यांनी फुलतो ते आम्हांला बहंशी अशात आहे.

---

: ५ :

## ब्रह्मगिरीचा माहिमा

नाशिक आणि त्रिंचक. ऐतिहासिक कालापासून हीं दोन्ही नांवे जोडीनें उच्चारलीं जातात. यात्रेकरू हीं दोन्ही क्षेत्रे एकाच वेळी करतात. पण मला मात्र नाशिकच्या पाठोपाठ त्रिंचक करतां आले नाहीं. मी दुसऱ्या खेपेला ज्येष्ठमासीं मृगनक्षत्र लागण्यापूर्वी तिथें गेलों. नाशिक ते त्रिंचक अवधें अठरा मैलांचे अंतर असून अलीकडच्या चार मैलांवरची बाणगंगा ही क्षेत्राची पूर्व-सीमा मानलेली आहे.

तिंच्याआर्धी अंजनेरी पर्वत लागतो. हा डोंगर ज्यानें एकदां पाहिला, त्याच्या तो चिरकाल स्मरणांत राहील. कारण त्याच्यावरची ती काळी, महाकाय वानरी. आपल्या बछड्याला उराशीं धरून ती पाठमोरी बसलेली दिसते. हालत नाहीं कीं डोलत नाहीं. निळ्या आभाळाखालीं राहते आणि वाच्याचे झोत पिऊन जगते. याच ठिकार्णी दीर्घ तप आचरून वज्रकौपीन हनुमंताला जन्म देणाऱ्या अंजनीचें निसर्गने उभारलेले हैं एक पापाणरूप स्मारक आहे. मूळचा हा इंद्रपर्वत. पण अंजनीच्या इथल्या वास्तव्यानें त्याचें मूळचें नांव लोपले आणि आजमितीस तो अंजनागिरि म्हणजेच ‘अंजनेरी’ म्हणून प्रसिद्ध आहे.

हा एक गिरिदुर्ग आहे. तीन बाजूंना कडे तुटलेले असल्यामुळे तिथून वर चढायचा प्रयत्न करणाऱ्याला त्याच्याहि वरची स्वगांची पायरी चढावी लागेल. दक्षिणेची बाजू तेवढी सुगम आहे. आज तिथें वेणुकुंज निर्माण झाले असलें आणि कारवीच्या झुडपांर्नी दाटी केली असली तरी जुन्या काळीं अभीर राजांची ही राजधानी होती. पेशव्यांच्या अमदार्नीत राघोबादादासुद्धा इथें वसंत-विहारासाठीं मुक्ताम करीत असे.

व्यंबकेश्वर हैं क्षेत्र पुरातन खरे; पण त्या काळीं इथे मनुष्यवस्ती नव्हती. सुमारे पांचशे वर्षांपूर्वी त्रिंचक सेढ्याची स्थापना झाली; पण तेंहि ब्रह्मगिरीच्या पायथ्याशीं वसल्यामुळे देवापासून थोडे दूरच होते. व्यंबकेश्वर त्या वेळीं ‘वृक्षवली आम्हां सोयरी वनचरे’ असें मानून राहिलेला होता. झाडावरून स्वाभाविकपणे गळणारी ‘फूल-पत्री’ आणि ‘द्विज’गणांच्या कूजनाचे मंत्र

हीच त्याची यामपूजा होती. नागमोडी वाट आणि चोराचिलटांचे भय यांमुळे यात्रेकरू येत ते सुरक्षित ठिकाण म्हणून अंजनेरीलाच मुक्काम करीत. तिथून सकार्दी जमावानें व्यंबकेश्वराच्या दर्शनाला जात आणि क्षेत्रविधि करून संध्याकार्दी पुनश्च अंजनेरी गांठीत.

या क्षेत्राचा खरा उदयकाल आला तो पेशवाईत. नानासाहेब पेशव्यांनी आपल्या उतुंग यशाला साजेसे व्यंबकेश्वराचे मंदिर बांधले. त्रिकाळ पूजेची व्यवस्था केली. जोगळेकर आडनांवाच्या एका सदगृहस्थांना तिथले कारभारी नेमले. ब्राह्मण आणि इतर सेवेकरी देवाच्या सानिध्यांत राहू लागले. ब्रह्मगिरीच्या पायथ्याचे खेडेहि उटून तिथेच आले. क्षेत्र माणसांनी गजबजले. त्याची सुव्यवस्थित रचना झाली. इथले मुख्य तीर्थकुळ कुशावर्त हैं होळकर सरकारचे फडणवीस श्री. पारनेरकर यांनी आठ लक्ष रुपयांवर उदक सोडून बांधून काढले. १८६६ साली हे नगरपालिकाहि स्थापन झाली. प्रत्येक यात्रेकरू-कळून चार आणे कर वसूल केला जाऊ लागला. १८७१ साली श्री. काशिनाथपंत यत्ते यांच्या खटपटीने नाशिक ते त्रिंक पकी सडक तयार झाली. यंत्रयुग सुरु होण्यापूर्वी या सडकेवर गाडीला जोडलेल्या ढवळ्या-पवळ्याच्या गळ्यांतले शुंगर वाजत असत. आजमितीस मोटारींची कर्कश शिंगे वाजतात.

संध्याकार्दी पांचाच्या सुमारास मी तिथे पोंचले. देवळाच्या तटाजवळच गाडी उभी झाली. इथेसुद्धां पहिली धूळभेट झाली ती शिवाची नव्हे; तर शिवगणांची. शृंगी, भृंगी, रिटी, तुंडी, इत्यादि कैलासावरचे शिवगण या क्षेत्रांत तीर्थोपाध्यायांच्या रूपानें अवतरले असल्याचे स्कंदपुराणांत चक्र लिहून ठेवले आहे. अनेक वर्षीच्या सरावानें चेहून्यावरून जाती-पोटजतीसुद्धा ओळखण्यांत ते तरबेज झाले आहेत. माझ्यापुढे उभा राहिलेला उपाध्याय कोकणस्थ होता आणि मी त्याच्याच जातीचा असल्याचे त्यानें नक्की हेरले होते. माझे कुळगोत्र आणि पूर्वजांची नामावळ विचारून घेऊन त्यानें आपले वहीखाते उघडले. पण त्यांत कोणाचाच मागमूस लागेना. वस्तुतः तेवळ्यावर त्यानें मला सोडायचे; पण तसें न करतां तो नवैं पांगोहित्याचे अधिकारपत्र लिहून या म्हणून दृढून बसला. मी त्याला शिताफीनें टाळले आणि पुढे जातां जाता मोरोपंतांच्या शब्दांत स्वतःला शाबासकी घेतली—

‘जेणे न चिन्हगुसा, लाखुं दिला टांक आपुल्या वहिला’

श्री. गोपाळराव मराठे या सदगृहस्थांच्या घरी मी उतरलो होतो. माझे आगत-स्वागत केल्यावर ते मला म्हणाले, ‘अजून थोडा दिवस आहे. तुम्ही नीलपर्वतावर जाऊन या आणि तसेच व्यंबकेश्वराच्या मंदिरांत चला. तोवर प्रदोषपूजेचा समय होईल.’

गांवाच्या उत्तर सीमेला लागूनच ही टेकडी आहे. दगडी पायऱ्या बांधलेल्या असल्यामुळे चढायला सोपी आहे. विराट व्यंबकाची ही डावी मांडी समजली जाते. दत्त अवधूतानें इथे तप केले. महेंद्रपर्वताप्रमाणेंच षरगुरामाची हीहि एक तपोभूमि होती. इथला नीळकंठेश्वर त्यानेंच स्थापिला आहे. मला वाटले, समुद्राला मार्गे हटवून कोंकणची भूमि तयार करण्याचे मनोरथ परगुरामानें इथेंच बसून केले असतील का! केवढा क्रांतिकारकारी अद्भुत प्रयोग होता तो! त्याला लागणारे सामर्थ्य आणि वरप्रदान ज्वालामुखीच्या रूपानें याच ज्योतिर्लिंगानें दिले असेल का! कारण हे स्थान कोकण आणि मावळ यांच्या सीमारेपेवरच आहे. इथली नीलांचिका देवी स्वयंभू अतएव ओबडघोबड शिला आहे. तिलाच भजकांनी कानडोळे तयार करून इतर भागाला शंदूर माग्वला आहे. तिच्या डाव्या हाताला मटंबा देवीचे लहानसे मंदिर आहे. ‘मटंबा’ या शब्दाची व्युत्पत्ति ‘माता अंबा’ अशी असू शकेल काय? ही नीलांचिका म्हणजे तरी कोण? कोण्या अज्ञात काळी ज्वालामुखींतून उद्भवलेली आणि गगनाच्या ‘निळावंती’ ला चाढूं पाहणारी निळी अमिज्वाला तर नव्हे?

याच देवीच्या शेजारीं नंग्या साधुंचा ‘दसनाम आखाडा’ आहे. यात्रिकां-कडून देवीच्याबरोबर त्यांनाहि दिडकी-आणेली मिळते. देवीची पत्रावळ तिथें यांचा द्रोण. मी प्रदक्षिणा करून आणि देवद्वारार्चीच्या डेरेदार बकुळीखालीं थोडा वेळ विसांवून खालीं निघालो; तेब्बा माझ्यापुढे कांहीं गुर्जरी उतरत होत्या आणि सुरांत सूर मिळवून आपल्या ‘डाकोरजी’ च्या बाललीलांचे कसले तरी गाणे म्हणत होत्या. मला वाटले, त्रिपुरविजयार्ची गारीं गात किनरीचा समुदायच हिमाचलाच्या शिखरावरून खालीं उतरत आहे. फक्त वेणुरंध्रांतून सप्तसुरांच्या रूपानें बाहेर पडणाऱ्या वान्याची साथ आणि मेघांच्या धिमधिमत्या मृदंगाचा ताल, एवढीच काय ती उणीव.

मी व्यंबकेश्वराच्या मंदिरांत येण्यापूर्वीच सूर्यानें प्रतीचीच्या मंदिरांत पाऊल

टाकले असलें तरी अजून तिने दार लावून घेतले नव्हते. आरक्त संधिप्रकाश सर्वत्र खेळत होता. तेवढ्या अवर्धीत मला सगळे पाहून घेणे शक्य होते. ते दिवस आगोटीचे असल्यामुळे ढगांची टेहलणीपथके गगनांत इतस्ततः संचरूं लागली होती. त्यांचा पुढारी शोभेल असा एक कृष्ण भेघ नेमका देवळाच्या माझ्यावर रेंगाळत होता. कालिदासाच्या यक्षानें 'कुठे काय कर' ते विज्ञापून पाठवलेला संदेशहर भेघ तो हाच असे मी कां म्हणू नये? आतां या प्रदोषकाळी शिवशंकर तांडव आरंभील. हा त्याच्या पाठीवर डवरून त्याची ओले गजचर्म पांतुरण्याची गरज भागवील आणि याची ही शिवभक्ति पाहून प्रसन्न झालेली पार्वती याच्यावर कौतुकाचे कटाक्ष टाकील. आमचे डॉ. श्रीखंडे आपल्या मेघदूताच्या अनुवादांत काय सांगतात पहा—

“ त्वत्तेज संध्यारुण शोभणारे  
जास्वंदिच्छ्या रक्तसुमासमान  
रक्ताद्रृ ऐसे गजचर्म ल्यावे  
ही शंभुकांक्षा हर तूंचि पूर्ण ”

मी महाद्वारांतून शिरून गाभाच्यापर्यंत पॉचलो. आंत समया जळत होत्या. उद्बर्त्यांचा घमघमाट सुटला होता. मधोमध अभियेकपात्र टांगलेले होते; पण त्याखाली शिवलिंग मात्र दिसत नव्हते. मी म्हटले, अभियेक काय नुसत्या शाळुंकेलाच? पण खरा प्रकार तसा नव्हता. इथें शिवलिंग शाळुंकेच्या वर नाही; तर घागरभर पाणी मावेल एवढ्या उखळासारख्या खोलगट जागी आहे. आणि तेहि एक नसून अंगुष्ठमात्र अशी तीन आहेत. ब्रह्मा-विष्णु-महेश. रज, सच्च आणि तम. विधाता, पाळिता आणि संहर्ता अशा तीन अधिकारांचे तिन्ही देव एकत्र. त्यांत न्यंबकेश्वर महादेव मुख्य. त्याच्या मस्तकावर एक लहानशी चीर आहे. त्यांतून गंगेचा द्रव निघत असतो. ते उखळ पुसून टिपून कोरडे केले तरी थोड्या वेळांत तिथे पाणी सांठते. तिथूनच कधीं काळीं सिंहनाद उठतात. कचित् प्रसंगीं ज्वालाहि उमटतात. लिंगस्थान तापून निघते. पंचामृताच्या घागरी ओतल्या तरी त्या कुठल्या कुठे गडप होतात. कांहीं वेळानें मग त्रिपुरांतक शांत होतो. ज्वाला अदृश्य होतात आणि पूर्वी ओतलेला गोरस उदगाररूपानें बाहेर निघतो. चिकित्सक म्हणतात कीं 'खालीं भूगर्भात ज्वालामुखी असला पाहिजे.' माविक म्हणतात,

‘अहो, ज्वालामुखी कसला? व्यंबकानें तिसरा अंबक म्हणजे डोळा उघडला कीं त्यातून या ज्वाला निघतात.’

वसिष्ठमुनीचा भंत्र म्हणत मीं साईंग नमस्कार घातला.

“व्यंबकं यजामहे सुगन्धिं पुष्टिवर्धनम्

उवर्सुकमिव बन्धनान्मृत्योमुर्क्षीय मामृतात्”

आंगिरस कुत्साचे तें वैदिक सूक्त मला पाठ येत होतें. तो म्हणतो, ‘रुद्र म्हणजे साक्षात् पराक्रम! किती सुंदर त्याचा जटाभार! भुजदंड कसे वज्रा-सारखे दणकट. तो गौरवणे आहे. त्याचा किरीट प्रकाशमय आहे. तो नानारूपे धारण करतो. त्याच्या हातांत धनुष्यचाण आणि गळ्यांत पुष्पहार शोभतात. तो सिहासारखा उग्र असून त्याचा क्रोध जाजवल्य आहे.!’

गृत्समद त्याच्याकडे मागणे मागतो. स्वतःसाठी नव्हे, तर सर्व जनांसाठी—‘हे रुद्रा! पुत्रपौत्र आणि सेवक यांच्यासह आमची अभिवृद्धि कर. आम्हांला औपधांचे ज्ञान देऊन आमच्या जखमी सैनिकांचे घाव बुजव. आमच्यावर अभीष्टसिद्धींचा वर्पाव कर. आमच्यांतली देवपुरुद्धि नाहींशी कर. आमच्या ज्ञानसूर्यावर आभाळ येऊ देऊ नको!’

हीं स्तोत्रे आणि या प्रार्थना वैदिक ऋगींनी केलेल्या असल्या तरी वैदिक आर्यींना लिंगपूजा मान्य होती, असे मात्र कोणी समजू नये. भग-लिंग हें पूजनीय प्रतीक म्हणून स्वीकारायला वैदिक ऋगींचे संस्कारी मन तयार नव्हते. त्यांना त्या गोष्टीचा तिटकाराच होता.

“मा शिश्रदेवा अभिगुरुकृतं नः”

‘शिश्रपूजक आमच्या सत्कर्मात विघ्ने न करोत’ अशा त्यांच्या स्पष्ट प्रार्थना आहेत. पण पुढे परिस्थिति अशी आली कीं, ज्याला नांवे ठेवलीं तेंच ग्राह्य म्हणून वाखाणावे लागले. वैदिक आये सोडले तर भारतांत आणि इतर अनेक देशांत त्या काळीं लिंगपूजा सर्वेत रुद्र होती. पुरुषीतलावर सर्वेत लिंगपूजकांचाच भरणा होता. या गोष्टीच्या खुणा आजहि जगभर सांपडतात. भारतांतहि बहुसंख्य जाती-जमाती लिंगपूजकच होत्या. बारा ज्योतिलिंगे

हीं भरतखंडांतल्या आदिवासींची प्रमुख क्षेत्रे असलीं पाहिजेत. यात्रा, उत्सव, पर्व, इत्यादि प्रसंगी त्या त्या भागांतले लोक या ज्योतिर्लिंगांच्या दर्शनासाठी जमत असले पाहिजेत. पुढे आर्य लोक भरतखंड व्यापूळ लागले. बहुसंख्य लिंगपूजकांची त्यांना हरघडी प्रसंग येऊ लागला. एवढ्या मोळ्या जनसमूहाशी कायमचा दुरावा ठेवण्यापेक्षां त्यांना प्रेमानें वश करून आपल्या संस्कृतीत आणणे हेच हितावह होय असे त्यांनी ठरविले. त्यांना स्वीकारायचे, आपल्या चातुर्वर्ण्यवस्थेत बसवायचे, तर त्यांच्या उपास्य देवतेसह त्यांना जवळ करणे भाग होते. आर्यींनी लिंगपूजा स्वीकारली खरी; पण तिच्यांतला ग्राम्यणा काढून टाकला. शाळुंका हैू भगाचे प्रतीक नसून यज्ञवेदीचे आहे आणि त्यावरचा महादेव हा लिंगाचे प्रतीक नसून यज्ञीय अमीच्या ज्वालेचे प्रतीक आहे अशी नवी कल्पना त्यांनी बसवली. मूळच्या लिंगपूजकांचेहि मन जसजसे विकसित होऊं लागले तसतशी त्यांच्याहि उपासनेतांल लिंगविषयक अशील कल्पना धुऊन निघूळागली आणि कालांतरानें लिंगपूजेचे पूर्णतया पवित्रीकरण झाले. आर्यींनी आपला रुद्र आणि अनार्यींचा लिंगदेव यांना एकरूप करून टाकले. वेदांतां रुद्रवर्णन लिंगावर आरूढ केले. यजुर्वेदांतल्या रुद्राध्यायाच्या पठनानें लिंगावर अभिषेकाची धार पडू लागली.

पूर्वकाळी हीं लिंगे भव्योत्तुंग असत. काशीविश्वेश्वराचे प्राचीन लिंग सत्तर हात उंच होते अशी माहिती मिळते. कियेक ठिकाणी एखाद्या गिरिशिवरालाच शिवलिंग मानल्याचे दिसून येते. कैलासाचे गौरीशंकर शिवर हैं त्यांपैकीच एक आहे. त्रिबकच्या ब्रह्मगिरांचे पांच उभे सुळके आहेत तेहि लिंगरूपच मानलेले आहेत. सधोजात, वामदेव, ईशान, अधोर आणि ततुरुष अर्शी त्यांची नावे आहेत. या सर्वांना मिळून विराद श्यंबकेश्वर म्हणतात.

पुढे बौद्धधर्माची भारतव्यापी लाट उसळली. बौद्धांनी धनिक श्रेष्ठींच्या औदायाच्या बळावर मोठमोठे विहार बांधले. डोंगर पोखरून प्रशस्त, सुंदर आणि कलाकुसरीचे चैत्य आकाराला आणले. त्यांतून बुद्धस्तूप आणि पुढच्या काळांत बुद्धमूर्ती स्थापल्या गेल्या. त्याच अनुरोधानें नंतर हिंदु देवतांचीहि मंदिरे निर्माण होऊं लागली. त्यांतच शिवोपासकांनी आपल्याहि आराध्य लिंगासाठी मंदिररचना केली. एखादे गिरिशिवर अथवा साठसत्तर हात

उंचीचे शिवलिंग अर्थातच त्या मंदिरांत बसणे शक्य नव्हते. प्रतीकाएवदें देऊळ मोठे होणे अशक्य तर मंदिरांत मावेल, शोभेल अशा बेताने प्रतीकच लहान करणे हाच उपाय सोयीस्कर ठरला. अशा रीतीने भक्तपराधीन महादेव ‘घरासारखा पाहुणा’ बनला.

इतर देवताची प्रतीके निर्माण होण्यापूर्वी शिवाचे प्रतीक निर्माण झाले म्हणूनच त्याला आदिदेव अशी संज्ञा भिन्नाली आहे. पृष्ठे आर्य-अनार्य संकेत आणि कल्पना एकत्र करून त्या घटक द्रव्यांनी महादेवाला सगुण साकार करण्यांत आले. केलास ही त्याची वतनवाढी ठरली. समशान ही क्रीडाभूमि ज्ञाल्यामुळे चिताभस्माचे चर्चन त्याच्या ‘कपाळी’ आले. पांच मुखे, तीन डोळे अशा विषम अवयवांची मूर्ति, गळ्यांत नरमुंडांच्या माळा, अंगावर नागभूपणे, मस्तकीं गंगा हैं त्याचे ध्यान ठरले. ‘रोदयति सर्वे अंतकाले इति रुद्रः’ ही व्याख्या जमेस धरून विश्वाच्या दूर संदारणीचे कर्म त्याच्याकडे सोंपविले गेले. त्याच्यामोर्वर्ती अनेक कथांना पट विणण्यांत आला. हक्कुहक्कु आर्याच्या अंतःकरणांतील त्याच्याविषयांचे ‘परावेपण’ लोपून रामायण-महाभारतकार्ली महादेव पूणेपणे शरण्य झाला आणि सर्वांच्या हृदयांत भरून उरला.



न्यंचकेश्वर वीतराग जोगी. आपल्या अकिंचनपणाचा त्याला अभिमान ती. म....६

आहे. 'कौपीनवन्तः खलु भाग्यवन्तः' असे तो समजतो. बहुजनसमाजाच्या देवानें असंच असले पाहिजे. पण पेशब्यांनी त्याला इथे श्रीमंत केले आहे. वार्षिक बारा हजारावर त्याचें उत्पन्न आहे. मंदिराला पांच सोन्याचे कळस आहेत. पंचमुखी मुवणीचा मुखवटा आहे. सणावारा घालायचा त्याचा रत्नजडित मुकुट अलंकारिक भाषेत बोलायचे तर पृथ्वीमोलाचा आहे. हा मुकुट मूळचा मैसूरुचा. मुसलमानांनी तो दिल्हीस नेला. आणि पेशब्यांनी त्याच्या जामदारखान्यांतून खेचून काढून न्यंबकेश्वराच्या मस्तकी कृतार्थ केला.

दर्शन करून प्रदक्षिणेसाठीं मी बाहेर आलो. श्रीयंत्राकार असें तें मंदिर सर्व बाजूंनी पाहिले. नाशिक येथील मंदिराप्रमाणेच हेहि मंदिर हेमाडपंतीच आहे. भोवर्ती तट आहे. हजारों लोक सुवेनैव बसूं शक्तील असे चारी बाजूंनी पटांगण आहे. इथली स्वच्छता ताबडतोब लक्षांत येते. आपण पुण्यक्षेत्रांत आलो आहो. हे मनाला बळे बळे शिकवावें लागत नाही. समोर शुभ्र पाषाणाचा नंदी आहे. आणि मागच्या बाजूला निर्मल जलाची पुष्करिणी आहे. अभिषेक हा शंकराचा सर्वांत आवडता उपचार. 'जलधाराप्रियः शिवः।' कधीं काळीं विश्वकल्याणासाठीं प्राशन केलेल्या हालाहलाचा दाह शमवण्यासाठीं त्याला मस्तकावर पाण्याचा धार धरलेली हवी असते. अशाच अभिषेकासाठीं एक ब्राह्मण त्या पुष्करणीतल्या जलाच्या घागरी देवळाच्या वृषभांगीं एका कंगोऽया-जवळ नेऊन ओतीत होता. हा काय प्रकार आहे अशा जिज्ञासेनें मी जवळ गेलो. तें देऊळ बांधतांनाच तिथें एक दगडाची पन्हळ ठेवलेली आहे आणि बाहेरच्या बाजूस एक लहानसें कुळ केलेले आहे. त्यांत पाणी ओतलें की पन्हळीच्या द्वारे सरळ जाऊन तें गामाऱ्यांतल्या हौदांत सांठते. पूर्वेला मंदिराचे मुख्य द्वार असून त्या बाजूला कोरीव नक्षीकाम उत्तम प्रकारचे आढळते. पक्षद्वारांच्या घुमटीला बाहेरच्या बाजूनें कमळे कोरलेली आहेत. ती दगडांची अभूनहि कोमळ, नितळ आणि टवटवीत दिसतात. फक्त उणीव काय ती सुगंधाची, पण त्या बाबर्तीत त्या शिल्पकारांचा इलाज नव्हता. कारण,

**" तज सौरभनिर्मणे चतुरश्चतुराननः "**

नगारखान्याच्या महाद्वारांतून बाहेर पडतों तर तिथें कांहीं गुजराती

स्त्री-पुरुष यात्रिकांचा घोळका उभा होता. दोन क्षेत्रोपाध्ये आपापल्या वव्हा दाखवून त्या लोकांना आपापल्या घरी ओढण्याचा प्रयत्न करीत होते. एक जण सांगत होता, ‘हे पहा, तुमच्या वडिलांचे नाव माझ्या वहीवर आहे.’ पण यजमानाला तें पटेना. तो म्हणत होता, ‘तारु नाम खोडुं छे !’ भटजी म्हणत होता, ‘खोडुं केम ? खरुं छे !’ मी मनांत म्हटले, नाम-रूपें सगळीच स्वोर्टीं आहेत. त्यासाठी ही तोंडातोडी कशाला ? त्यापेक्षां नाम-रूपातीत जो चंबकेश्वर, त्यालाच शरण जाणें बरें नाही का ?

सकाळी एक मार्गदर्शक बरोबर घेऊन मी ब्रह्मगिरीच्या वाटेला लागलो. सकाळ सुंदर होती. मनांत उल्हास होता. शरीर ताजेतवाने होते. पहाड चढण्याची त्याने हिंमत बांधली होती. एका मैलाचा फेरा वांचवून माझा वाटाड्या मधल्या वाटेने मला नेमका पायथ्याशी घेऊन जाणार होता. करवंदीच्या जाळीमधून आमची पाऊलवाट जात होती. पायथ्याच्या टेकड्यांवर मधून मधून काळे चौकोनी चटे दिसत होते. तिथल्या डोंगरी शेतकऱ्यांनी पालापाचोळा घालून ती जमीन भाजून ठेवली होती. पावसाच्या पहिल्या ओलीवर ते त्यांत नाचणी पेरून रोपे काढणार होते आणि नांगरलेल्या किंवा खणून घेतलेल्या प्रांतभूमीवर ती रोपे उपटून लावणार होते. समतळ भागांत भात आणि डोंगरावर नाचणी-वरी हीं इथर्लीं मुख्य पिंके. आमच्या गोमंत-कांतहि डोंगरावरची जमीन भाजून नाचणी पेरतात ; पण इथल्यापेक्षां तो प्रयोग महान् आणि सामुदायिक असतो. बारके बारके उंचवटे चढत उतरत आम्ही एका आमराईत आलौ आणि उम्ह्या ब्रह्मगिरीच्या पायाशी ठाकलौ. आतां पुढे पाऊल टाकाश्वरचे ते ब्रह्मगिरीच्या देहावर. कल्पना येतांच मन चरकलै. आणि याला कारण पुराणांत वाचलेली एक कथा.

“एक दिवस ब्रह्मा-विष्णु एकत्र ज्ञाले. सुखसंवाद करीत असतां ब्रह्मदेवाने आव्यता मिरवली, ‘शिवमहिमा अगम्य म्हणतात ना ? पण मीं तो जाणला आहे.’ श्रीहीरीला नवल वाटले. ‘असंख्य वर्षे तप आचरूनहि मला जे आकळले नाहीं ते तुला सहजासहजीं कसे कळले ?’ त्याने विचारले. चची होतां होतां तो प्रश्न निकरावर आला. दोघांत एक पैज ठरली. विष्णुने शिवाच्या चरणांचा ठाव पहावा आणि विधात्याने मस्तकाचा शोध घ्यावा. जो स्वीकृत कार्यात यश मिळवील त्यानेच शिवमहिमा

जाणला असें समजावे. दोघेहि आपापल्या मार्गांनी निघाले. कांही काळानें वँकुंठनायक निराशा पदर्दी घेऊन परत आला. ब्रह्मदेवाचीहि तीच गत ज्ञाली होती; पण त्यानें बेघडक सांगितले कीं, ‘मी शिवमस्तकावर फूल वाहून आलो. हवी तर या धेनूची आणि केतकीची साक्ष घे.’ विष्णूना त्यावर विश्वास बसणेंच शक्य नव्हते. त्यानें तें प्रकरण खुद महादेवापुढे नेले. सर्वसाक्षी ईश्वराला विधात्याची लबाडी उमगली. ‘ज्या अर्था तूं असत्याचा आश्रय केलास त्या अर्था आजपासून जनांना. तूं अपूज्य होशील !’ शंभु शापवाणी वदला. ब्रह्मदेवाचा अहंभाव डिवचला गेला. त्यानें क्रोधानें फुफाटत शंकराला प्रतिशाप दिला कीं, ‘तूं पृथ्वीवर जड पर्वत होऊन पडशील !’

मीं आतां या पवतावर चढायचे म्हणजे ज्याच्या चरणी ललाट घासायला आलो, त्यालाच पाथदर्ढी तुडवायचें. पण ऐन वेळीं तत्त्वज्ञानानें हात दिला. हा पर्वत जर शिवरूप ; तर मीहि तसाच नाहीं का ? ‘तत्त्वमसि’ हे महावाक्य काय सांगते ?

“ तुज मज ऐशी परी । जैसे तरंग सागरीं ”

सागराच्या पृष्ठभागावर लाटा उंचावतात ; पण तिर्थे कोणावर कोण चढले ? कारण दोन्ही मिळून एकच जल. चढण्याची क्रिया मानायची तर आपणच आपल्या खांद्यावर चढलो असें म्हणावै.

झालें. शंका आली तशी गेली. मीं चढायला प्रारंभ केला. पंजाबांतल्या दोन उदारधी धनवंतांनी १९०८ साली पांचशे पायऱ्या बांधून हा ब्रह्मगिरि सुगम केला आहे. पूर्वी पुष्कलसे यात्रेकरू दुरुनच त्याला नमस्कार करीत. पण आज सामान्य शक्तीच्या व्यक्तीलाहि तो अल्पायासानें चढतां येतो. पण ज्यांना एवढीहि धमक नाहीं किंवा ज्यांचा खिसा गरम आहे, त्यांच्यासाठी इथे पाळणे मिळतात. खांद्यावर पाळण्याचा दांडा आणि हातांत आधारदंड घेऊन इथले कोळी चालतीं बोलतीं ओळीं वर नेऊन खालीं आणतात. पण ब्रह्मगिरि असा खडतर आहे कीं, ठराविक जागीं तो हे ओळयाचे पाळणे वर चढांच देत नाहीं. पैशानें ‘बस-ऊठ’ करणारा नवकोट नारायण असला तरी त्याला पाळण्यांतून उतरून त्या शिंदीसारख्या उभ्या शैं-दीडशें पायऱ्या स्वतःच्या पायांनीच चढाव्या लागतात.

आम्ही थोडेसे चढतों तोंच आजूबाजूच्या कपारीतून कांहीं माकडे पुढुपुढ बाहेर आलीं आणि त्यांनीं आमची पाठ धरली. माझ्याकडून कांहीं तरी ‘चांव म्यांव’ भिळेल या आशेनें तीं येत होतीं. पण माझा विसा रिकामा होता. गांवांतून



निघतांना मला कोणीं तरी तशी सूचना दिली असती तर मीं कांहीं तरी आणले असतें. चिचान्यांची निराशा झाली आणि बन्याच वेळानें तीं मार्गे परतलीं. दोघां माकडांनीं खालच्या झाडावर उडी मारून त्याच्या डहाळीला लोचकळतांना माझ्याकडे अशा तुच्छतेच्या टप्पीने पाहिले कीं, “तीं पहा, खारून आणखीं माणसे वर येत आहेत. तूं दिले नाहीस तर तीं देतील. ‘एक घर उणं तर दस घर पुण.’”

डॉगर चढतांना मधून मधून सिंहावलोकन करण्यांत मोठी गंमत असते. टाट्याटाप्याला नवे नवे प्रांत दिसूं लागतात. क्षितिजाचा घेर वाढतो. आपण जगापेक्षां उंच असल्याची एट चढते. क्षणभर विश्रांति घेतल्यानें धापावणारें हृदयाहि प्रकृतीवर येते. खालून पहाताना ब्रह्मगिरीची मेखला शोभेल असा

हिरव्या झाडीचा आडवा पट्टा ज्या ठिकाणी दिसत होता, तिथें आतां आम्ही येऊन पौंचलो होतों. सूर्याच्या खालच्या भागाचे ढग वितळले होते. एवढा वेळ धूसर दिसणाऱ्या खालच्या त्रिंक गांवावर प्रकाशाचा झोत पडत होता. नृशशिखरांच्या फट्टीनून किरणबाण खाली घुसत होते. अपणेचे वाटोळे आरसे शोभतील असे ते खालचे गौतमालय आणि गंगासागर हे दोन्ही तलाव तेजानें निथळत होते. सूर्यनारायणाचा तो ‘चिद्रिलास’ खरोखरीच नेत्र-दीपक होता. पण तो फार वेळ ठिकला नाही. नव्या दमाच्या मेघांना आक्रमण करून सूर्याला आच्छादून टाकले.

मी पठार गांठले आणि समुद्रसपाटीपासून सव्वाचार हजार फूट उंच झालों. तिथल्या वाञ्याच्या वाहणीत एक निराळेच चैतन्य अनुभवायला मिळाले. विचार केल्याअंतीं ते वायुंचे प्रयाग होते. देशावरचा अन् कोंकणचा असे दोन वरे त्या ठिकाणी उराउरी भेटत होते. उभयतांचे द्वैत मोडत होते. कोंकणांतल्या वाञ्यानें हापूस आंब्याचा आणि काप्या फणसाचा स्वादुगंध आपल्या देशावरच्या भावाला उपायन म्हणून आणला असावा. देशावरच्या वाञ्यानें कशाची बरे प्रतिभेट आणली असेल? कोंकणचा वारा ‘झंझूं’ या शब्दानें सागरतांडवाच्या फेसाळ गोष्टी आपल्या दादाला सांगत होता. देशावरचा भाऊ गोदाप्रवाहाचे आणि मावळभूमीचे इत्थंभूत वर्तमान त्याला निवेदीत होता. आणि मी!—मी त्या ‘येयेरांच्या मिळणीत’ जी आनंदकळोळांची वेणी पडत होती तिच्यांतला एक पेड बनून झुलत लहरत राहिलो होतो.

पूर्वेला तोड केले कीं शिवबाच्या शिलेदारांची खाण मावळभूमि दिसत होती आणि पश्चिमेला वळतांच तुटलेले कडे, विखुरलेल्या टेंकड्या आणि गंभीर दर्दी-खोरी अशा स्वरूपांत ठाणें जिल्ह्यांतील कोंकणभूमि दृष्टिपथांत येत होती. मी जिथे उभा होतों तिथून पूर्व बाजूला अंतराअंतरावर अनेक डोंगर मधेच उपटलेले दिसत होते. सर्वांची तन्हा एक. पूर्व बाजूनें उतार आणि पश्चिम बाजूनें तुटलेली कड. यांच्या जाडीमधें आणि उभारणीमधें आश्र्वयकारक समता आहे. सर्वांची पठरे रुंद, समतळ आणि सारख्या उंचीची. एखाद्या विस्तीर्ण फरसबंदी गच्छीचे मधले चिरे खालून कोणी तरी वर उचलावे, तशी या पर्वतश्रेणीची रचना आहे. हे पर्वत जन्माला घालतांना धरतीमातेला हृदय-

मेदक प्रसववेदना भोगाव्या लागल्या आहेत. सद्याद्रीचा हा सगळा पश्चिम भाग कोण्या अज्ञात काळीं ज्ञालेल्या ज्वालामुखीच्या प्रचंड स्फोटांतून वर आलेला आहे. हीं उत्पाती डोंगरबाळे लटपटून पडू नयेत म्हणून भूमातेनै त्यांना एका बाजूने मायेचा हात दिला आहे. काळ्या फक्तरांच्या उंच सुळक्यांना पूर्वेच्या बाजूने मातीच्या टेकड्या चिकटलेल्या दिसतात, तें मागाडून पृथ्वीनै आपले उचललेले अंग होय. या स्फोटापूर्वी पश्चिम सागर खरोखरीच सद्याद्रीचे पाय धूत होता.

“ युगयुर्गे घेउनी लोळण पायांवरी  
गिरिकडे कशाची सागर विनती करी ”

हे श्री. काणेकरांचे काळ्य एका काळीं यथार्थवचन होतें, पण या आकस्मिक उत्पातानें समुद्राचा तळ वर आला आणि पाणी मार्गे रेटले गेले. सद्य आणि समुद्र यांच्यामध्ये एका नवीन भूमीची पट्टी तयार झाली. अपरान्त असें तिला नांव मिळाले. ठाणे जिल्ह्यांत हीं पट्टी रुंद आहे आणि खालीं निमुळती झालेली आहे. यावरून स्फोटाचे मुख्य केंद्र या भागांतच असले पाहिजे हें अनुमानानें जाणतां येते आणि त्याला भूगर्भशास्त्राचा दुजोराहि मिळतो.

ब्रह्मगिरीच्या या मुख्य पठारालाच किळा अशी संज्ञा आहे. आज तिथें किळ्यासारखें कांहीं विशेष आढळत नसलें तरी एका काळीं याला बावीस बुरुज आणि बारा गेटा होत्या. रणझुंजार पुरुष अजिक्य आणि अभेद्य म्हणून या किळ्याला ओळखीत. यादवांनी हा आणि असेच कांहीं किळे आजूबाजूंच्या सुळक्यांवर उभारून आपल्या राज्याला बळकटी आणली होती. पण अशा अभेद्य किळ्यांवर आधारलेले यादवांचे राज्य केवळ संघटनेचा अभाव आणि फितुरी या दुर्गुणांमुळे कोलमङ्गन पडले. शिवाजीमहाराजांचा जन्म झाला, त्याच वर्षा हा किळा शहाजहानानें काबीज केला. १७२० मध्ये त्यांच्यावर निजामाचे आधिपत्य आले. पुढे १७५२ सालांत मराक्यांनी तो आपल्या ताब्यात घेतला. पेशव्यांच्या अमदारांत हा चांगल्या स्थिरीत होता आणि इथें शिंबंदीहि होती. त्यानंतर इंग्रजांची धाड आली. इथल्या थोड्याशाच सैन्यानें खालून मारा करणाऱ्या इंग्रज सैन्यास बराच काळपावेतों दाद दिली नाहीं. पण अखेर इथेंहि फितुरीच भोवली आणि

पेशंव्यांना किल्डा इंग्रजांच्या स्वाधीन करावा लागला. त्रिवक किल्डा पडल्याची धास्ती इतरांनीहि घेतली आणि याच्यासारखे इतर सोळा बळकट किले यात्मस्थिति प्रतिकार न होतां इंग्रजांच्या हातीं पडले.




ब्रह्मगिरीच्या पलीकडच्या पालथणाला थोडेसें खालीं उत्तरल्यावर आपण मूळगंगेच्या स्थानीं पोंचतो. गौतमऋषीच्या पापक्षालनासाठीं शंकराच्या आज्ञेने गंगा इथे अवतरली. याच भागांत प्राचीन काळीं गौतमाचा आश्रम होता. मावळांत भात पिकवण्याचा पहिला यशस्वी प्रयोग केला तो यानेच. आज्ञबाजूला अवपेण झाले तरी इथें पाऊस भरपूर पडे. गौतमानें पेरलेले महामूर विके. इतर ठिकाणीं दुष्काळानें पीडलेले ऋषि-मुनि गौतमाच्या तपोभूमीत आसरा घेत. एक दिवस एक रोडकी गाय त्याच्या शेतांत घुसली. पोटरीस आलेले भात आडव्या जिभेने चाढू लागली. हाडाच्या शेतकऱ्याला तें कसे सहन व्हावे? त्यानें मुठीतला एक दर्भं तिच्या अंगावर फेकला आणि दुर्दैव असे कीं, ती गाय तत्काळ गतप्राण झाली. गोहृत्येचें पातक म्हणजे पंचमहापातकांपैकीं एक. गौतमाचें काळीज गलबळले. आत्मराज निस्तेज झाला. जवळच्या धर्मवेत्त्या ऋषींना त्याने पापमुक्त होण्याचा उपाय विचारला. त्यांनी शंकराची आराधना उपदेशिली. अनेक वर्षे देहाचें काढु करून त्याने महादेवाला आढळवले. एक दिवस शिव प्रसन्न होऊन 'वरं शूहि' म्हणाला. गौतमाने त्यांच्या जटेतील गंगा मागितली. शिव म्हणाला,

‘गंगे, खालीं उतर आणि या तपोधनानें पाप धुऊन टाक.’ गंगा तयार होईना. तिळा शिवाची जवळीक सोडवत नव्हती. शेवटीं शंभु खवळला आणि त्याने आपल्या जटा आपटल्या. गंगा निरुपायाने खालीं आली. गौतम तिच्या स्नानाने गोहर्येच्या पापांतून मुक्त झाला. गौतमाने आणली म्हणून लोक तिळा ‘गौतमी गंगा’ म्हणून लागले. पण गोदावरी या नांवानेच ती विख्यात झाली. सांप्रत एका औंदुंवराच्या झाडाखालीं एका खोलशा कुंडांत, पाऊऱ-सुद्धां बुडणार नाहीं इतक्या प्रमाणांतहि मूळ गंगा इथे दिसते. मी तिच्या जलाने नेत्रस्पर्श आणि मार्जन करून वर आलौ. इथून थोऱ्याशा अंतरावर एका दगडावर कांहीं रेपा उमटलेल्या दिसतात, त्याच शंकराच्या आपटलेल्या जटा.

हीच गौतमी गंगा गिरिगर्भातून प्रवास करून पर्वताच्या पूर्व भागाला प्रगटली. लोकांनी त्या गंगाद्वारावर ‘गायमुख’ बांधले. त्याच्या वरच्या बांस गंगेची मूर्ति स्थापून तिच्यावर लहानसे मदिरहि उमारले. दोन उंच कडे एकमेकांना मिळाले आहेत अशा संर्धीत हें गंगाद्वार आहे. डाव्या कड्याचरची शिवा थेट बुबडाच्या आकाराची आहे. ब्रह्मगिरि याच ठिकाणी खरा ‘रौद्र’ दिसतो. ठिबकणाऱ्या गंगेच्या शेजारचे वराहातीर्थ डोंगराच्या कपारीत आहे. तें जितके पाण्याने भरलें आहे, तितकेच अंधारानेहि. त्याला लागूनच कोलंबिका देवी उभी आहे. गंगाद्वारापुढून एक पायवाट गोरक्षनाथांच्या गुहेकडे जाते. ज्ञानेश्वर ज्यांना ‘योगाबिजनी सरोवर’ म्हणून गैरवतात, त्या गोरखनाथांची मूर्ति पाहून, सगळ्या नवनाथाची मालिका डोळ्यांपुढे उभी राहते. शिवापासून त्यांची परंपरा सुरु होते. ते शंकराला आदिनाथ मृष्णतात. त्यांचे शिव हें उपास्य जाणि योग हे साधन. उपास्य देवतेचे अनादिक्षेत्र आणि योगसाधनेला अनुकूल असें एकांतस्थळ, या दोन्ही दृष्टीनी नाथपंथीयांची या स्थानावर भर्ति आहे. गोरखनाथांचे शिष्य गहिनीनाथहि ब्रह्मगिरीवरच्याच कोणत्या तरी गुहेत राहत होते. गहिनीनाथांचे शिष्य निवृत्तिनाथ. विलक्षण योगायोगाने या उभयतांची गाठ पडली. निवृत्तिनाथांचे वडील विट्ठलपंत मध्यरात्रीं चारी मुलांना सांगार्ती घेऊन ब्रह्मगिरीची प्रदक्षिणा करीत असतां पाऊस सुरु झाला आणि त्यांतच वाघाची डरकाळी उठली. मुले भयाने इतस्ततः पांगलीं. त्यांपैकीं एक चुकलेले लेंकं-निवृत्तिनाथ-

यटच्छेने गहिनीनाथांच्या गुहेत पोंचले. गहिनीनाथाना अनायासे एक सच्चिद्धय लाभला. त्यांनी त्याला सात दिवस आपल्याजवळ ठेवून घेऊन



‘तत्त्वमासि’ या महावाक्याचा उपदेश केला. ज्ञानदृष्टि उघडून त्यांनी त्याला परत पाठविले. निवृत्तीचे निवृत्तिनाथ झाले. पुढे ज्ञानेश्वरांचे गुरुपद त्यांनांच भूपाविले. शेवटी समाधि घेण्यासाठीहि ते इथे गुरुचरणाशींच आले. गंगासागर तलावाच्या पश्चिम तीरावर निवृत्तिनाथांचे हे समाधिमंदिर आहे. मला त्या स्थानाची विलक्षण ओढे होती. पण ज्या उल्हासानें मी ते पहायला गेलों, तो उल्हास प्रत्यक्ष दर्शनानें ओसरला. भावना विरजली. लक्षावधि भागवत-धर्मीयांच्या परमगुरुर्चे हे समाधिस्थान इतके अचेतन, अव्यवस्थित आणि उपेक्षित दिसेल अशी मी कल्यनाच कलं शकलों नव्हतो. प्रसादाच्याएवजी विषाद घेऊनच मी तिथून बाहेर पडलो.

गंगाद्वारापासून साडेसातशे पायऱ्या उतरून मी खालीं आलों होतों. एवढीं सगळीं तीर्थीं, स्थळे करून कुशावतविर येईतों अकरा वाजून गेले होते. यात्रेकरुंचीं विधियुक्त स्नानदानें चालली होतीं. या क्षेत्रांतले मुख्य तीर्थ ते हें. ब्रह्मगिरीवर उगम पावलेली गोदा भूगर्भीतून इथे प्रगट झाली आहे. कुशांनीं

अभिमंत्रून गौतमाने तिला इथें बांधून टाकले, म्हणून या कुंडाचें कुशावर्त नांव पडले. हे सर्व बाजूनीं सुबद्ध असून उन्हाळ्यांत हि याला पाणी भरपूर असते. पण हल्दी त्रिंचकच्या नगरपालिकेने कुंडांत उतरून स्नान करायला बंदी केली आहे. बादल्या भरून ध्याव्या आणि वरच्या बाजूला नेऊन स्नान करावें. क्षौर, पिंडदान, इत्यादि धर्मकृत्ये इथेच करायचीं असतात. या तीर्थाच्या परिसरांत अनेक देवदेवतांनी दाटी आहे. त्र्यंबकेश्वर चंद्रमौळी दर सोमवारीं पालखींत बसून स्नानासाठीं इथे येत असतो. याच्याजवळच गंगा-मंदिरासमोर कनखलतीर्थ आहे. गौतमकृपीचं भात कुटण्याचे हे उत्खल अशी समजूत आहे. कोणी तरी वृद्ध यात्रेकरू स्नान करून धाबळी नेसतांना श्लोक म्हणत होता.

**“गंगाद्वारे कुशावर्ते त्र्यंबके नीलपर्वते  
स्नात्वा कनखले तीर्थे पुनर्जन्म न विद्यते।”**

त्याचा जर पुनर्जन्म टळला. असेल तर माझा तरी कां म्हणून शिळ्डक उरावा! आतां पाय अगदीं थकले होते. कुशावर्तांनु मुक्कामाच्या जागीं जाईपर्यंतसुदां देहाचा भार सोसण्यास त्यांची तयारी नव्हती. मी घरी आलों आणि माडीवर जाऊन आधीं त्यांचे गांद्वारे ऐकले. ज्याच्यावर मी दोही अंगीं चढून उतरलों होतो तो ब्रह्मगिरि त्या माडीवरून मला दिसत होता. त्याच्याकडे टक लावून पाहतांना मला वाटले की, मी आज इथे आलों तो आपाढांत आलों असतों तर—भरून आलेल्या आकाशाखालीं घनगर्जे वृष्णीत हा विराट त्र्यंबकराज हाताहातावरून धाराप्रवाह खालीं लोटून देत असलेला पहायला मिळाला असता. पठारावर त्याच्याच वर्णाचे मेघ दाटून राहिल्यामुळे कर्धीं तो आहे त्यापेक्षां अधिक उंच दिसला असता आणि वारून विरल आणि शुभ्र झालेल्या ढगांच्या प्रावरणाखालीं कर्धीं कर्धीं तो गूढरम्यहि वाटला असता.

सज्जनगडावर जाण्यासाठी आम्ही सातांयाला गेल्यावर जीं जीं ओळखीची माणरे भेटली, त्यांनी त्यांनी आम्हांला म्हटले, ‘दासनवमी सोडलीत, सगळा उन्हाळा घालवलात आणि सज्जनगड बघायला आलंत, ते या ऐन पावसाळ्याच्या दिवसांत.’ त्या रात्री ज्या चार सरी कोसळल्या, त्यावरून त्यांचे म्हणणे बरोबर होते हे पठले. मी मनांत सांशंक झालो. ठरवलेले टांगे दारापुढे येतील ना? आर्योग्ल वैद्यक विद्यालयातल्या दोन छात्रांनी सकाळी मला सोबत करायचे कबूल केले आहे, त्यांच्या उत्साहावर तर पाणी पडणार नाहीं ना?

पण सकाळी सगळे अगदी ठरल्याप्रमाणे झाले. नरेंद्र रानडे आणि श्रीकृष्ण साने ही जोडी टांगे घेऊनच श्री. रघुनाथराव जोगळेकर यांच्या दारांत प्रगटली. त्यांनी खाद्यपदार्थांचरोबरच उत्साहाची शिदोरी आणलेली पाहून माझा जोम वाढला. आम्ही आरूढ होतांच टांग्याचे इयामकर्ण डोंगरचढणीला लागले. बोगदाच्या पलीकडे गेलो मात्र; एवढा वेळ दडलेले एक निराळेच जग दृष्टिसमोर विस्तारले. डोंगर-दन्या, नांगरटीची जमीन आणि मधून मधून तुरळक झाडींत जानपदवस्ती, असें त्याचे स्वरूप होतें. सपाट भूप्रदेशावर येतांच घोड्यांनी आपल्या गतीची दुगुण केली. दुतर्फा जांभळीच्या झाडांमधून आमचा रस्ता जात होता. घोंसांनी लटकणारी आपली फलसंपदा मानवाच्या मुखीं लावून तीं नुकतींच अकिंचन झालीं होतीं. आजूचाजूच्या शेतांतून पेरण्या झाल्या होत्या. धरित्रीच्या अंगावर हिरवे रोमांच उठले होते. भाताच्या शेजारीं बाजरी उगवली होती. मधेच एखाद्या पट्ट्यांत अरगडीचे नवांकुर दिसत होते. वायुलहरी त्यांना ‘डोल बाई डोल’ करीत होत्या. पाऊस झोडपील का ऊन करपवील, तण झांकोळील का जनावर चाटील, यांपैकीं कसलीच काळजी त्या अंकुरांना दिसत नव्हती.

वाटें लागलेल्या पहिल्या गांवांत डाव्या हाताला एक देऊळ दिसले. टांगेवाला म्हणाला, ‘ही पदुबाई बरं का?’ पदुबाई म्हणजे पद्मजा असावी बहुधा. शेजारचे भरलेले तळे पाहून मी टांगेवाल्याला विचारले, ‘हें नेहर्मीच

असें तुडुंब असते का ?' तो उत्तरला, 'एका काळीं ते तसे होते. पण एक दिवस एक 'बाहेरची बाई' त्याला शिवली आणि सगळे पाणी एकदम आटले.' आतां जातां जातां एका लोककथेचा कण त्याने माझ्या पदरांत टाकला होता. अशा अनेक लोककथा जनपदांतून आणि डोंगरवस्तींतून प्रचलित असल्या पाहिजेत. कुणी तरी हे साहित्याचे 'मूलधन' गोळा करणे जरुर आहे. वाढ्याची आवड असलेल्या विद्यार्थ्यांनी हे क्षेत्र नांगरले तर महामूर पीक हातीं लागेल.

आणखी थोडेसे पुढे गेलों आणि थोड्या अंतरावर दोन उपन्या वसाहती पाहिल्या. टंगेवाल्याने भाहिती पुरवली कीं, तिथें कानफाटे गोसावी राहतात. गवताच्या जाण चटयांचीं पाले दाटीवाटीने उभीं करून ते तिथे राहिले होते. एवढे मैदान मोकळे असतांना लहानशा जागेंत पुंजका करून राहण्यांत त्यांची संघभावना दिसत होती. त्या पालांचीं तोडे एकाच दिशेला नसून अष्टदिशांना होती. याचा अर्थ असा कीं, कुठल्याहि दिशेनै संकट ढोकावले तरी ते नजरेतून निसर्दू नये. रानांत बसायचा प्रसंग आला तर गुरेसुदां कोणन्या तरी उपजत प्रेरणेने अशीच मंडलाकार बसतात. खण किंवा रंगीत तुकडे काठीला बांधलेले माराभर ध्वज पालापासून चाळीस-पचास कदमांवर एकाच ठिकाणी पुरलेले दिसले. ती माणेसे आजूबाजूच्या गांवांत भिक्षाटन करतात आणि झोळींत पडलेले शिळेपांके बाहेरच्या बाजूला खाऊन मगच त्या ध्वजानीं दर्शविलेल्या रेषेच्या आंत शिरतात. बाहेरचे उष्टेमार्ये आंत आणल्यास ते त्यांना बाधते म्हणे.

उरमोडी नदीच्या पुलावर आणून टांगेवाल्यांनी आम्हांला उतरवले. पुढचा रस्ता ढोपरभर चिखलाचा असल्यागुढे त्यांचा हलाज चालण्यासारखा नव्हता. भारतीय युद्धांत भूमीने रथचक्र गिळल्यामुळे कर्णाची जी अवस्था झाली तीच त्यांचीहि झाली असती. सातारा ते सज्जनगडाचा पायथा या सहा मेलांच्या अंतरापैकीं आम्ही पांच मैल अंतर तोडले होते. आतां सज्जनगड आमच्यासभोर उभा होता. शेतांतील एक पायवाट धरून आम्ही चालूं लागलों. पण ती एका ओळ्यांत उतरून गडप झाली. एक शेतकरी मेटला, त्याने आमची चूक दुरुस्त केली. 'भलतीकडेच आलांत तुम्ही. आतां चढा असे तिरके वर ; म्हणजे रस्ता मेटेल.' चूक खरी; पण ती आमच्या पथ्यावर

पडली होती. तिनें आमची अर्धा भैलाची पायपीट वांचवली होती. नाहीं तर पायथ्याच्या गजवडी गांवाला वळसा घास्त आम्हांला थावे लागले असते. आम्ही चदू लागलो आणि एवढा वेळ शिम् शिम् करणाऱ्या पावसाला जोर चढला. आडव्या-तिडव्या सडसडाठांनी तो आम्हांला झोडपूऱ्यांला होतांतल्या छऱ्या केवळ 'ओइश्याला काळ' ठरल्या. कपडे भिजून अंगाला चिलगले. पावसाला भिऊन एखाद्या क्षाढाच्या आसन्याला जावें तर त्याचे ओथवळे पावसाच्या थेंबापेक्षांहि टपोरे. शेवटी एक एक पाऊल पुढे टाकीत राहणे हेच श्रेयस्कर ठरले.

माझी लहानपणाची आठवण जागृत झाली. आमच्या आंबेड्याला वंच-क्रोशीची सामुदायिक श्रावणी ब्हायची. तिच्यांतला स्नानविधि बसल्या जागी केवळ मार्जनावर न उरकता आम्ही त्यासाठीं गांवाचाहेरच्या मोऱ्या ओढ्यावर जात असू. तिथें प्रत्येक स्नानाला यथेच्छ ढुऱ्यून, क्रष्णांना पुजून आणि देव-पितरांना तर्पून नंतर उपकर्मासाठीं परत मूळच्या जागी येत असू. येतांना बहुधा पाऊस असायचाच. आमचे ओलेले अंग त्यानें पुन्हा भिजवायचे आणि त्याच्या धोधाटांत मध्याह सवन लावून वैदिकांनी पर्जन्यसूक्त आरंभायचे.

### पर्जन्याय प्रगायत दिवस्पुचाय मीळहुषे । स नो! यवसमिच्छतु

'आकाशपुत्र पर्जन्याचे यशोगान करा. आम्हांला धनधान्य देण्याची त्याला इच्छा होवो. तिन्ही भुवनें या पर्जन्याच्या आधारावर राहिलीं आहेत. सर्व ओपर्धीमध्ये हा फलबीज ठेवणारा आहे. म्हणूनच स्थावरजंगमाचा प्राण याच्यामध्ये राहतो. हाच माझ्या सद्भमाचिहि शतावधि वर्षे रक्षण करो.'

दहा वाजायच्या सुमारास आम्ही किल्लयाच्या महाद्वाराशीं पौंचलो. हे द्वार आमे यीच्या बाजूला आहे. ते ओलांडतांच आणखी एक कमान लागली आणि पुढे गडाचे पठार सुरु झाले. पन्हाळा आणि ब्रह्मगिरि यांचीं पठारे थोऱ्याच कालपूर्वी मीं पाहिली होतीं. त्या मानानें हे अगदींच त्रुटित वाटले. त्याचा घेर सहाशें फुटांपेक्षां अधिक नाही. उंची तर अवधी एक हजार फूट. सहा द्रीचे जे लहानसहान फांटे सातारा जिल्हांत पसरले आहेत, त्यांतल्याच एकावर हा किला बांधलेला आहे. गडावर यायला परळीच्या बाजूने आणखीहि

एक वाट आहे. पण ती चिकट असल्यामुळे बहुतेक यात्रेकरू 'धोपटमार्गा सोडुं नको' या तत्त्वाचाच अवलंब करतात. हा किला कोणी आणि केवहा



बांधला याबदल इतिहासानें मुक्याचें वत घेतले आहे. मात्र दक्षिणेंत मुसलमानांचा अम्मल सुरु होण्यापूर्वी तो अस्तित्वांत होता एवढे समजते. कदाचित् तो इ. स. च्या १० व्या किवा ११ व्या शतकांत शिलाहार राजांनी बांधला असण्याचा संभव आहे. सातारचा अजिमतारा किला आणि परळीचा हा गड हे दोन किले या भागांतले जय-विजय शोभतात. दोन्ही बहुधा एकाच काळचे असले पाहिजेत. शिवाजीने १६७३ त हा आणि याच्यापाठोपाठ अजिमतारा असे दोन्ही किले विजापूरकरांच्या हातांतून हिस्कले. समर्थ रामदास हे शिवाजीचे गुरु. ते त्या वेळी कृष्णा-खोऱ्यांत मन मानेल तिथे राहत होते. शिवाजीला वाटले, आपल्या गुरुमाऊलीच्या वास्तव्याला ही जागा छान आहे. निवांत, निवेंध आणि सुंदर. शिष्यानें गुरुपुढे तसा प्रस्ताव केला. गुरुनें त्याला मान्यता दिली. समर्थ गडावरचे रहिवासी झाले. शिवाजीनें समर्थांच्या प्रेरणेनें महाराष्ट्रांतल्या संतमंडळीला गडावर प्रेमाचें पाचारण केले. मोठा भेळावा जमला. यावनी शब्दांनी कान किटलेल्या गडावरच्या झाडापेढांना 'बरवा नामघोष' ऐकायला मिळाला. भजनाचे फड रंगले. कथा-कीर्तनांतल्या निरूपणांत परमार्थाची शीग लागली. ती संतांची प्रेमळ, पवित्र, रसवंती कानांनी पिऊन गोद्राहण प्रतिपालक शिवरायाचा आत्मा प्रसन्न, परिपुष्ट झाला. ही अध्यात्मसंपदा लटून आणि संतसज्जनांचे 'अक्षे' आशीर्वाद पदराला बांधून शिवबा आपला

कर्मयोग आचरण्यासाठी निघून गेला. इतक्या सज्जनांचा गडावर एक मास रहिवास झालेला पांढळ्यावर या किळशाला 'सज्जनगड' असे नांव ठेवणे शिवाजीला उन्नित वाटले. समर्थ गडावर उर्णीपुरी आठ वर्षे राहिले आणि इथूनच त्यांनी 'विश्रामधाम' गांठले.

पूर्वी होता 'अस्वलगड'. आतां झाला 'सज्जनगड'. पण या गडाचे बारंस एवढ्यावरच संपले नाही. शिवाजीच्या अवसानानंतर औरंगजेबाने दरक्षिणेत जांराची मुसंडी भारली. या भागांत येऊन त्याने सातारच्या अजिमताञ्याला वेढा घातला. परशुराम त्रिंबक प्रतिनिधि हे त्या वेळी सज्जनगडावर कारभारी होते. अजिमताञ्यावरच्या शिबंदीला त्यांनी इथूनच रसद पुरवली. पुढे तेंच संकट सज्जनगडावरहि ओढवणार हें त्यांना समजतांच त्यांनी इथले रामपंचायतन वासोटा किळयांत नेऊन ठेवले आणि समाधीचे द्वार चिणून टाकले. मोळगलांनी हादि किळा सर केला. बादशाहाने त्याचे 'नवरसतारा' असे नांव ठेवले. पण चक्रनेमिक्रम एवढ्यावर थांवतो थोडाच ! पुढे राजारामाच्या कारकीर्दीत याच परशुराम त्रिंबकांनी पुनश्च या गडावर भगवें निशाण फडकवले. वासोट्याहून मूर्ति परत आणल्या. त्यांची विधियुक्त प्रतित्रा केली. समाधीचे द्वार उघडले. आणि त्यानिमित्त मोठे अन्नसंतर्पण करून ते गडाखाली उतरले.

आमचीं पावले त्याच समाधिस्थानाकडे वळली. मंदिरापुढे अशोक-वृक्ष बरेच आहेत. पण ते फुलांना पारवे आहेत. आमच्या कोंकणांतील अशोकाचीं झाडे फुलांच्या घोसांनी मोळून येतात. लांब देंठाचे, बारीक पण जाड पाकळयांचे आणि लांब लांब केसर असलेले तें पीतरक्त फूल उपेक्षणीय नसते. त्यांतल्या मकरंदाच्या भोजनासाठी ताबडे मुंगळे तर त्या झाडावर आपली वसाहतच उभारतात. देशावरचे अशोक मात्र सगळीकडे पुष्पहीन दिसतात. रमणीच्या नाजूक पदाघाताचीसुद्धां त्यांच्यावर मात्रा चालत नाही. त्या वृक्षराजीखालून पुढे होऊन आम्ही देवद्वार गांठले. चौथंन्यावर अगदीं समोर देवाकडे पाठ करून बसलेल्या गणपतिबाप्पाने आमची दखल घेतली. तो 'वृहदुदर' तर आहेच ; शिवाय त्याचा नाभिप्रदेश पुढे येऊन खालीं वळला आहे. गणपति बहुधा महाद्वाराच्या चौकटीवर असतो. पण इथें महाद्वारच नाही. तेब्हां त्याला जमिनीवरच बैठक मारणे भाग झाले आहे.

देऊळ दगडी तर सभामंडप लांकडी आहे. सभोवार कमानो असून त्यांवर घुमट आहेत. गाभान्यांत रामचंचायनन विराजत आहे.



आम्ही गाभान्याच्या दाराशीं उमें राहून दर्शन घेत असतां भूगर्भातून रुद्राच्या नमकाचे स्वर कानी पडू लागले. कुठून येत होता तो वेदध्वनि ? कुठून म्हणजे ? समर्थाच्या समाधिस्थानातून. आम्ही उमे होतो, त्याच्याच खाली भुयारांत तें स्थान होते. सभामंडप संपूर्ण दगडी चौथरा लागतो तिथें मध्योमध्य आंत जाण्याचा निसंद दरवाजा होता. ‘करी मस्तक ठेंगणा’ हा उपदेश ध्यानीं आणून आम्ही आंत प्रविष्ट झालो. प्रथम एक चौकोनी मोकळी जागा आणि पुढे समाधीचा गाभारा. नुयार म्हणजे अंघाराचें काळीजच तें. एका समईचा तिथें काय पाड लागणार ! आंत कांहीं तरी आहे एवढेच ती ‘धाकुटी दीपकळी’ सांगू शकत होती. त्या रुद्र म्हणणाऱ्या बुवानें दुसरी एक वात पेट्यून ती हातांतच धरली तेब्हां कुर्ते आमच्या डोळ्यांवरचें पटल उडाले.

ती. म....७

आमच्यासमोर एक लंबट-चौकोनी शिळा होती. तिच्यावर अभिपेकाची धार गळत होती. सभोवतीं चार माणसांना प्रशस्तपणे वावरतां येईल इतका अवकाश होता. मी दरवाज्याबाहेर उमा होतो, तिथूनच करसंपुट जोडला—


“ शुकासारिखें पूर्ण वैराग्य ज्याचें  
वसिष्ठापरि ज्ञान योगेश्वराचें  
कवी वालिमकासारिखा मान्य ऐसा  
नमस्कार माझा सद्गुरु रामदासा ”

मला अगदी अनावरणे वाटले की, दोन्ही भुजा उभाऱ्हन त्या समाधीला कवळावे. पण मी मुस्नात होऊन आलेला अमूनहि ‘श्रुतिस्मृतिपुराणोक्त’ सोवढा नव्हतो. आळंदीला ज्ञानेश्वरमाऊळीच्या पायांजवळ मी जी सलगी करू शकत होतो, ती त्याच परिस्थिरीत इथे करणे मला अशक्य होते. दोन स्थळांमध्याच नव्हे, दोन पंथांमध्याला हि हा ठळक भेद आहे. सोवळयाओवळयाच्या कटाक्षाने पूजास्थानाबद्दल आदर वाढत असेल कदाचित्. पण आदर म्हणजे ‘थोडेसे भयच’ ते. भयाच्या सावटांत प्रेमाची वाढ खुंटते, हे सत्य विसरतां येणार नाही. ‘रामदासगुरु माझे आई, मजला ठाव आवा पार्यी’ असे आपण भजन म्हणतो ना! मग आईच्या चरणी मिठी घालायला चालकाला सोवळे नेसून यावे लागतें का? देवाजवळ एक वेळ चालेल, पण संतांजवळ तरी सोवळयाचा निर्वैध नसावा असें मला प्रामाणिकपणे वाटते.

ज्ञानेश्वरांचीहि समाधिच आणि रामदासांची समाधिच; दोहोत अंतर आहे. आळंदीला ज्ञानेश्वरं सदेह खालीं बसले आहेत; तर इथे समर्थांच्या दहनभूमीवर हा चिरा निर्माण झाला आहे. नेत्रपार्तीं न लववतां मी ती समाधि न्याहाळूळू लागलों. ती समाधि आणि तिच्यावरची ती राममूर्ति! समर्थ एकदा तंजावरास गेले असतांना राम, लक्ष्मण, सीता आणि हनुमान अशा चार मूर्ति करविण्याबद्दल त्यांनी मलहार निबदेव याला आज्ञा केली होती. त्यानें त्या तथार करवून केशव निःस्पृही याजबरोबर पाठवल्या. शके १६०३, माघ वद्य पंचमीस त्या गडावर आल्या. श्रींचे मुखावलोकन करून समर्थांना परम समाधान झाले. त्यांनी त्या आपल्या शेजघरांत

तात्पुरत्या मांडल्या. त्यांना त्यांची विधिपूर्वक स्थापना करावयाची होती. एवढ्यांत त्यांना 'चोलावणे' आले. काळाने तशी सूचना दिली. चार दिवसांनंतर माघ वद्य नवमी उजाडली. भरदुगारचा समय झाला. समर्थ पलंगाखालीं उतरले. त्यांनों उत्तर दिशेकडे मृत्यु केले. रुकुलटिळकावर दृष्टि लावून ध्यान धरले. आपण आतां पोरके झालो या जाणिवेने अशु गाळणाऱ्या शिष्यवृंदाला 'माझ्या दासचोधांत मला पहा' असें आश्वासन दिले. आणि तो घेवटचा क्षण आला. महाप्रस्थानाच्या महाप्रस्थानाचा तो क्षण ! जितका उदात्त नितकान गंभीर ! रामनान त्या क्षणीं वैखरीवर येणार नमेल तर जन्मभर साधना आणि उगासना यांचे कष्ट कशाला सोसायचे !

तीन वेळां स्मरण केले. अंबर अवघें गर्जिनले.   
 रामनामे कोंदाटले. जिकडे तिकडे ॥  
 ध्वनी जाली संपूर्ण । जाला अवतार हो पूर्ण ।



याच जारी पूर्वी एक खड्हा होता. कल्याणाने एकदा समर्थीना विचारले होते. 'हा खड्हा बुजवायचा काय ? त्यावर ते उत्तरले होते. 'नको. हाहि

कामास येईल !' समर्थाचा गर्भित हेतु ओळखून शिष्यांनी त्याच्या देहाला इथेच अभिसंस्कार केला आणि तिसऱ्या दिवशी रक्षा सांवडतांना हा समाधीचा चिरा हाताला लागला.

पण याला मधोमध चीर कशी गेली आहे ? अशनिपात झाला असेल का ? का वीज आली मेटायला ? वीज नाही ; पण कल्याण आला होता. कल्याण म्हणजे अगदी आदर्श शिष्योत्तम. सेवाधर्माचे जागते दैवत. समर्थाच्या अवतारसमाप्तीच्या वेळी तो जवळ नव्हता. ती वार्ता त्याला काहींदिवसांनी समजली. त्याच्या गुरुभक्तीला तें आव्हानच होते. आपण जवळ नसतांना गुरुमाऊली विश्वांतून अदृश्य होते म्हणजे काय ! आपली सेवा-शुश्रूपा काय फुकटच गेली ? होता तिथूनच तो धावत, तडफडत आला आणि त्याने या चिन्याजवळ धरणे धरले. तो हालेना, निघेना. शिष्याच्या 'जीवातळीं जीव अंथरणाच्या' सद्गुरुला प्रकृतीचा नेम मोळून प्रगटावे लागले. चिरा दुभंग झाला आणि आंतून कल्याणाला यथापूर्व गुरुदर्शन झाले. अद्याप ती साक्ष त्या ठिकाणी आहे. याच समाधीवर मागाहून देऊ उभारले गेले. त्यामुळे आपोआपच हैं भुयार बनले. तिथून दुसऱ्या जिन्याने आम्ही वर आलों.

प्रदक्षिणा करताना वायव्येला आणखी एक समाधि दिसली. समर्थशिष्या वेणाबाई यांनी तिथे चिरविश्रांति घेतली आहे. त्यांचे माहेर कोल्हापुरांत. सासर मिरजेत. बालपर्णीच वैधव्य शिरावर आदलले. आतेषांनी जाचले. निंदकांनी कृट खाढी. जीवन असह्य झाले. पूर्वसंचित बळकट होते, म्हणूनच त्यांना समर्थाची भेट झाली. जे पाय एकदा लाभले ते त्यांनी कधींच सोडले नाहीत. समर्थाच्या आधीं त्यांच्या डोळ्यांदेखत निर्याण साधून त्या आणखी भाग्यवान् ठरल्या.

मंदिर-प्राकारांतून आम्ही बाहेर निघालो. अकरा वाजले होते तरी 'घनश्याम सुंदरा'चीच वेळ दिसत होती. पावसानें मधली सुट्टी घेतली होती. तरी सूर्यदर्शनाचा रंग नव्हता. वाढून येणाऱ्या कृष्णमेघांनी सगळे किरणजाल ग्रासले होते. एखादा वैदिक ऋषी असता तर त्यानें म्हटले असते, 'पर्णीनी इंद्राच्या धेनु चोरल्या.' झाडे अंग झाडीत होतीं. वारा म्हणत होता, 'पावसानें तुमचीं वस्त्रे भिजवलीं का ? मी आतां तीं वाळवून देतों.' त्यानें वस्त्रे वाळवलीं हैं खरे ; पण इकडे देह गारठला, त्याची वाट

काय ! क्षणाक्षणाला रोमांच उठत होते; पण तरीहि आम्ही फिरत होतों. एका रामदासी बुवानें समर्थ रहात होते, त्या मठांत आम्हांला नेले. मठाचा हल्ळीं जीर्णंद्वार सुरु आहे. शेजधराच्या दारापाशीं आम्हांला उमें करून ते एक एक वस्तु बाहेर आणू लागले. ‘हे समर्थाचे वल्कल, हा जरीचा फेटा, हा लोटा .....’

वल्कलाची घडी होती; पण तें सुमारे तीनचार हात लांबरुंद असल्याचे त्यांनीं सांगितले. हाताला जाड पण मऊ मऊ लागले. हिमालयाच्या यांत्रेत त्यांना तें मिठालं असावे. समर्थाचा एक मोठा थोरला बदामी आकाराचा पानांचा डबा आहे. कफाची व्यथा असल्यामुळे समर्थ पान खात असत. वांच-सहा घागरी पाणी सहज मारेल असा एक हंडा बुवांनीं पुढे काढला. ‘कल्याणस्वामी उरभोडी नदीवरून हा हंडा भरून आणीत.’ ते म्हणाले. विश्वास ठेवायला मी जरा आढेवेढे घेऊ लागलों. पण भन म्हणाले, ‘अद्वस्व ! तुझ्या ताकदीवरून तीनशे वर्पांगुर्वा दद्यादुधाची आंघोळ करणाऱ्या त्या लोकांच्या ताकदीची तूं कल्पना करू नको.’

नंतर त्यांनीं काढली कुबडी. ती उभ्यानें काखेत धरण्याची आहे. समर्थांची उंची किती असेल त्याचा अंदाज त्या कुबडीवरून लागतो. ती निदान पावणेसहा फूट तरी असलीच पादिजे. पण ही कुबडी दिसते तितकी भावडी नाही. ती ‘शङ्क्रगर्भा भगवती’ आहे. तिच्या पोकळीत एक दुधारी असिलता दबा धरून चसली आहे. काखेखालीं ठेवायचे लांकडी अर्धवर्तुळ हीच तिची मूठ. आमचे सहयात्रिक रानडे यांनीं खस्कन ती बाहेर ओढली, पवित्र्यांत उमें राहून दोन हात करण्याचा आविर्भाव दाखविला. तस्रण रक्त शङ्क्रासाठीं किती उत्सुक असते तें त्यांच्या मुद्रेवरून कळून आले. त्यांच्या हातांनून ती आपल्या हातांत धरायला सानेहि तितकेचे अधीर होते. शिवाजीने एका सौदागराकडून वर्पाच्या दिवसांइतके होन देऊन हे शङ्क्र हस्तगत केले होते. सर्वज्ञ त्याची तारीफ करू लागले; तेब्हां शिवाजीला ते अधिकच प्रिय झाले. पण एक गणकमास्कर म्हणाला. ‘राजा, शङ्क्र अमोलिक खरै; पण घातक आहे. तें तुझ्याजवळ नसावै. एखाद्या सत्पुरुषाच्या हातींच तें युभप्रद होईल.’ शिवाजीने त्या भविष्यवाणीचा उपर्मद केला नाही. समर्थांना तें अर्पण करून तो मोकळा झाला.

समर्थ त्याच खोलीत झोपत. शिवाजी आणि शिष्यमंडळी यांनी अत्याग्रह करून त्यांना मंचकावर झोपायला लावले होते. हृषींचा पलग नवा असून त्याचे चांदीचे पाय तेवढे तत्कालीन आहेत. तिथेच मितीला टेकून समर्थांची हातानें काढलेली एक तसबीर आहे. जुन्यांत जुनी तसबीर ती ही, असे नागतात. याच मठांत रामाचा महानवंश होतो. गडावरचे सेवेकरी इथेच भोजन करतात. खालचे परली गांव या मठाला इनाम आहे. त्यांतून हा भोजनप्रबंध आणि देवस्थानाचा खंच चालतो.

मंदिरप्राकाराच्याबाहेर देवाकडे तोड करून उमें राहिले असता उजव्या हाताला आकाचाईची समाधि आहे. ही समर्थांची दुसरी पट्टशिष्याण. समर्थांच्या भागून तशा त्या धाम-नुभीच्या काळांत हिं गडावरच्या देवस्थानाचा कारभार तिने सुमृत चालविला हैं तिने कौतुक. मंदिराच्या समोरच थोड्या अंतरावर सोनाळे तळे आहे. काळ्या कातळाने वेढलेले ते तळे म्हणजे अच्छोद-सरोवराचा एक तुकडाच असे वाटते. समर्थांच्या स्नान-संधेला ‘उदंड पाणी’ यांतेच दिले असेल. त्याची निर्भवता पाहून असे वाटले कीं, ‘बाहेरि कमीं धालला, भीतरी जानें उजळला’ अशा सत्पुरुषानेंचे इथे पाय वुडवावे.

तिथून पुढे येऊन जरा खालीं उतरले कीं उजव्या अंगाला देवीचे देऊळ आहे. समर्थांनीच ही देवी इथे स्थापिली. आंत शिरतांच डाव्या हाताला एक ओटा आहे. समर्थ त्यावर बसत.

जीवांत जीव धालावा । आत्मा आत्म्यांत मिसळावा ।  
राहराहों शोध ध्यावा । परान्तराचा ॥

असा लोकसंग्राहक उपदेश ते महंताना आणि मठपतीना इथेच बसून देत असावे. शिष्यांच्या आशंका इथेच फेडीत असावे.

ते ऐकयाचा महाराष्ट्र-धर्म शिकवीत. अखंड सावधानता उपदेशीत. ‘केल्याने होत आहे रे’ हा महामंत्र देत. कोणतीहि चळवळ करायची तर आधीं ‘हृदयांत राम’ आणला पाहिजे असें बोधीत. समर्थांचा हा महाराष्ट्र-धर्म आज निःसर्व ज्ञाला आहे. देव, असूया, अश्रद्धा यांनी त्याला आंतून पोखरलें आहे. रामदासी महंतानाहि तो जिवता-जागता ठेवण्याचे साधले

नाही. त्यांची भिक्षा उरली; पण दीक्षा मात्र सरली. ‘हा सत्पुरुषधर्म जागृत झाला तरच आपल्या समाजाचा उद्धार होईल’ हे आचार्य काळेलकरांचे बोल चितनीय आहेत.

‘देवाचा बंधमोऽचक’ श्रीराम हे समर्थांचे उपास्य. शके १५३० मध्ये रामजन्माच्याच तिथीला, त्याच वेळी, त्याच क्षणी जन्म घेऊन त्यांनी रामानें आणि आपले नांत मूचित केले. औरंगाबाद जिल्ह्यांत गोदावरीच्या उत्तरतीरीं तीन कोसांवर असलेल्या जाच गांवी एक कुळकण्यांचे घराणे यानी जन्मन उत्तराविले. आश्रयांची गोषु ही की, द्विजांनी ‘सावधान’ म्हणतांच लग्नमठपांतून पळालेले समर्थ जीवनांतून मात्र पळाले नाहीत. विराट संसार करण्यासाठी त्यांनी हा भातुकलीचा संसार मांडावयाच्या आधींच मोडला. टाकळीस बारा वर्ष पुरश्रण करून त्यांनी ‘भगवतानें अधिग्रान’ मिळविले. तपाच्या जोडीला विद्याहि साधली. विद्येबोवरच बलहि संपादिले. मग तीर्थयाचा केल्या. सारे भरतसंघ ‘चक्रुवं सर्यं’ पाहिले. या भारत-भ्रमणांत त्यांना काय दितले? उत्तरेस मॉगलांचा धिंगाणा, दक्षिणेस पोर्तुगीजांचा जळता-मारता धर्म-चळ आणि त्यांच्या स्वतःच्या महाराष्ट्रांत? आदिलशाही, कुतुबशाही अशा अनेक शाक्यांचा जीववेणा उपद्रव. महाराष्ट्र उरीं घाव लागून निश्चेष पडला होता. महाराष्ट्राचे राष्ट्रपणच खंगले होते. स्वाभिमान दुर्भिळ झाला होता. माणुसकी भरणाच्या पंथाला लागली होती.

अशा परिस्थितीत ते कृष्णातीरीं वास्तव्य करायला आले. धर्मसंस्थापनेची मुहूर्तमेड रोवायला त्यांना कृष्णातीर पसंत पडले. काय होते कृष्णातीरीं असे विशेष? त्या भागांत स्वराज्याचा अरुणोदय झाला होता. आशेची ज्योत काय ती तिथेच लुक्लुक्त होती. शिवाजीने हिंदवी स्वराज्याचे तोरण तिर्येच बांधले होते. समर्थांची तिथेच खरी गरज होती.

ते रानावनांत हिडत. डॉगर-कडे वळेवत. घर्ठीत विश्रांति घेत. पहात, विचार करीत, मार्ग शोधीत. लोक त्यांना ‘पिसाट रामदास’ म्हणून लागले. पण त्यांच दैवी स्वरूप लवकरच जनांना प्रतीत झाले. जनसमुदाय त्यांच्याभोवती गोळा होऊ लागला. आपली दैन्यदुःखे डोळ्यांत पाणी आणून त्यांना निवेदू लागला. समर्थ कळवळले. त्यांनी अमृतवाणीने त्या गांजलेल्या जनतेला आश्वासन दिले.

“ धीर धरा धीर धरा तकवा हडवडूँ गडवडूँ नका  
काळ देखोनि वर्तावै सांडावै भय पोटिचे ”

अकरा माशति स्थापून त्यांनी दुचळयांना बलोपासनेच्या मार्गाला लावले. जागोजाग मठ उभारून धर्मांचा प्रचार आरंभिला त्यांचे मठ म्हणजे तीं लोकशिक्षणाची विद्यापीठेच होती. एकेक महंत म्हणजे धर्मध्वज होता. त्यांगी, संथमी, सेवक आणि चतुर. हरिकथेतून राजकारण करणारा. सर्वविपर्यां सावधपणा बाळगणारा.

समर्थांचा सारा जीवभाव शिवाजीवर जडलेला होता. ‘तुझा तुं वाढवी राजा’ म्हणून ते देवीला अनन्यभावे प्रार्थीत. देवीने त्यांची प्रार्थना ऐकली. रामप्रभूने त्यांचा हेतु सफल केला. दास्यमुक्त महाराष्ट्र त्यांनी याच गडावरून पाहिला. त्यांचे रामराज्याचे स्वप्न सुवर्णाचे पंख लावून महाराष्ट्रभूमीवर उतरले.

आमचेहि सज्जनगड पढाण्याचे वांछित सफल झाले. तिथे नवीनिच तयार केलेली पुण्यवाटिका पाहून आम्ही परत आलो आणि शिदोरी सोडली. पोटपूजा आणि थोडीशी विश्रांति शाळ्यावर परतीचे वेध लागले. आम्हांला आतां पायीं चारून सातारा गाठायचा होता. पावसाची सर केबद्धां यांबेल याचीच आम्ही वाट पहात होतो. येतांना देवीच्या देवळाजवळच्या कड्यावर उमें राहून पाहिले. आमच्यासमोर तसलाच एक डोगर उभा होता. फळ्यावर काढलेल्या खवूच्या रेघेसारखे लहान लहान जलप्रपात त्याच्यावरून खालीं धांवत होते. एक, दोन, तीन. .... किती मोजावे ! कांहीं अवखळ मुलां-सारखे धडाधड उड्या घेत होते, तर कांहीं नागमोडी वळणार्नी उतरून खालच्या खोऱ्यांत पसरत होते. मेघराजाच्या स्नेहसौजिन्याने सगळे डोंगर मृदु झाले होते. शुभ्र पण विरळ अशा मेघपटलांनी कांहीं पर्वतांभोवर्तीं गूढरस्यता निमोण कळी होती. जणुं कालिदासाची व्यंजना. शब्दांच्या तलम शिरश्चिरीत प्रावरणांतून अर्धेस्फुटपें डोकावणारी. कांहीं टेकड्यांच्या दरी-मुखांतून धूर निघावा, तर्शी अभ्रे वर उठत होतीं. तीं पाहून एखाद्या नव्या नैयायिकाने अनुमान मांडले असते : ‘ पर्वतो वहिमान् धूमात् । ’ आकाश जणूं टेंगणे झाले होते. लोटत होते. डोगरांच्या माश्यावर डंवरले होते.

त्याच्यांत काळ्या रंगाचे लोंडेच्या लोडे लोटत होते. खाली उरमोडी नदी तांबडा पूर वाहवीत होती. आकाशाचे औदार्य पृथ्वीच्या पोटात मावत नव्हते. ती तें ओळ्यांना अन् नव्यांना समर्पीत होती. पहावे तिकडे वहाळ आणि वोहळ. वर-खाली फक्त आपोदेवींचीच धांवपळ. अशाच एखादा उच्चस्थानीं उम्हे राहून मुक्तेश्वरानें पर्जन्याचं असलें धारानृत्य पाहिले असेल आणि त्याला ती दिव्योत्तुंग कल्पना स्फुरली असेल—

“की पृथ्वीखंड त्या शाळुंका। अनेक पर्वत शिवपिंडिका  
इंद्रै मांडिले अभिषेका। जलधारा वरसुनी”

आमच्या कड्याच्या खालीं जें दुसरं एक ठेगणे पटार होतें, त्यावर गुरं संथपणे चरत होतीं. गुराखी ‘स्थाणुर्वा पुरुषो वा’ म्हणतात तसा त्यांच्या मार्गे निश्चल उभा होता. आम्हांला वरून फक्त त्याची कांबळ्याची खोळ तेवढी दिसत होती. काळे आकाश, धूसर डोंगर, हिरवीं झाडे, दुधिया रंगाचे जलप्रपात आणि तांयूस भूमि अशी ही वपो कळतूची रंगपंचमी मांडली होती. केवढे विशाल गंभीर दर्शन ! केवढे नंत्रांचं संतर्पण ! इतर कोणत्याहि कळतूत आम्ही इथे आलों असतो तरी आम्हांला हे ‘रसार्द’ काळ्य दिसले नसतें. जेवढे कष्ट अधिक तेवढे फळहि मोंठे !

: ७ :

## मोरगांवचा मयूरेश्वर

आम्हां कोंकणाच्या माणसांना गणरायाचे कौतुक सर्वोत अधिक. वर्षाच्या सगळ्या सणांत गणेशाचतुर्थी हा आम्ही प्रमुख सण मानतो. आम्ही गाणपत्य नसलो तरी गणरायाच्या प्रतिवार्षिक आगमनाने आम्हांला जो उत्साह येतो तो वर्णाश्रला त्याच्याचकडून मति मागून घ्यावी लागेल. कांगोण्या, कुडेफळे, युभ्र शिवदळे, पिकल्या पोफळाचे घमघशीत घोस आणि कालोऽद्रव फळफळावळ यांनी मजजवेल्या मांडवीस्वाळीं घृंगारलेल्या देव्हाच्यांत आणि समयांच्या हिनग्य प्रकाशवलयांत प्राणप्रतिष्ठित गणराज विराजले की आम्हांला जन्म-जन्मांतरीचा आधारस्तंभ पाठीमार्गे उना झाल्यासारखा धीर येतो. कोकण्या ‘गडी’ मुलखावर असला तरी गौरी-गणपतीना घरीं ओढून यायचाच, असा सर्व-सामान्य नियम आहे. कुळवाडी-माळवाडी त्पा दिवसांत फेर धरून ‘गीतं बाधं नृत्यम्’ हे सगळे राजोपचार विभूत्याला समर्पून आपला भक्त्युद्रेक शमवतात.

“भाद्रपद शुद्ध चतुरथीला । गणरायाचा उत्सव मांडिला  
नरनारीं त्या होऊनि गोळा । गणपति आणिती पूजनाला  
केशार कस्तुरी सर्व अंगाला । मोदक त्याच्या हातीं शोभला  
.....”

अशीं त्यांचीं फेरावरचीं गार्णीं सुरु झालीं कीं त्यांच्या शरीरांतला अणुरेणु कसा उमलतो तें पद्माण्यासारखे असते. आमच्या गोऱ्यांतले लोक दिवाळीची प्रतिष्ठा न बाळगतां गणेशाचतुर्थीलाच फटाके उडवून मोकळे होतात.

बारा ज्योतिर्लिंगे, तसे अष्टविनायक. या आठहि स्थानीं विघ्नविनायक निरनिराळ्या नांवांनी नांदतो. मोरगाव हें यांपैकीं गणपतीचे आद्यक्षेत्र समजले जाते. इथला गणराज हा मयूरेश्वर नांवाने प्रसिद्ध आहे. प्राकृत लोकांनी त्याचाच ‘मोरया’ असा सुंदर अपत्रिंश साधला आहे. भीमेच्या कांठी सिद्धेकावर तो ‘सिद्धिविनायक’ झाला आहे. कुलाचा जिल्ह्यांतल्या पाली गांवीं त्याला ‘बळाळेश्वर’ संज्ञा मिळाली आहे. कर्जत-खोपोली रस्त्यावर महढ गांवीं सह्याद्रीच्या पायथ्याला तो ‘वरदविनायक’ बनला आहे. जुनर-

जवळच्या लेण्यादि डोंगरांत त्याने 'मिरिजातमज' अशी संज्ञा घेतली आहे. जुवर ताळुक्यांतल्या ओऱर गांवीं तो 'विघ्नेश्वर' म्हणून प्रसिद्ध आहे. पुण्याजवळ थेऊर गांवीं याला 'चितामणि' ही उपाधि लाभली आहे आणि घोडनदीच्या रस्त्यावर राजणगांवीं तो 'गणपति' या नांवाने प्रख्यात आहे. हीं नगळी विनायकस्थाने महाराष्ट्रातच असल्यामुळे गणपति हे महाराष्ट्राचें प्रमुख दैवत ठरते. महाराष्ट्रात भारूतीने माहात्म्य प्रस्थापित होण्यापूर्वी 'गांव तियें गणपति' असाप्रकार होता. 'ते संवादचन्तुष्ठीचे | गणेश जाहले ||' या ज्ञानेश्वरांच्या उल्लीवरून त्या काळी प्रत्यक्ष चवाळ्यावर गजानन अधिप्रित असावा असं अनुमान करतां येते. वर उल्लेखिलेलीं गणेशक्तेवै या गणपत्यांच्या तपोभूमि आहेत. एकच गणराज भजाना वर देण्यासाठी आणि दुष्टाना दमवण्यासाठी नाना नाम-रूपानीं त्या ठिकाणी अवतरला आहे.

माद्रपदाप्रमाणेच श्रावणाचेहि गणपतीच्या उपारानेत महरूव आहे. गाणपत्यांना श्रावणांत मासव्रत असते. तशांत विनायकी चतुर्थी म्हणजे विशेष पर्वणी. मीं म्हटले, मोरगांवला जायचे तर असा हा दुपट पुण्यकाल साधणे बरे. त्या दिवशी सकाळी ११ वाजतां सरकारी वाहतुकीची मोटार आम्हांला घेऊन मोरगांवच्या मार्गाला लागली. वारेंत प्रथम सासवड आणि नंतर जेजुरी लागली. पुणे जिल्ह्यांत सह्याद्रीची बाजू सोडली तर वनश्रीचे दुर्भिक्षन आहे. पण ठार्याठार्यांच्या फलसंपदेने या बाबतीतले 'न्यून तें पुरते' करून घेतले आहे. अजिराचीं शाडे फताड्या पानांची दिसत असलीं तरी त्यांच्या फळांचे भाधुर्य कोण नाकालू शकेल! भोसंबी मात्र ठेंगण्या-दुसऱ्या सुंदर दिसतात. भूर्मीतला रस शोभून त्या आपल्या अंगीं जे तारुण्य दाखवितात तें किती गहिरे असते! आपलीं बाळेसुद्दां त्या लीलेन अंगाखांद्यावर खेळवतात. मुसंबीची बाग पाहिली की वाटते, एखाद्या 'सहकारा' चे 'वनज्योत्सने' शीं लम्ब लागायचे आहे आणि त्यानिमित्त द्विरवे शाळू नेसून ह्या लेकुरवाळ्या सुवासिनीच जमा झाल्या आहेत. पण त्यांच्यावरून दृष्टि काढून ती शेजारच्या डाळिचीवर लावली की ती मात्र दयनीय दिसते. त्या 'तन्वीश्वामा' अंगनेला आपल्या वजनदार फळांचा भार झेपतच नाहीं मुळीं.

जेजुरीहून मोरगाव फक्त दहा मंलावर आहे. पण तो रस्ता पावसाळ्यांत

दुर्गम होत असल्यामुळे मोटारीला वाल्हें, निरा आणि तिथून मोरगांव असा द्राविडी प्राणायाम करावा लागतो. निरेच्या कालब्याकांठी बरेच उसाचे मळे दिसले. उसाच्या त्या जाड स्वरखरीत आणि दाटीवाटीने वाढलेल्या पाण्या वाञ्याशी भांडणे प्रशस्त नव्हे म्हणून एकमतानें त्याला पाठ देत होत्या. श्रावणधारा वरच्यावर आटल्यामुळे अकाळीं पिवळीं पडलेलीं पिकें आम्हांला विचारीत होतीं, ‘तुमच्या तिकडे तरी पाऊस आहे का हो? आमच्यावर तर आभाघसुद्धां येत नाही.’ मीं त्यांना म्हटले, ‘मेघाचा आणि गर्भाचा कांहीं नेम सांगवत नाहीं.’ राजनीतिच केवळ लहरी नव्हे, लक्ष्मीच केवळ चंचल नव्हे, तर पाऊसमुद्धां त्याच जातीचा.

श्री. सखारामपंत सोमण यांजकडे ‘पडशी’ टाकून आणि त्यांच्या गरम आतिथ्याचा आदर करून आम्ही चौथ्या प्रहरी देवदर्शनाला गेलं. आमच्याआर्धींच थोडा वेळ मुंबईकडून एक कुटुंब तिथें आले होते आणि त्यानें मोरयाची महापूजा केली होती. गळयांत मंदारमाला, वर नवे क्षोम वस्त्र, कपाळीं रेखीव गंध, मस्तकीं दूर्वांची पेढी आणि पुढे फळे, नारळ असा तो पूजेचा थाट होता. ‘पेरुनि शेता जाईजे’ तसा आम्हांला ‘पूजोनि देव’ पद्मायला मिळाला. मीं हात जोडून ध्यान धरले.

“एकदन्तं चतुर्हस्तं पाशमङ्कुशधारिणम्  
रदं च वरदं हस्तैर्विभ्राणं मूषकधवजम्  
रक्तं लम्बोदरं शूर्पकर्णकं रक्तवाससम्...”

आकाराला येऊनहि निराकारपणा न सोडणारी ती गणरायाची तुंदिल तनु किती सुंदर आहे! धांवत्या दृष्टिशेपांत तिचे सौंदर्य प्रतीत होणार नाही. त्यासाठीं थोडा वेळ नजर स्थिर केली पाहिजे. सिंदूराचा लेप देऊन तिला एवढी सर्वांगीं पुष्टि लाभली आहे. पण खरी मूळ मूर्ति कांहीं ही नव्हे. ती मृत्तिका, लोह आणि रत्न यांच्या अणुंची असून दृश्य मूर्तीच्या मार्गे अदृश्य आहे. द्वापाराच्या अंतीं तीर्थयात्राप्रसंगानें पांडव इथें आले असतां पुढे कलीचा प्रादुर्भाव जाणून त्यांनीं त्या मूळ मूर्तीच्या पुढे तांब्याचा भक्तम पत्रा बसवला आणि लोकांच्या दर्शन-अर्चनासाठीं त्याबाहेर एक नवी मूर्ति स्थापली, अशी आख्यायिका तिथें सांगतात. तिच्यांतले पांडव

कलिपत असतील ; पण बाकीची आख्यायिका स्वरी मानायला हरकत नाही. परधर्म आणि परकथांच्या देवमूर्ति यांविपर्यो कूर असहिष्णुता चाळगणांच्या विध्वंसक 'कालयवनां' च्या घातापासून मूर्तीचे संरक्षण व्हावें म्हणून एखाद्या दूरांदेशी भक्तानें तिचे असे गोपायन केले असणे शक्य आहे. एवढें कशाला ? या देवळाभौवर्तीचा उंच कोट पाहिला म्हणजेहि माझ्या वरील विधानाला पुष्टि मिळते.



हा कोट बेदरच्या चादशाहीत जामदारखान्यावर नियुक्त असलेले श्री. मोरेश्वर केशव गोळे या सदगृहस्थांनी उमारला. त्याच्या चाराहि कोनांवर चार लहानसे मिनार वाटतील असे स्तंभ उभे केलेले आहेत. मध्येच डोकें वर काढणारे शिखर जर दुर्लक्षित केले तर दुरुन पद्धाणाराला तें देवस्थान एखाद्या मशिदीसारखे वाटेल. यांतहि चक्रवण्याचाच उद्देश असला पाहिजे. विधर्मी राज्यकर्त्यांकडून आपलीं देवस्थानें अक्षत आणि अभय राखण्यासाठी


त्या वेळच्या बुद्धिमंतांना काय काय कलृप्त्या लढवाऱ्या लागल्या असतील ते एक त्यांच्या देवालाच ठाऊक !

इतक्या लहानशा खेडेगांवाला एवढे मोठे देऊळ शोभत नाहीं. 'नाकापेक्षां मोती जड' म्हणतात तसें तें दिसते. पेठेच्या तोडार्ही येतांच दोन चाझूऱ्या दोन दीपमाळा, मध्ये एक जयस्तंभ, तिथेच चौघडा आणि त्याच्याच खाली मूपकराजाचे महाविल आहे. हे गजाननाचे पुढच्या दोन हातांत 'गुडलइड' घेऊन बसलेले वाहन, दहा पायल्या दाणे आपल्या पोटांत सहज रिचर्चून शकेल. मी मनांत म्हटलें, हा उंदीर दगडाचा आहे म्हणून ठीक. नाहीं तर गांवांतल्या लोकांना बारा महिने तेरा काळ विनायकीचा उपवास घडवला असता याने ! उंदराच्यापुढे बराच उंच दगडी चौथरा आहे. त्यावर पुढंच एक भला भक्तम नंदी गणरायापुढे मोहर करून बसला आहे. मी म्हणालो, 'नंदीचे इथे काय प्रयोजन ?' हा आपल्या धन्यावर सून त्याच्या पुत्राकडे कसले तरी गांहाणे घेऊन आला आहे काय ? त्या वेळी खुलासा जाला नाहीं. पुढे क्षेत्रवर्णनाचे पुस्तक वाचतांना ते प्रकरण भिठाले.

इथून सुमारे पांच कोसांवर भुलेश्वर नांवाचे एक शिवस्थान आहे. तिथल्या ग्रामस्थांनी आपल्या देवळासमोर बसविण्यासाठी हा नंदी दुसऱ्या एका गांवी घडवायला लावला होता. एका भोळ्या गाड्यावर चढून गांवकरी त्याला घेऊन चालले होते. मोरगांवावरूनच त्याची वाट होती. पण आश्र्य वर्तले तें असे की, गणरायाच्या दारावरून जात असतां तो गाडा एकाएकी मोडला. दुसरा आणला पण त्याचीहि तीच गत झाली. लोकांना वाटले की, गाड्याना वजन पेलत नसेल. म्हणून त्यांनी नंदी तासून-धासून लहान करायचे ठरविले. पण त्याच रात्री स्वप्नदृष्टान्त देऊन नंदीने सांगितले की, 'मला तिकडे नेण्याचा प्रयत्न करू नका. तो साधणार नाहीं. मला इथेच गणरायापुढे बसावयाचे आहे.' त्यामुळे लोकाचा निश्पाय झाला आणि त्यांनी त्याची इथे स्थापना केली आणि ते निघून गेले. तो उघड्यावर बसतो हैं पाहून, त्याला निवारा करणे क्रमप्राप्त झाले आणि तें काम कोण्या पानसरे नांवाच्या वाण्याने केले.

नंदीच्या चौथापुढे देऊळ आणि त्याचा प्राकार यांचा दुसरा दगडी चौथरा लागतो. तो त्याहून थोडा उंच आहे. महाद्वारांतून अंत जातांच

आणखी दोन दीपमाळा आणि त्यापुढे देवालय आहे. सभामंडप, मध्यगृह आणि गामारा मिळून सगळे देऊल पापाणाचे आहे. तटाच्या आंतल्या अंगाला लहान लहान ओवन्या आहेत. ओवन्यापुढे प्रदक्षिणेची चिरेबंदी वाट आहे. बेल, शभी, आवली हे देवाचे आवडते तस्वर प्राकारांतच आहेत. शिखरावर प्रत्येक कोनाड्यांत गाणपत्य पुराणांतले कथाप्रसंग चिन्हित केले आहेत.



देवदर्शन करून प्रदक्षिणेला निघाले की प्रथम देवाच्या उजव्या हातास मंदिराला चिकटूनच नम्भैरवाचा कौलारू मंडप लागतो. नम्भैरव हा असितांग, रुरु, इत्यादि सर्वे भैरवांचा मुख्य आहे. वाराणशींत काळभैरवाचे जें काम तेंचे इर्थे नम्भैरवाचे. तो इथला क्षेत्रपाल आहे. देवळाच्या पृष्ठभागी आदिशक्तीची पाषाणमूर्ति आहे. तिच्या मक्किभावाला मुलून गजानन जवळाच्याच कल्पवृक्षाखालीं साजिरे गोजिरे शिशुरूप घेऊन प्रकट झाला. वस्तुतः तें झाड तरटीचे आहे. पण देवीचे वांछित त्याखालीं साकार झाले, म्हणून त्याला कल्पवृक्ष ही पदवी लाभली.

या प्राकारांत लहान-मोठ्या गणेशमूर्तीचे वैपुल्य आहे. रामानें लिंग स्थापले तो रामेश्वर, सोमानें स्थापले तो सोमेश्वर, हा जस्ता शिवभक्तीचा एक प्रकार.

तसाच इथे शिवपुत्राच्या बाबतींत दिसतो. एखाद्या भक्तानें यावें, अनुष्ठान करावें, साक्षात्कार व्यावा आणि जातांना आपल्या नांवानें एक गणेशमूर्ती कुठें तरी स्थापून निघून जावें. इथे समर्थ रामदास आणि तुकोबा यांनी स्थापलेले हि गणपति दाखवितात. पण समर्थ गणेशाबरोबरच माशति आणि तुकोबा राही-रखुमाबाईसहित विछल, हीं आपलीं आवडीचीं उपास्थे इथे उभीं कगऱ्या विसरले नाहीत. ‘मुखकर्ता दुखहर्ता’ ही गणपतीची लोकप्रसिद्ध आरती याच मोरयासमोर समर्थीच्या मुखांतून जन्म पावली असेहि सांगण्यांत येते.

देवाच्या डाव्या हाताला विघ्रहाची ओवरी आहे. या ओवरीशी एका परमहंस पुरुषाचें नांव निगडित आहे. सत्पुरुषांचें वास्तव्य नसेल तर केवढेहि मोठें क्षेत्र पोरके भासतें. मूर्तीला माहात्म्य चढत नाही. सत्पुरुष हे क्षेत्राचे प्राण आहेत. शके १५२० च्या सुमारास सौराष्ट्रांतल्या सोरटी सोमनाथाहून एक सिद्धयोगी इथें क्षेत्रवासाकरितां प्राप्त झाले. ते गणेशसंप्रदायाचे महान् आचार्य होते. त्यांना गणेश-योर्गीद्र म्हणत. त्यांनी ओवरींत राहून बार वर्षे श्रींची आराधना केली. त्यांच्या मनांतून मुद्गल पुराणावर टीका लिहून गणपत्य धर्माला नवीन उजळा आवा असें फार होतें. पण मूळ प्रतच कुठें गवसेना. त्यांनी ती मिळविण्यासाठीं पुष्कळ परिश्रम केले आणि ते यशस्वी होत नाहीत असें दिसल्यावर मग देवाला सांकडें घातले. भक्तांचं आरत न पुरवील तर तो देव कसला ! गणेशानें मग एक दिवस एका ब्राह्मणाच्या रूपाने ती पोथी योर्गीद्रांच्या हातीं आणून दिली. या देवस्थानाच्या ऊर्जितावर्स्थेत गणेश-योर्गीद्रांचा फार मोठा हात आहे. तट आणि सभामंडप उभारणे रा. गोळे हे योर्गीद्रांचेच शिष्य होते. पेशव्यांच्याही कांहीं पुरुषांनी त्यांचे शिष्यत्व पतकरले होते. योर्गीद्रांच्या आज्ञेवरून अमृतराव पेशवे यांनी देवलांचे महाद्वार बांधले आणि बाजीरावानें चौघडा ठेवला.

या ओवरीच्या भितीवर गणेश-योर्गीद्रांनी स्वहस्ते काढलेली गणेशलीलांची किती तरी चिंतें अजून पहायला मिळतात. एक सिद्धरच्चित गणपतीहि तिच्यांत आहे. शेवटीं शेवटीं ते दिवसांतला बराच काळ समाधिस्थितींतच रहात. सिद्धेश्वर नांवाचा एक पटशिष्य त्यांची सेवा करी. गणेश-योर्गीद्रांच्या-मुळे अनेक विद्वान् आणि सत्पुरुष या ठिकाणी आले. किती तरी धर्मचर्चा

आणि तत्त्वचर्चां रंगल्या. शके १७२७ माघ वद्य दशमीला त्यांनी समाधि घेतली. त्यांच्यामागून तीन वर्पानीं त्यांचे शिष्य सिद्धेश्वरहि समाधिस्थ झाले. करेच्या तीरीं गुरुच्या पायांजवळच शिष्याचीहि समाधि बांधलेली आहे.



या क्षेत्राशीं आत्मनाम कायमचे निगडित करणारे दुसरे सत्पुरुष म्हणजे चिंचवडचे मोरया गोसावी. चौदाब्या शतकांत यांचा जन्म झाला आणि तोहि नवसासायासानें. वामनभट्ट शाळिग्राम यांनी याच मोरगांवांत तप केलें आणि वयाची पनाशी उलटल्यावर ते पुत्रवान् झाले. आठव्या वर्षी मोरया गोसाब्यांचे उपनयन झालें. थोडयाच कालांत ते घनपाठी वैदिक झाले. गणेशाच्या प्रसादानें जन्मलेला पुरुष गणेशभक्त झाला नसता तरच नवल. थेऊर येण्ये त्यांनी गणपतीची उग्र आराधना केली. गणाधीश त्यांजवर तुष्टला. लोक त्यांना गणेशाचे अवतार समजूळ लागले. मूळचे आडनांव शाळिग्राम; पण लोक त्यांना देव म्हणूळ लागले आणि तेंच पुढे त्यांच्या वंशाचें आडनांव झालें. त्यांनी दर चतुर्थीला मोरगांवची वारी धरली. करा नदींत स्नान करतांना त्याना एके दिवशी अमोगत एक गणेशमूर्ति हातीं लागली. करेच्या तीरीं शभी वृक्षाखालीं त्यांनी तिची पूजा केली. 'सर्वशाक' आणि 'पोळी' यांचा महानैवेद्य समर्पिला. पुढे श्रींच्या आज्ञेवरून चिंचवडास ती मूर्ति स्थापून नवें ती. म....८

संस्थान उभारले. पुढे ते वर्षातून दोनदाच म्हणजे माघी आणि भाद्रपदी चतुर्थीसच मोरगांवी येऊ लागले. प्रतिपदेपाखून चतुर्थीपर्यंत इथे राहून उपासना चालवायची, पंचमीच्या दिवशी पारणा करायची, आचंडाळ सर्वांना समाराधना घालायची आणि नंतर परत फिरायचे असा त्यांनी कम ठेवला. चिंचवड संस्थान संपन्न झाले तेव्हां तर 'पोवळी'त (करेच्या कांठचा एक भाग) सव्वा खंडीचे अन्न शिंजू लागले. हीच प्रथा पुढे त्यांच्या वंशजांनीहि चाळू ठेवली. अद्यापाहि भाद्रपदी-माघी यात्रेला चिंचवडहून 'देव' येत असतात. मोरगांवची सवे व्यवस्था चिंचवड संस्थानांतून होत असते.

देवदर्शन झाल्यावर तीर्थदर्शन ओघानेंच आले. गांवाला लागूनच करा नदी आहे. सिंहगडाच्या पूर्वेस पांच मैलांवर ही उगम पावते आणि पुरंदर-भीमथडी ताळुक्यांतून पक्कास-साठ मैलांचा प्रवास करून बारामतीच्या आपेय कोपन्यांत नरिला मिळते. आम्ही गेलो तर पात्र चरेंचसे कोरडेंच दिसले. 'श्रावण-भाद्रपद वर्षा कळु' हे तिने फक्त पंचांगांतच वाचायचे. दुर्दैवानें अशा एका भूभागांतून तिला वाटचाल करावी लागली आहे की, ज्यावर जेमतेम दद्हा-चारा इंचापेक्षां अधिक पाऊस पडत नाही. त्यामुळे तिला ताशृष्ट्याची पुष्ट आणि मर्स्ती क्वचितच लाभते. कलाशेप चंद्र शोभत असला तरी सुकून ओहोलासारखी शालेली नदी मात्र शोभत नाही. दोन्ही तीरांना घडका देणारी, तीरस्थ वृक्षांचा आरसा बनणारी, 'आवर्त-वुद्बुद-तरंग' खेळवणारी अगाध सरिताच मनावर पुण्य संस्कार उमटवूं शकते.

आम्ही कांठाकांठानें जरासे हिंडलों. जवळच्याच एका शेतांत मोट चालू होती. तिंच्या कोवळ्या कुरकुरीबरोबरच बैलांना आल्यवणारे कुपकाचे संगीतहि सुरु होते. शहरांतले मोटारीचे पोगे आणि टांगेवाल्यांचे विचित्र आवाज ऐकून अंबलेल्या कानांना ते जनपदांतले सनाद संगीत मोह घालीत होते. एवळ्यांत कुटून तरी 'मेरोपंतांची केकावली' अकलिपतपणे कानी पडली आणि मग माझ्या लक्षांत आले की, इथला विनायक मयूरवाहन आहे. इथे मोरांची बरीच वस्ती आहे. बरोबरच्या गृहस्थांनी सांगितले की, ते त्यांच्या परसदारीसुद्धां येतात आणि शेगदाण्याचे आमिष दाखवले तर पिसारा फुलवून नाचतातहि. एकाएकी त्यांना वाचा फुटायला एक कारण घडले. सूर्य-मंडलावर मेघांनी आडंचर उठवले होते. तो सगळा प्रदेश मेघच्छायेत आला

होता. त्या बिचाऱ्या तीर्थकृजीवांना वाटले असेल की, आता पाऊस पडणार, आपला पिसारा ओला होणार. त्यांना कोणी तरी सांगणे भाग होतें की, सगळीं माणसे जर्णी सज्जन नसतात, तसे सगळे मेघाहि उदार नसतात. पण सांगून तरी उपयोग काय? त्यांचे हैं मूढपण सनातन आहे. प्राचीन काळी हिमाचलाकडे जाणाऱ्या दिलीपाचा रथध्वनि ऐकूनहि यांना मेघगर्जनेचाच भास झाला होता आणि पद्ग्रसंवाद करणाऱ्या केका झोऱून आतां जसें माझें, तसें त्या वेळीं दिलीपाचे मन त्यांनी रिझविले होतें.

करेहून आल्यावर मी इथल्या योर्गीद्रमठाकडे वळलो. गणेश-योर्गीद्राच्या जिष्ठ्यपरंपरेतल्या गाणपत्यांनी हा मठ स्थापला असून संप्रदायाचा पुरस्कार करणारे ‘अंकुश’ नांवाचे एक मासिकहि चालविले आहे. सांप्रतच्या मठपतीची मेट घेतल्यावर त्यांनी मला क्षेत्रासंबंधी पुष्कळ गोष्टी सांगितल्या—

“मोरगांव हे पुरातन क्षेत्र आहे. याला ‘भूस्वानंद’ अशी दुसरी संज्ञा आहे. इथला गणराज हा ‘स्वानंदेश’ आहे. पांच देवांना वर दिला म्हणून तो ‘पंचदेववरद’ झाला आहे. क्रेतायुगांत मैथिल देशांत सिंधुदैत्य माजला. त्यानें सर्व देवांना ‘त्राहि भगवन्’ केले. त्याच्या बंदीतून सुटण्यासाठीं देवांनी स्वानदेश गणरायाची आराधना केली. त्यानें सिंधूला मारून देवाचे संकट निरसले. देव परत या क्षेत्रीं येण्यासाठीं निघाला असतां सिंधुदैत्याचा सेनापति कमलासुर यानें त्याला वाटेत गांठले. दोघांचे तुंबळ युद्ध झाले. गणेशानें त्रिशूल केंकून त्याचे मस्तक उडविले ते इर्ये येऊन पडले. गणराज इर्ये आला आणि त्या मस्तकाचे आसन करून त्यावर आधिष्ठित झाला—”

बोलतां बोलतां गृत्समदाचा उल्लेख निघाला. गृत्समद हा वैदिक क्रृष्ण पद्गिला गाणपत्य असें म्हणायला हरकत नाही.

“गणानां त्वा गणपतिं हवामहे  
कविं कवीनामुपमश्रवस्तमम्।  
येष्टुराजं ब्रह्मणां ब्रह्मणस्पत-  
आनः शृण्वन्नूतिभिः सीद् सादनम्॥”

हा गणेशपूजेतला सर्वश्रुत आवहनमंत्र त्याचाच आहे. तो म्हणतो—“समुदायाचा प्रभु म्हणून तूं गणपति. ज्ञानी जनांत तूं अत्यंत ज्ञानी. कीर्तिवंतांमध्ये तूं वरिष्ठ. तूंच राजाधिराज. तुला आम्ही आदरानें बोलावतो. तूं आपल्या सर्व शक्तीसह ये आणि ह्या आसनावर विराजमान हो.”

पण गृहसमदाने प्राथिलेला हा गणपति त्या काळीं गजवदन नव्हता; तर ब्रह्मणस्ति होता. तो विघ्नेश नव्हता; तर विद्येश होता. अजून त्याला हृतीची सोंड लागायची होती. ती मग पुराणकाळीं लागली.

एके दिवशी पार्वतीने आपल्या अंगच्या उटण्याचा एक द्वारक्षक बनवून बाहेर उभा केला आणि ती आंत स्नानाला गेली. थोड्या वेळानें शंकर आंत जाऊ लागला, तर हा त्याला सोडीना. धन्यावर चाकराची कुरघोडी म्हणजे काय गोष्ट आहे! शंकराने क्रोधाच्या पहिल्या झटक्यास त्याचें शिर उडवले. पण शिव कठोर झाला तरी पार्वतीला त्याच्याविषयी माया होती. तिनें त्याला जिवंत करण्याबद्दल आग्रह धरला. मग शंकराने गजासुराचें शिर छेदून आणले आणि त्याच्या धडावर बसविले. पार्वतीचा मानसपुत्र अशा रीतीने गजानन झाला.

शैवांची शिवरात्र, वैष्णवांची एकादशी तशी गाणपत्यांची चतुर्थी. या चतुर्थीत एका रहस्याचें सूचन आहे. चतुर्थी म्हणजे जाग्रत्स्वप्नसुषुप्तीच्या पलीकडची तुरीया अवस्था. जीवाचें परमसाध्य. त्या दिवशीं चंद्र पद्मायचा नाही, म्हणजे चंद्राकडे पाठ करायची. चंद्र ही मनाची संतति आहे. ‘चंद्रमा मनसो जातः।’ ग्रहमालेत चंद्र सगळ्यांत दृष्टगतीचा तर शरीरांत मनहि तसेच चंचल. हें मन जेव्हां उनमन होईल, तेव्हांच तुरीयावस्था सिद्ध होते. साधूने खळाची व्यंकटी मोडावी तसें गणेशापोसनेने मनाचें मनपण मोडून तच्चाशीं गांठ घालायची. गणेश हेंच ‘प्रत्यक्ष तत्त्व’ आहे. तो अर्थवॉ-पनिषदाचा कर्ता सांगतो. ‘मी खोटे बोलत नाही. क्रतं वच्मि, सत्यं वच्मि.’ गणेशसंप्रदायांतला हा गुरुगम्य ठाव आहे.

लिंगपूजेप्रमाणेच गणेशपूजाहि एका काळीं भूतलाच्या बन्याच मोळ्या भागावर रुढ होती. जावा, बाली, इत्यादि बेटांत, अमेरिकेतल्या मोक्षिसको प्रांतांत, त्याचप्रमाणे आशिया खंडांत इतरत्राहि ज्या गणेशमूर्तीं वा कोरीव चित्रे संशोधकांनी उजेडांत आणलीं आहेत, त्यावरून ही गोष्ट सिद्ध होते.

लॅटिन संस्कृतींतली ‘जानुस’ ही देवता आणि आपला गणेश यांच्यांतले वर्णासाम्य उपेक्षणीय नाही. आपण जसा घरच्या वा भंदिराच्या मुख्य द्वारावर गणपति कोरतो तसेच तेहि आपल्या जानुसला कोरीत असत. तिबेटांत गणेशाला नारीरूपांत भजतात. तिखेटाप्रमाणेच चीन, जपान, इकडे गणेशो-पासना गेली ती बौद्धांच्या द्वारे. बुद्ध धर्मांतहि तिला स्थान होतेच. खुद तथागत बुद्धानें आपल्या शिष्यांना ‘गणपतिहृदय’ उपदेशिले होतें अशीहि माहिती मिळते. पण पुढच्या काळांत मात्र बुद्धमूर्तीचे वाहन बनवून बौद्धांनी तिची मानवंडना केली आहे. गणेश हा महादेवाच्या परिवारांतला आहे. महादेव आणि पार्वती यांची द्रिविध रूपे कल्पिलेली आहेत. रुद्र-काली आणि शिव-उमा. गणपतिहि तसाच आहे. विघ्नकर्ता तसाच विघ्नहर्ता.

ब्रह्मा आणि शिव यांनी गणेश निर्माण केला आणि एका उपद्रवी गणांचे आधिपत्य देऊन त्याला जगांत विघ्नाचे पीक पिकवायला सोडून दिले. मानवगृह्यसूत्रांत याचा दाखला मिळतो. पहिल्या प्रथम देवदैत्यांच्या समुद्र-मंथनप्रसंगी मंदराचळाची रवी सागराच्या तळाशीं दडपून त्यानें आषलें विघ्नकर्तृत्व जाहीरपणे दाखविले. स्कंद, विशाख, मेष, शकुनि, पूतना, इत्यादि विनायकगण बालग्रह उत्पन्न करणारा असें पुराणांत वर्णिले आहे. पण पुढें मानवी मन जसजसे उत्कांत होत गेले, देवताविज्ञानांत जसजशी प्रगति होऊं लागली, तसर्तसे गणराजांचे विघ्नकर्तृत्व दृष्टीआड होऊन विघ्नविनाशक, सकल्पसाधक म्हणूनच तो जनांचा भक्तिविषय झाला. प्रत्येक कार्यारंभी त्याचे पूजन होऊं लागले. ग्रंथकार आपला ग्रंथ निर्विघ्न परिसमाप्त ब्हावा म्हणून त्याचेच मंगल करूं लागले. दशावतारी नाटकांत प्रथम त्याचेच सौंग येऊं लागले. कवनांत पाहिले नमन त्यालाच होऊं लागले. लग्न-मुंर्जीत घाणा भरणे किती मासुली गोष्ट ! पण सुवासिनी मुसळाला हात लावतांना त्याचीच मंगळे गाऊं लागल्या—

“ घाणा भरियेला विडा ठेवियेला  
आधीं नामियेला गणेराज ”

गणपतीला सकळ विद्यांचा स्वामी समजतात. हें त्याचे स्वरूप आहे. ‘ग म भ न’ ची शिक्षापद्धति सुरु होण्यापूर्वी आपण विद्यारंभी धूळपाटीवर ‘श्रीगणेशा’ गिरवीत होतो त्याचे कारण हेच. गणपति लेखणीचा फर्डी होता

हे आपल्याला महाभारतावरून कळते. वेदव्यासांनी आपला ‘जय’ ग्रंथ लिहिण्यासाठी त्यालाच पाचारून आणले. पण त्याने एक अट घातली कीं, ‘मी लिहीन; पण माझी लेखणी थांबतां कामा नये.’ व्यासांनी म्हटले ‘ठीक आहे, पण शोकाचा अर्थ समजल्यावांचून तू लेखणी ओढतां कामा नये.’ आणि मग व्यास मध्ये मध्ये एखादा कूट शोक रचून लागले. गणपतीला त्याच्या अर्थाशीं कांद्या काल झगडत ठेवायचे आणि तेवढ्यांत पुढचे बरेच शोक रचून टाकायचे, अशा क्रमाने व्यासांनी तो ग्रंथ पुरा करून घतला. या घटनेवरून इतिहासाचा शोध घेणारे प्रश्नावंत असा तके चालवतात कीं, त्रिविष्टपांत म्हणजे तिबेटांत ‘लेख’ नांवाचे गणेशोपासक लोक लेखनप्रवीण असावे आणि आपली लेखनकला आपण त्यांच्याकडूनच संपादली असावी.

वेदांत्यांनी आणि तत्त्वचित्कांनी तर गणपतीला वाढ्याच्या तळाशीं आणि नादाच्या मुलाशीं नेऊन बसवले आहे. योगविद्येत तो जसा ‘मूलाधार’ चक्रावर अधिष्ठित आहे तसाच वाग्विद्येत तो औंकाररूप आहे. औंकार हे सर्व शब्दांचे मूल असून ते गणेशाचे एक विशेषनाम आहे. उँ आडवा असतो तो जर उभा केला तर तिथें गजवदनाची प्रतीति येते. आणि म्हणूनच ज्ञानेश्वर आपल्या मंगलचरणांत वर्णन करीत असतांना म्हणतात—

“हे शब्दब्रह्म अशेष। तेचि मूर्ति सुरेख  
जेथ वर्णवपु निर्दोष। मिरवित असे”

तांडवनृत्य करीत असतांना शंकराच्या डमरूंतून जीं चौदा प्रत्याहारसूत्रे उमटलीं ते गण आणि त्यांचा स्वामी म्हणजे शिवपुत्र गणपति. प्रणवोपासना ही गणेशोपासना आणि गणेशोपासना ही साक्षात् ब्रह्मविद्या मानलेली आहे. गणपति-अर्थवैशीर्पि वरवर ऐकले तरी या गोष्टीची कल्पना येऊ शकेल. गणपतीचीं जीं इतर अनेक नांवे आहेत त्यांचाहि तात्त्विकांनी अध्यात्मपरच अर्थ लावून दाखविला आहे. आमच्या महाराष्ट्रसंतांनाही गणपति पार्थिव स्वरूपांत न दिसतां ब्रह्मस्वरूपांतच प्रतीत झाला आहे. ‘वक्रतुंड’ या नांवांतले ‘वक्र’ ती माया आणि ‘तुंड’ तें ब्रह्म. वक्रतुंड म्हणजे मायेचा अधिष्ठाता. ‘लंबोदर’ शब्दाची व्युत्पाती नाथमुखाने ऐकण्याजोगी आहे—

“तुजमार्जीं वास चराचरा। म्हणोनि बोलिजे लंबोदरा  
यालार्गीं सकवांच्या सोयरा। साचोकारा तू होसी

सुखाचै पेलले दोंद । नाभीं आवर्तला आनंद  
बोधाचा मिरवे नागबंद । दिसे सन्धिध साजिरा ”

गणपतीचा वर्ण तांबडा, रक्तवस्त्र, रक्तगुष्ठ आणि रक्तचंदन यांचीच त्याला आवड, या गोर्ध्नीचीहि उपपत्ति लावलेली आहे. ज्या मूलाधारचक्राचा तो स्वामी तें चक्र आणि तिथले कमळ हीं दांन्ही लाल आहेत. गणपतीचे ज्योतिःस्वरूप पाहिलें तर असि आणि उदयारूढ सूर्य यांच्या वर्णात लाल रंगच प्रमुख आहे. गणपति हा सृष्टिकर्ता म्हणजे रजोगुणी आणि रजाचा रंग तांबडाच मानतात. मुद्गलपुराण सांगते की, गणेशानें आपल्यासारखें ब्हावे म्हृणून रक्तवर्णात ठोकार तप केले आणि गणेशानें कृपावंत होऊन त्या वरांचा स्वीकार केला. तिंदुरासुराचे रक्त गणेशानें आपल्या अंगाला माखले अशी दुसरी एक कथा आहे. ऐतिहासिकांचा तर्क असा की, गणपति आणि तत्सम वन्य देव हे बलिदान केलेल्या पशुंच्या रुधिरानें रंगले आहेत.

गणपति हा ग्रहमालेंतल्या मंगळाचे प्रतीक असावे असा एक समज आहे. मंगळ जसा लाल रंगाचा, रजोगुणी, सेनापति आणि उत्पाती तसाच गणपतिहि आहे, हे साधम्यं या समजुनीच्या मुळाशीं आहे. शिवाय अंगारकी ( म्ह. मंगळवारीं येणारी ) चुरुर्थी गणेशविधानांत विशेष महत्वाची असल्या-मुळे तोहि एक आधार जमेस धरला जातो. पण खगोलांत जर गणपतीचे मूळ शोधायचे तर मंगळाला वगळून सूर्याकडे जावे लागेल. अर्थवर्शीरीत त्याला ‘त्वं विष्णुस्त्वं सूर्यः’ असे म्हटले आहे. विष्णु आणि सूर्य हीं नावे एकाच तेजोनिधीचीं आहेत. पूर्वक्षितिजावरनें आरक्त सूर्यमंडळ हे गजमुख आणि मोतिथा रंगाचे प्रभामंडळ हा त्याचा झळाळता किरीट ( Corona ) समजावा. या प्रभावलयाचा कांहीं भाग उंच असतो आणि कांहीं निरुंद असतो; त्यामुळे त्या निरुंद भागाला ‘कानीं कुंडले’ म्हणायला कांहींच हरकत नाहीं. योग-संसिद्ध पुरुषाच्या सूर्यमंडलमेदी दृष्टीलाच लक्ष्य होणारा हा विषय असला तरी खग्रास सूर्यग्रहणाच्या वेळीं सामान्यांच्या साध्या दृष्टीलाहि ही किरीट-कुंडलांची शोभा गोचर होऊ शकते. सूर्यांमोर्तीं वेदून असलेल्या दुसऱ्या एका क्रक्काचावरणांतून वर उफाळणीरे लक्षावधि मैल लांबीचे तेजळऱ्युंग तीच गणपतीची वांकडी सोड. उदयाचल हे त्याचे उच्चासन. ‘सर्वं जगदिदं त्वत्तो जायते’ हे गणाध्यक्षाचे वर्णन सूर्यालाच यथार्थत्वानें लागू पडते. सूर्य हाच आपल्या

विश्वाचा जनक आहे. बुधापासून तों शेवटच्या प्लटोपर्फ्यूमची ग्रहमाला हा त्याचा गण. सूर्योपासनेतलीं सत सामांची एकवीस अक्षरे याच गणरायाच्या एकवीस दूर्वा. विश्वाचे रंग-रूप कुरतइन टाकणारा रात्रीचा अंघार हाच निशाचर उदीर. त्यावर आरूढ होऊन तो उगवतो. सूर्योला ब्रह्मांडाचें द्वार मानतात तर गजाननाला दाराच्या चौकटीवर बसवून आपणाहि तोच आशय सूचित करतों. गणपतीचे चार हात या चार दिशा. सूर्योचे सहस्ररश्मि हीच गणेशाची सहस्रनामावलि. सूर्याच्या ठिकाणीं सांगसायुध गणेशलप कल्पून त्याची उपासना करावी असें शास्त्रकर्ते सांगतात. आपल्या ऋषिं-मुनींची प्रतिभा कशी अंतराळ भेदून जाऊं शकते आणि कसे ब्रह्मांडाचें आपोशन घेऊन उठते, ते या गणपतीच्या मूळशोधनावरून समजून ध्यावें.

हे झालें गणपतीच्या विभूतिमत्त्वाचें दिव्य अंग. त्याचें लौकिक अंगाहि तितकेच मनोज्ञ आहे. संस्कृत कवींनीं त्यांतले माधुर्य स्वतः चावून आमच्यासाठीहि ठेवून दिले आहे. गजानन हा शिवाचा पुत्र. उमेचा हृदयनदन. कार्तिकेय घडाननाचा धाकटा भाऊ. कैलासशिखरावर शिव-पार्वतीच्या संसारांत तो अबोध बालरूपाने लुडवुडतो. शिव हा कर्पूर-धवल. गिरिजा चांगेगोरटी. दोघांच्यामध्ये उभा राहून गणराज त्या दोघांच्या वर्णावर आरक्त छटा चढवतो. उर्णी प्रेम दाटून बाठाचें चुंबन घेण्यासाठीं दोघांनीं दोन बाजूंनीं तोंडे जवळ आणलीं कीं या खव्याळाने आपले मुख एकदम मार्गे घेतलेंच.

एके दिवशी याने आपल्या एकदंताने नागाचे वारूळ पाढले. त्यासरशीं अंतल्या नागोबाच्या फणामण्याचें किरणजाल उंच उठावले. या अपक्ष-बुद्धीच्या बालकाला वाटले कीं, तो एक रत्नस्तंभच असून आपण त्यावर गंडस्थळे घासावीं. तो तसें करायला गेला आणि मयसमेतल्या दुर्योधनासारखी त्याची फजिती झाली. आईबापांना मग हसतां पुरेवाट. गजाननाला कमलनालाची आवडी विशेष हें सांगणे नकोच. शिवाच्या मस्तकींची रेषामात्र चंद्रकोर म्हणजे तेच आहे असें समजून स्वारी एकदा त्याला झाँचायला लागली. पण चंद्रकोर तर हाताला आली नाहीच. शिवाच्या भालनेत्राचे चटके मात्र बसले. तशांत जटाबंधाच्या नागानेहि फुसकारून फणा उभारली. मग काय, एकदम किंचाळीच. आईने धावत येऊन जेव्हां हृदयाशीं घट्ट धरले

तेव्हा कुठे यांने डोले उघडले. मोदक खायचा झाला तरी त्याला एक पुरत नाही; एकवीस हवेत. आपल्या आईला अनेक संकटांत उपयोगी पद्धन तो पुत्रधर्मांला जागला आहे. त्यामुळे पार्वतीला त्याचा विलक्षण लळा आहे. गणेशचतुर्थीस तो मनुष्यलोकीं आला कीं पाठोपाठ चार दिवसांनी ज्येष्ठा नक्षत्रावर गौरी धावून येते आणि लेकाला घेऊन जाते. गंगेच्या सवतीमत्सरानें आईचा जीव पोळतो हे कळून आल्यावर गंगेला कैलासावरून ब्रह्मगिरीवर काढून लावण्यांत या गणेशबाळाचेंच चातुर्थ विजयी झाले आहे.

मला थोड्यावेळानें परत निधायचे होते. माझी अथर्वशीर्पीची 'एकविशी' हि संपत आली होती. गुरवाने प्रक्षाळपूजा केलेली ती दोंदिल विनायकमूर्ति माझ्या हृदयसिंहासनावर आरूढ होऊन लागली होती. या मूर्तीविरचा थराशरांनी चेढलेला सिंदूरलेप सुमारे शंभर वर्पीनीं निखळून पडतो, ही नवलपरी कालच मला कोणी तरी सांगितली होती. शके १७१० मध्ये हे लुकण झडल्याचद्दल एक श्लोक प्रसिद्ध आहे. त्यानंतर शके १८०४ साली ते पुनश्च पडले. या लुकणाच्या आंतली मूर्ति कशी दिसत असेल, याबद्दल मनाचे उगीचच चाळे सुरु झाले. मन हे अंतःकरण म्हणजे 'आंतले इंद्रिय' आहे. अर्थात् प्रत्येक वस्तूच्या आंत रिगण्याची त्याची खोड स्वाभाविकच म्हटली पाहिजे. पण माझ्या मनाला हिच्याचरोबर दुसरीहि एक आंतर जिज्ञासा होती. या मंदिराच्या खाली असलेल्या भुयारांत, एका काळीं या प्रदेशावर राज्य करणाऱ्या मयूरवर्म्याचा पुत्र, राजा सुगीत समाधि लावून बसला आहे आणि तो कृतयुग लागल्यानंतर पुनश्च क्षात्रधर्म प्रवृत्त करणार आहे, असे जे मी वाचले होते त्यांतले तश्य काय? मरु नांवाचा एक राजा योगारूढ स्थितीत कलापग्रामामध्ये बसला असून तो कलियुगाच्या अखेरीस सूर्यवंश पुन्हा चालू करणार आहे असा भागवतांतहि एक उल्लेख आहे. वरील दोन्ही गोष्टी या एकाच जातीच्या आहेत. भारतीय युद्धानंतर भारत देशांत जवळजवळ 'निर्वार्मुर्तिलम्' अशी अवस्था आली होती. सर्व जनता आपल्या भवितव्याचद्दल सांशक झाली होती. तिच्या मुखावर एकच प्रश्नचिन्ह उमदून राहिले होते—'आतां आमचा त्राता कोण?' मला वाटते अशा वेळी खचलेल्या समाजमनाला त्या वेळच्या भविष्यवेच्यांनी वरील प्रकारे धीराचीं आश्वासने दिलीं असतील. माणूस आशेवर दिवस काढता हे काय सांगायला हवे!

## गाणगापूर

नरसोबाची वाडी, औंदुंचर आणि गाणगापूर हीं तीन अग्रगण्य दत्तशेषे. पण आश्र्याची गोष्ट ही कीं, यांतल्या एकालाहि आगगाडीच्या रुळांचा स्पर्श झालेला नाही. सगळीं आडवळणालाच आहेत. पुणे-रायचूर लोहमार्गावर गाणगापूर नांवाचे स्थानक आहे; पण तिथून खुद गाणगापूर उरते चौदा मैलांवर. त्यामुळे या तिन्ही ठिकाणीं आगगाडींतून उतरल्यावर निराळ्या कोणत्या तरी वाहनाला शरण जावेच लागते. या तिन्ही प्रवासांतला माझा अनुभव बराच कडवट आहे. दंडकारण्यांतलीं अति कठोर दुःखेसुद्धा सगळ्यांतून निस्तरून गेल्यावर आठवणीच्या वेळीं श्रीरामचंद्राला सुखावह वाटलीं असे कविकुलगुरुने सांगून ठेवले आहे. माझ्या त्या प्रवासाबद्दल आज मीहि तसेच म्हणूं शकेन.

पण त्या वेळीं? कोल्हापुराहून वाडीला जाणारी गॅसफ्टेन्ट बसवलेली मोटार पांच-पांच भिनिटांना नाड्या आंखडूं लागली तेव्हां? भिलवडीवरून औंदुंचरला जातांना टांगेवाल्याने एका घोड्याच्या टांग्यात नऊ माणसे कोंबली तेव्हां? आणि गाणगापूर स्थानकांत उतरल्यावर बसवाल्याने उतारू हे जण जड, अचेतन पदार्थ आहेत अशा समजुतीने एकावर एक डावले तेव्हां? जणुं प्रत्येक वेळीं तो दत्त अवधूत मला म्हणत होता. ‘माझ्या दर्शनाला यायचै तर एवढी देहदंडना सोसायला हवी. तपावांचून मी सुलभ नाही!’

बसल्या जागीं अर्धी तास आणि प्रवासांत एक तास युगासारखा घालवून आम्ही एकदाचे गाणगापुरांत उतरलो. ज्या पुजान्याच्या घरीं आम्ही यजमान म्हणून गेलों तिथें आर्धीचे यात्रेकरू कोणी नसल्यामुळे त्याच्या धाब्याच्या घरांतली एक खोली आम्हांला मिळूं शकली. गाणगापूर हे ‘दर्शनीय’ आहे हे मान्य; पण ते प्रेक्षणीय भात्र मुळीच नाही. तिथें ना एखादे शिल्प, ना एखादी कलाकुसरीची ढोळ्यांत भरणारी वास्तु. सगळा सुकाळ तो धुळीचा. झाडपेडांचा वषट्कार असल्यामुळे वारा कोणाला ढोलवील आणि कोणाला अंदुळील? एखाद्या आचरट पोरासारखी त्याची नि धुळीचीच सदैव गांठ.

थोडा वेळ प्रवासाचा शीण घालवून आम्ही दत्तमहाराजांची धूळमेट घेण्यासाठी निघालो. पूर्वद्वारानें सभामंडपांत प्रवेश करतांच डाव्या हाताला जें देवस्थान दिसले, त्याला देऊळ असे कांहीं म्हणतां येणार नाही. एका प्रश्नस्तशा चौथन्यावर उभागलेला तो एक छोटासा मठ आहे. दत्ताच्या ‘कावें झोळी पुढे श्वान’ तसे मागे औंदुंचर, पिंपळ असायचेच. वाडी-औंदुंचराप्रमाणेच हे क्षेत्रहि श्रीनृसिंहसरस्वती यांच्या वास्तव्यानें निर्माण झालेले आहे. तिकडूनच ते इथे आले, इथें कांहीं काल राहिले आणि पुढे श्रीशैल्य पर्वतावर जाऊन तिथल्या पाताळगांगेत गुत झाले.

महाराज इथे आल्यावर प्रथम संगमावरच राहत. माणसांच्या पायरवानें मळलेल्या त्या रम्य एकांतस्थळीं ते योगमुद्रा लावून बसत. फक्त माध्यान्हाला भिक्षेसाठीं तेवढे गांवांत येत. स्वार्मांची भिक्षा म्हणजे गृहस्थाची पर्वणी. ज्याच्या पदरी पुण्यसंचय असेल तोच त्या भाग्याचा धनी ब्हायचा. लौकिक-दृष्ट्या तो दरिद्री असला तरी महाराज त्याला डावलीत नसत.

एक दिवस असेच एका अकिंचनाच्या दारीं जाऊन ते ‘ओंभवती’ म्हणाले. पण घरधनी बाहेर आला तो कष्टी मुद्रेनें आणि रित्या हातानें.

“महाराज, आपण अनुग्रह करायला आलात खरे; पण मी घेऊं कशांत तो? माझा पदर फाटका—”

“असा उदास कां होतोस? तुझ्या घरीं म्हैस आहे. मला भांडंभर दूध दिलंस तरी पुष्कळ आहे.”

“काय सांगूं अतिथिदेवा! ती म्हैस वांश आहे. केवळ कडब्याला काळ आणि धरणीला भार.”

“असं! जा. चरवी घेऊन ये. खालीं बसून माझ्यादेखत आचळ ओढ तिचे.”

ब्राह्मणाला तें वेडेपण वाटले. पण एका तपोधन यतीचा शब्द मोडायला नको म्हूळून त्यानें त्या म्हशीच्या विसविशीत कासेला हात घातला. आणि काय सांगावे! एक पाढरी शुभ्र दीर्घ अशी धार भांड्यांत वाजली आणि मग छुरुमुरु छुरुमुरु सुरु झाले. ब्राह्मणाचें हृदय आश्र्यानें आऱी भांडे दुधानें

फेसाळत ओसंडले. यतिवर्ष संतोष पावले आणि ब्राह्मणाच्या घरी कायमचे दुभते ज्ञाले.

ग्रामाधिकाऱ्याला जेव्हां ही नवलपरी कळली आणि जेव्हां त्यानें ‘चक्रुवै सत्यम्’ स्वाची करून चेतली तेव्हां त्याला वाटले की, स्वामी हे साक्षात् ईश्वरी अवतार आहेत. त्याने संगमावर जाऊन विनीतमावार्णे स्वामींना प्रार्थिले की, ‘महाराज, मी आपणाला एक मठ उभारून देतों. आपण तिकडेच रहायला यावै. म्हणजे आम्हांला हरघडी दर्शनाचा लाभ मिळेल. गांवाचे माय उज्जेल.’ स्वामींनी ती विनंति मानली. उभारलेल्या मठांत प्रवेश करतांना आधीं त्यांनी तिथें विनाशक गणपतीची स्थापना केली. तोच गणराज आजहि त्यांच्यासमोर आहे. आणि इथून श्रीशैल्यावर जातांना त्यांनी इथे ज्या पादुका ठेवल्या त्याच सांप्रत त्या मठांत आहेत. या पादुकांच्या दर्शनासाठीच दत्तभक्त पडतील ते कष्ट सोसून इथे धाव घेतात.

वाढीच्या ‘मनोहर पादुका’ एका काळ्या शिळेवर उभटलेल्या आहेत. इथल्या ‘निरुण पादुका’ ओचडधोबड असल्या तरी खतंत्र आहेत. इकडे तिकडे करण्याजोग्या आहेत. त्या वालुकामय असल्यामुळे त्यांना पाद, अर्ध्य, अभिषेक हे जलोपचार होत नाहीत. फक्त केशर अष्टगंधादि सुगंधांचे लेपन करून पुढचे पुष्पादि उपचार समर्पितात. शिवाचे लिंग ; विष्णूचा शाळिग्राम तसें पादुका हैं दत्तांचे प्रतीक आहे. मूर्ति असली तरी पादुकांची खरी पूजा. सर्वसंगपरित्यागी यतीचे पादुकांशिवाय दुसरे काय मार्ग उरायचे आहे ! पिण्यांना, भक्तांना तेंच मग परब्रह्म.

पद्मांटेपासून इथल्या कार्यक्रमांना आरंभ होतो. प्रथम काकडा आरती करतात. नंतर आदल्या दिवर्णीच्या महापूजेचे विसर्जन करून जो सालकरी पुजारी असेल तो पूजेला ‘केशवाय नमः’ म्हणतो. आधीं शाळिग्राम, बाण, दक्षिणावर्त शंख, नरसिंह इत्यादि परिवारदेवतांवर रुद्राभिषेक आणि मग निरुण पादुकांना केशरलेपन. दुपारीं महानैवेद्य होईपर्यंत निरुण पादुकांचे दर्शन घेतां येते. एकदा महापूजा बांधली की पादुका तिच्याखालीं झांकल्या जातात. त्यानंतर दर्शन करायचे तें त्रिमूर्तीच्या मुखवट्याचे. आणि तेंहि भिंतीला पाडलेल्या एका लहानशा झरोक्यांनून. सायंकाळची आरती झाल्यावर भालदार, चोपदार, पुजारी, सेवेकरी या सर्वांची सामुदायिक प्रदक्षिणा असते.

इन्दुकोटितेजकिरणसिंधुभक्तवत्सलम्  
नंदनाद्रिसूनुदत्तमिन्दिराक्षश्रीगुरुम्  
गंधमाल्यअक्षतादिवृन्ददेववान्दितम्  
वन्दयामि नारसिंह सरस्वतीश पाहि माम्

हे त्या प्रदक्षिणेचे स्तोत्र. ते सांप्रदायिक असलें तरी शुद्ध नाही. त्यांतले संस्कृत 'अनुस्वारेण संस्कृतम्' अशाच सदरांतले आहे. गण-मात्रांचा तर पत्ताच लागत नाही. 'हे अष्टक जो पठण करील तो भवसिंधु तरुन जाईल, त्याला दीर्घायुष्य, आरोग्य, संपदा तर लाभेलच ; शिवाय सारे ज्ञानहि मिळेल' अशी त्या स्तोत्रपाठाची साग्रसंगीत फलथुति जाहीर केलेली असली तरी माझी कांहीं जीभ रेटणार नाहीं तें म्हणायला. नरसिंहसरस्वतीच्या नांवावर बनलेले संस्कृत-मराठी पद्यवाङ्मय जवळजवळ याच धर्तीचे आहे. 'नरसिंहसरस्वत्या' काय, 'विश्वभरिता' काय, 'योगच्छट्या' काय, 'परिपाता' काय, सगळीच मजा आहे. श्रद्धेने पुष्कलदां माणसे आंघर्डी होतात, तर्शीच ती बहिर्भाव होत असावो. नाहीं तर असले अशुद्ध अनगड वाङ्मय त्यांनी भक्तिसाधन म्हणून वषोनुवर्षे असें चोखाळलेंच नसते. माझी नेहमींची तकार आहे कीं, दत्तदिगंबराला शिष्य भेटले, भक्त भेटले, चरित्रिकार भेटले, पद्यकार भेटले, सगळे कोणी भेटले. भेटला नाहीं तो कवि मात्र. या दृष्टीने राम-कृष्ण खरेखुरे भाग्यवान् !

गुरुवार हा इथला पालखीचा वार. याशिवाय एखाद्या भक्तानें आवश्यक तो खर्च केला तर कोणत्याहि वारीं पालखी निघू शकते. आम्ही रात्री आठाच्या सुमारास पुन्हा देवदांत गेलों तेव्हां पालखीच्या प्रदक्षिणा चालल्या होत्या. सगळे देवदार माणसांनी फुलून गेले होते. पालखीपुढे पदे, स्तोत्रे वगैरे पठण चालले होते; पण वाद्यांच्या गजरांत आणि सनई-सुरांच्या पैंपांच्यांत त्यांतले ब्रह्माक्षरसुद्धा ऐकूं येत नव्हते. सगळाच गोंधळ आणि गदारोळ. सुकाळ कशाचा असेल तर तो बेशिस्तीचा. अभाव कशाचा असेल तर तो व्यवस्थेचा. ठराविक दिवशीं ठराविक कार्यक्रमांची वेठ वारायची एवढीच काय ती जाणीव. पालखीतून उत्सवमूर्ति मंदिरांत नेत्यावर बाहेरच्या कट्ट्यावर मंत्रपुष्प चालते तर त्याच वेळीं सभामंडपांत करुणा-त्रिपदी सुरु होते. आलेल्या यात्रिकांनी हे ऐकायचे का तें? करुणात्रिपदी

अशा कांहीं पद्धतीने म्हटली जाते कीं, त्यांत करुणेचा भाव कुठेच व्यक्त होऊ नये. जणु देवाला दमदारी करावी तशा रीतीने ते शब्दांवर आघात करतात. ‘देवा, करुणा न करशील तर पहा आपला विचार !’ आमच्या गोव्यांत वेताळाला प्रसादाच्या पाकळ्या लावल्या आणि बराच वेळ झाला तरी त्यांतली एखारीहि झडेनाशी झाली कीं पुजारी असाच देवाला दटावतो. ‘देवा, बोल लवकर. उजवी दे. कृपा कर.’ मला तीर्थ-प्रसादाची आवड होती म्हणूनच मीं त्या कोल्हापूरात तासभर जिवाचा घुस्मटमार सहन केला. आमच्या देवस्थानांत सर्वप्रथम कोणती सुधारणा करायला हवी असेल तर ती सेवेकन्यांची सामुदायिक शिस्त.

आमचे उपाध्ये मला म्हणाले, ‘तुम्ही एकदा माघांतल्या उत्सवाला या. इथला सर्वांत मोठा उत्सव असतो तो.’ आणि मग त्यांनी आम्हांला त्या उत्सवाचे तपशीलवार वर्णन ऐकविले. माघ वद्य प्रतिपदा ते चतुर्थी या चार दिवसांत इथे हजारो यात्रा जमते. पौर्णिमेच्या दिवशी पहांटे निर्गुण पादुका विघ्नहर चित्तामणीच्या समोर आणून ठेवतात. प्रतिपदेच्या दिवशी पादुकादर्शन हे महत्फलदायक समजले जातें. सकाळपासून तिसरा प्रहर उलटेपर्यंत दर्शनासाठी भक्तांची रीघ लागते. नंतर सभामंडपांत परिवाजकांची पायथूजा झाल्यावर नदीकांठाच्या केशवदेवाच्या पटांगणांत भोजनाच्या पंगती बसतात. चतुर्थीला माध्याहीं देवळात गोपाळकाला झाल्यानंतर महाराज पालखींत बसून भीमास्नानाला जातात. श्रीच्या समागमे सहस्रावधि नरनारी पात्रांत उतरतात. एकाच वेळीं सगळा जनवृंद बुचकळशा घेऊ लागतो. याच वेळीं कित्येकांच्या मानगुटीवरचीं भुतेंवेतेहि अखेरचे आकंदन करून भिरेचा तळठाव घेतात. नंतर टाळ-मृदंगांच्या घोषांत आणि भजनाच्या रंगांत पालखी परत येते. सुवासिनी लेणीं, लुगडीं लेवून महाराजांना ओवाळतात आणि मग अन्नसंर्पण होऊन हा महोत्तव समाप्त होतो.

सकाळीं उदून आम्ही संगमाच्या वाटेला लागलों. भीमेच्या कांठाकांठाने जाणारी ती अर्धचंद्राकार वाट दोन मैल भरेल. दोन्ही बाजूना ज्वारीचीं शेतें उभी होतीं. हुरड्याच्या कणसांचा सगळीकडे थाट मांडला होता; पण आम्ही चित्ताला अनासक्तीचे पाठ देत त्यांच्यामधून पुढे चाललों होतों. उगवतीच्या सूर्याचे सुर्वर्णकिरण कणसांतल्या दाण्यांच्या फटीत सांकळलेल्या

दंवचिंदून्चे आचमन करीत होते. पौषमासाच्या त्या उग्र थंडीत संगमावर प्रातःस्नान करून उघड्या अंगानें गांवाकडे परतणारे कांहीं कमंडलुधारी तडीतापसी वारेंत भेटत होते.

आणखी भेटत होत्या त्या शेतकी बाया. पण त्यांची भाषा कानडी तर आमची मराठी. त्यांनी 'यावरावरु' म्हणून विचारले तेवढेंच मला समजत होते. मीं झोकात 'पुणे' म्हणून सांगितले. पण त्यांची जिज्ञासा तेवळ्याने कुठली शमायला ! त्यानंतर त्यांनी जे कांहीं पुसले तें पिकापाण्यासंबंधी होतें, का दरधारणेसंबंधी होतें, का आणखी कशासंबंधी होतं तें तर्कानेसुद्धा न उमगल्यामुळे माझा झोक एकदम पडला. 'आम्हांला कानडी येत नाही' हे हावभावांनी त्यांना कळवून आम्ही पुढे सटकलो. 'आरेभाषा' असले कांहीं म्हणत त्यादि आपल्या वाटेनें चालत्या झाल्या. कानडी लोक मराठीला आरेभाषा म्हणतात. आरेभाषा म्हणजे आर्यभाषा. द्रविडांच्या उत्तरसीमेवरचे आर्य म्हणजे मराठेच.

निम्म्या वाटेवर आम्हांला विश्रांतिकडा लागला. त्याच्यावर एक लहानशी देवळी आहे आणि पाटीमाऱ्ये उभ्या असलेल्या वृक्षानें आपला एक स्कंध आडवा करून त्या कटूऱ्यावर छाया केली आहे. जवळच्या शेताच्या कुंपणापाशी 'शूद्रशेत' अशी पाटी लावलेली आहे. नरसिंहसरस्वती संगमावर ध्यानधारणेसाठी जातां-येतां इथे थोडा वेळ विसावत. इथेच तो भावार्थी शेतकरी पुढे येऊन रोज आदरानें त्यांना नमस्कार करी. त्याचा तो नेम पाहून एक दिवस स्वामींनी त्याला विचारले—

"काय हवंय तुला ?"

"भाज हे शेत महामूर पिकूं द्या महाराज. दुसरं कांहीं नको."

शेतकरी अधिक नमला. महाराजांच्या डोळ्यांत एक निराळेंच पाणी चमकले.

"मी सांगेन तें ऐकशील ?"

"ऐकेन महाराज."

"पहा, कचरशील."

"मुळींच नाही."

“ मग मीं दुपारी परत येईपर्यंत तुझं हे सगळं शेत कापून टाक. ”  
“ आज्ञा ! ”

स्वामी पुढे निघून गेले आणि शेतकऱ्यानें विळा पाजल्ला. त्या हिरव्या रोपांवरून सपासप त्याचा हात फिरु लागला. त्याच्या शीमशेजाच्यांनी त्याचा वेड लागल्याचे ठरवले. बायको धावत येऊन कपाळ पिटू लागली. पण त्याचा कांहीं हात थांबला नाही. स्वामी दुपारी परत विश्रांतिस्थळी आले. पहातात तों शेत निजलेले आणि शेतकरी नमस्कारासाठीं पुढे आलेला. त्याची ती एकांतिक श्रद्धा पाहून स्वार्मांच्या मुखांतून आशीर्वाद निघाला; ‘ तुझं कल्याण होईल ! ’

आणि त्यानंतर दोनच दिवसांनी आकाशाची चाळण फाटली. हत्तीच्या सौंडेसारखा अखंड अनुधार पाऊस मुरु झाला. लागोपाठ चार-पांच दिवस शिवारातलीं पोटरीला आलेलीं सगळीं शेते कुजून माना टाकून पडलीं. पण त्याच पावसानें या शेतकऱ्याच्या कापलेल्या बुडख्यांना नवे धुमारे फुटले. सजीव, सकस आणि लवलव करणारे. जणूं स्वार्मांच्या कुपेचेच नवोन्मेषे. त्या वर्षी त्या रानांत त्याचें एकट्याचेंच शेत पिकले. तेंही इतके अमाप कीं, आपलीं पेवे भरूनहि त्याने एकट्यानें गांवावरचा दुष्काळ निवारला.

आम्ही त्या कट्ट्याला प्रदक्षिणा घालून जरा तिथे टेकलों आणि पुढे निघालो. तिथून हांकेच्या अंतरावर उभे असलेले मोजकेच उंच वृक्ष शाखाकर हालवून आम्हांला म्हणाले, ‘ सरठ असे आमच्यापाशीं या. इथेच आहे संगम. ’ तिथें पौंचल्यावर उंच दरडीवरून घसरत घसरत आम्हांला पात्रांत उतरावै लागले. प्रथम लागली वाढू. ती समुद्रकांठच्या वाढूपेक्षांही सूक्ष्म होती, मृदु होती. ‘ मानापमानांतला ’ लक्ष्मीधर आमच्याचरोवर असता तर त्यानें आपले सुखावलेले फोपसें अंग इये लोळवले असतें आणि त्यांतच मोक्ष मानला असता. पुढे लागला मातीचा थर. तिचे पोपडे सुटले होते आणि सोबत्याच्या तुकड्यासारखे वाढून आंतल्या बाजूला वळले होते. एखादा उच्चरून चुरडला तर बुक्यासारवै चूर्ण ब्हायवै. दगडाचा एक कणही हाताला लागायचा नाही. शिशिराने कृश केलेला भिवरेचा ओघ परतीराच्या अंगानें वहात होता. वर खालीं पाहिले कीं असें वाटे, ही वांकडया वळणांची भिवरा अदर्शनांतून आलेली आहे आणि अदर्शनांतच विलीन होत आहे.

अवध्या वीस-पंचवीस मैलांवरून आलेलो पूर्ववाहिनी अमरजा इथे भीमेला शरण जाते. तिचें पात्र मुखाजवळसुद्दां एखाद्या मोठ्याशा ओढ्यासारखे दिसते. संगम खरा ; पण तो दोधी बहिणीचा. आहे असें वाटत नाही. एखाद्या लाडिक मुर्लीने बागडत येऊन आईच्या कमरेला मिठी घालावी तसें तें दृश्य सुकुमार आणि वत्सल दिसते. अमरजा मिळाली म्हणून भीमेचा कांहीं व्यावहारिक फायदा झाला आहे असे मुर्लीच नाही. ती नसती तरी अधून मधून दिसणाऱ्या तिच्या निळ्या डोहांत तेवढेंच पाणी राहिले असते. तिला लाभ झाला असेल, तर तो एका अन्य प्रवाहाला निजरूप दिल्याचा. केवळ आध्यात्मिक.

आम्ही तिथे संकल्पपूर्वक स्नान केले. त्या ठिकाणी सर्वत्र एकांत पसरला होता. ती निर्जनता मोडणारी माणसे काय तीं आम्ही दोघेंच. आम्हीच काय बोलूं-सवरूं तें. पलीकडच्या तीरावर कांहीं टिटव्या पाण्याजवळून फिरत होत्या. पण त्यांची नजर होती पाण्यातल्या मासोळ्यांवर. त्या आमची दखल घेत नव्हत्या. मी मात्र धुतलेले धोतर वाञ्यावर फडफडत सोडून त्यांच्या हालचाली न्याहाळीत होतों. त्यांचीं तीं करडीं पिसें, पावले टाकतांना पुढे कुकणारीं गोडस शरीरें, मधेंच उंचावणाऱ्या त्यांच्या माना, हें सगळेंच चित्त-वेधक होतें. ज्यांचा पायांचा पिवळा जर्द रंग पाहून मोराला मत्सर वाटतो म्हणतात तो हाच पक्षी. आमचे आवरते न आवरते एवढ्यांत एक गृहस्थ सकुंद्रब, सपरिवार धडेवरून पात्रांत खालीं उतरले. मीं म्हटले, ‘चला, एवढा वेळ सगळा संगम आमच्या ताब्यांत होता ; आतां आपण तो त्यांच्या स्वाधीन करून निवृत्त होऊ.’

वर येऊन संगमेश्वराचे दर्शन घेतले. संगमेश्वराच्यासमोरच नरसिंहसरस्वती ध्यानधारणेला बसत तें स्थान आहे. त्यांच्या काळीं तिथें एक अश्वत्थ होता. पुढे कांहीं कालाने तो वठला. त्याच जागीं सरदार रास्ते यांनीं लहानसे मंदिर करून त्यांत पाढका आणि लिंग स्थापले आहे. तिथें जवळच धर्म-शाळाहि आहेत. कांहीं सेवेक-यांनीं गाणगापुरांत राहण्याएवजीं हें स्थान पसंत केले आहे. निर्भर एकांत, सरितेचें साक्षिध्य, वृक्षांची सावली आणि मोकळा वारा, हें निसर्गाचें सुख-साद्य इथे जें मिळेल तसे तें गांवांत कुटून मिळणार!

‘स्थिरावली वृत्ति पांगुळला प्राण  
अंतर्रींची खून पावूनियां’

ती. म. ...९

असा समाधियोग साधायला असर्लीच पवित्र स्थळे योग्य. ‘हरि भोवे भोवताला’ हा अनुभव साधकाला अशाच स्थळी मिळायचा. तो एकदां ‘जिवाचा गडी’ झाला की मग हवी कशाला माणसांची संगतसोबत? खरोखर मला तें संगमस्थान प्रसादपूर्ण वाटले.

### म्लेंच्छ राजा येउनि वंदी तव पार्यी

ही घटना याच ठिकाणची. हा म्लेंच्छ राजा म्हणजे बेदरचा बादशहा. बिचारा किती दिवस तरी ‘फोटका’ने तळमळत होता. श्रींची ख्याति ऐकून तो त्यांची दया मिळवण्यासाठी निघाला आणि संगमाच्या सीमेंत पाय ठेवतांच त्याचें दुखणे बरे झाले. तसाच तो कुप्रयोगी नरहरि. त्याला इथेच स्वार्मांनी औंदुंबराचें शुष्ककाष्ठ शिंपायला सांगितले होते. त्याने विकल्प न धरतां काम सुरु केले. स्वार्मांना पहायची होती तीत्याची श्रद्धा. तें नाऱ्ये छन्छन् वाजणरे आहे हैं दिसून येतांच स्वार्मांनी कमंडलूतले उदक प्रोक्षून त्याला पळव फोडले. तें अघटित डोळेभर पाहून नरहरि आपल्या देहाकडे दृष्टि वळवतो तर कुष्ठ नाहीसें झालेले. सगळे अंग कसें स्तिंघध आणि सुंदर. जणुं त्याला नवाच जन्म मिळाला. तो औंदुंबर तियें मूळ धरून वाढला होता. आल्यागेल्याला स्वार्मांच्या सामर्थ्याची साक्ष पटवीत राहिला होता. पण तीस वर्षीमागे भीमरथीला महापूर आला आणि तिने त्याला मुठासकट उन्मलून देशांतरी नेले.

या संगमावर जर वर्षीतून एखादा उत्सव झाला नसता तर तिथले उपाध्ये, सालकरी अरासिकच म्हणावे लागले असते. पण इथे उत्सव होतो आणि तोहि शरदासारख्या प्रसन्न, सस्यश्यामल ऋतूत. कार्तिक पौर्णिमा हा त्याचा दिवस. सकाळी श्रींची उत्सवमूर्ति पालखीतून इथे येते. अभिषेक, महानैवेद्य, समाराधना अशा कार्यक्रमांत दिवस निघून जातो. रात्रीं आरती, तीर्थप्रसाद झाल्यावर पालखी गांवाकडे परतते. रात्रींची प्रशांत वेळ, वरून पूर्णचंद्राचा अमृतवर्षाव, मार्गे पुढे दिवऱ्या, पलीकडे सगळे गाणगापूर दीपत्कारानें झाळाळणारे, वातावरणांत फैलावणारा भजनाचा आणि टाळमृदंगांचा घोष, अशा आनंदोहात्रासांत पालखी आपले गेंडे हालवीत चालते. वाटेच्या दोन्ही अंगीं रांग धरणाच्या ज्वारीच्या रोपांना महाराजांचे जीवनांतले एकमेव दर्शन घडते. लांबचीं रोपे नुसत्या प्रकाशालाच मान ल्ववतात. आणि मग पालखी देवळांत येऊन सगळे उपचार होईपर्यंत पहांट फुटते.

संगमाजवळच तो भस्माचा डोंगर आहे. एका काळीं कदाचित् तो शिखर असलेला डोंगर असेल. पण असंख्य भक्त-भाविकांनी मुक्तहस्तानें भस्म नेत्यामुळे आज त्याला चपट्या टेकडीचं स्वरूप आले आहे. त्याच्यावर जिथे हात घालाल तिथे भस्मच सांपडेल. डिखळ फोडलें तरी तेहि भस्मरूपच होईल. ती माती आहे का भस्म आहे अशी शंका येईल त्यानें वास घेऊन पहावा. हे स्थान म्हणजे एका काळची यज्ञभूमि असली पाहिजे. चातुर्मास्य, आसोर्यमि अशांसारखे बहुसंख्य महायज्ञ अनेक ऋषि-मुनींनीं अथवा सामंत-मंडलेश्वरांनीं इथे सुसंपत्र केले असतील. उगाच का एवढा भस्माचा डोंगर बनूं शकेल ! आवश्यक तेवढे भस्म आम्ही भरून घेतले आणि सरळ गांवाचा मार्ग धरला. सूर्याने डोळे वटारल्याकारणानें आतां रमत गमत जाणे सुखावह नव्हते.

येतांना गांवाबाहेर एक आधुनिक पद्धतीची धर्मशाळा दिसली. तिचें बांधकाम पुरे होऊन आतां वास्तुशांतिच व्हायची राहिली होती. एका धर्मदाय निर्धातून ती उभी झाली होती आणि तो निधि एका योगिराजाच्या पुण्याई-तून निर्माण झाला होता. छत्रीस वर्षांपूर्वीची गोष्ट. मोंगलाईतल्याच धर्मबाद नांवाच्या गांवांतून चिदानंदस्वामी नांवाचे एक योगी इथे प्रास झाले सहासात महिने त्यांचे गाणगापुरांत वास्तव्य होते. नंतर इथेच त्यांनी जलसमाधि घेतली. त्यांचा जडदेह वदात गेला. तो जवळच्याच इटगी गांवी लागला. तिथल्या पाठलाला त्यांनी दृष्टान्त दिला कीं, ‘तरंगता देह वर काढून माझी इथे समाधि बांध.’ त्याने त्याप्रमाणे केले. लोक त्या नव्या समाधीला नवस करूं लागले. आश्र्यकारकपणे त्यांच्या मनकामना पुन्या होऊं लागल्या. ही वार्ता मोंगलाईभर पसरली. नवस आणि दर्शन यांसाठीं तिथे लोकयात्रा मुरुझाली. पुढे पुढे हे प्रमाण इतके वाढले कीं, समाधीपुढे फुटणाऱ्या नारळांचे पाणी अक्षरशः भिवरेला मिळूं लागले. ‘मी देह ठेवल्यावर माझा प्रभाव काय तो तुम्हांला दिसेल’ असे चिदानंदस्वामींनीं गाणगापुरच्या पुजांयांना सांगितले होते ते अनुभवास आले. अवधी सहा महिने ही यात्रा चालली. पण तेवढ्यांत लोकांनी समाधीपुढे ठेवलेले द्रव्य सव्वा लाखाच्यावर भरले. ते गेले निजाम सरकारच्या तिजोरीत. तिथून ते बाहेर काढायला कांही वजनदार सदगृहस्थांना बरीच चिकाटी दाववाबी लागली. आणि तुम्हांला ते सुभाषित ठाऊक आहेच. ‘पुस्तकं वनिता वित्तम्’ हे एकदां हाताबाहेर गेले कीं परत मिळणे कठीण. आणि मिळालेच तरी ‘नष्टं ब्रष्टं च

खण्डितम् !' तसाच प्रकार इथेहि घडला. जी रक्म खटपट करणारांच्या हातीं लागली ती लाखांतहि कमीच. पण मिळाली तिचा उपयोग त्यांनीं धर्मशाळा बांधण्याच्या कार्मी केला आहे. ठेकेदार श्री. देशमुख हे तिथे सर्व सुखसोयी करण्यासाठीं झटले आहेत. आतां आमच्यासारख्या यांत्रेकरूना केवळ उपाध्यांच्या ओजळीने पाणी प्यावे लागणार नाही.

आम्ही देवळांत दाखल होतों तर कट्ट्यावर आणि मंडपांत यात्रिकांचे पूजा-पाठ चालले होते. कित्येक स्त्री-पुरुष हातीं जपमाळ घेऊन मंदिरप्रदक्षिणा करीत होते. त्यांतच कांहीं भूतबाधेचीं 'झाडे' हि रेंगाळत फिरत होतीं. नेमाचे सेवेकरी समोरच्या ओवऱ्यांतून गुरुचरित्र वाचीत होते. त्यांतलाच कोणी एक कानडी गद्य गुरुचरित्राचा पाठ करीत होता. 'चतुर्विंशु पुरुषार्थगळु सुलभवागि श्रीनरसिंहसरस्वती-' असें त्याचें तें एका सुरांत चाललेले वाचन पुरा अर्थे न समजतांहि माझ्या कानांना गोड वाटले. एवढ्यांत श्रींचा महानैवेद्य आला. भालदारानें इतरांना मज्जाव म्हणून हातांतला रौप्यदंड दरवाज्याच्या चौकटीत तिरका ठेवला. पाठोपाठ कोणी तरी मंदिरांतला शुभ्र शंख बाहेर आणून ऊंकला. त्याचा तो दीर्घ नाद ऐकतांच सर्वांनीं पटापटा साष्टांग नमस्कार घातले आणि सेवेकन्यांनीं माधुकरीच्या झोळ्या उचलल्या.

पूर्वद्वारांत कोणीं तरी माधुकरीची तयारी ठेवली होती. तिथे एकदम झुंबड उठली. बुभुक्षितांना रांगेत उमें राहून शिस्तीत माधुकरी धेण्याइतका दम कुठला ! आपली पाळी येण्यापूर्वीच परात वाजली तर करा काय, या भावनेने सगळे एकमेकांवर पडत होते. इयें दानशूर धनवंतांनीं अब्जछत्रे, सदावर्ते ठेवलेली नाहीत. त्यामुळे ग्रामस्थांच्या घरीं जे काय चार-दोन कण मिळतील ते त्यांना परब्रह्म वाटतात. चतकोर भाकरी किंवा मूठभर भात रांधून वाढणारा परस्थ यांत्रेकरू त्यामुळेच तिथल्या सेवेकन्यांना धर्मावतार वाटतो. घरचे खाऊन सेवा करण्याइतकी ज्यांची ऐपत असेल ते सुळां 'गुरुप्रसाद' म्हणून चार घरे मागतात. प्रत्यक्ष नरसिंहसरस्वतींनी इथे भिक्षाटन केले म्हणून इथली माधुकरी पुण्यपावन समजली जाते. अनेक दत्तभक्त माधुकरी घालण्यासाठीं म्हणून उपाध्यांकडे द्रव्य पाठवीत असतात. तिथले सेवेकरी अशाच अज्ञात, अपरिचित व्यक्तींच्या दानधर्मावर आपले जीवन कंठीत असतात. मींदुपारीं उपाध्यांच्या घरीं महाप्रसाद घेतला आणि पुन्हा एकवार निरोपाचे दर्शन घेऊन दत्तमहाराजांची त्रिस्थळी केळ्याचें समाधान अनुभवीत स्थेशन गांठले.



















